
अ्नुकरण करते हुए वह रानी मदयन्ती सदा प्रफुल्ल वदन 
रहती थी । 

ऐसी गुणवती सहधमिणी प्राप्त कर सौदास यही समभते 
थे कि मैंने पृथ्वी पर ही स्वर्ग का पुरय लाभ कर लिया है; 
क्योंकि जिसकी धर्मपत्नी अ्रनुकुल नहीं है, वह तो अनेक वेभव- 
भोग-सम्पन्तन होकर भी साक्षात्‌ नरक ही भोगता है। राजा 
इसी भाव से अपनी हृदय-साम्राज्ञी मदयन्ती को सर्देव सन्तुष्ट 
एवं प्रसन्‍न रखने के लिए सचेष्ट रहते थे । भारत-भूमि के सभो 
उपलब्ध भोग, नाना प्रकार के बहुमूल्य परिधान, अन्न और 
अलंकार मंगवाकर वह मदयन्ती को उन्हें इच्छानुसार उपभोग 
करने की स्वतन्त्रता देते थे। रानी भी उन्हें कभी अकेली 
अंगीकार न करती थी । राज-प्रासाद का समस्त परिकर उसके 
सुख-साम्राज्य का सहयोगी होता था । यहां तक कि रानी के 
ऐसे सद्व्यवहार से परिचारिकाश्ों ने भी कभी यह अनुभव 
नहीं किया कि वे सेविकाए हैं ! 

सौदास प्राय: नित्य ही नवीन-नवीन अलंकारों से रानी 
का श्यू गार किया करते थे और रानी अपने धारण किये हुए 
आभूषण अपनी सेविकाग्रों को अपने ही सुकोमल हाथों से 
पहना दिया करती थी । सौदास उसके मन की रुचि जानने के 
लिए नाना-विधि प्रश्न किया करते थे, पर वह कभी अपने 
मुंह से किसी आभूषण के प्रति अपनी रुचि प्रकट न करती, 
फिर लालायित होना तो संभव ही कंसे होता ! 

सौदास शास्त्रज्ञ, शस्त्रज्ञ, विवेकी, शीलवान्‌ और धर्मशील 
थे, तथापि काम के पुष्प-गुच्छ-युक्त ताराचों से वह भी प्राय: 

दशरथ की भांति ही आहत हो जाते थे। संभवत: यही कारण 
था कि वह मदयन्ती की रुचि-प्ररचि का अपनी बुद्धि के अनु- 
सार अनुमान लगाकर स्देव उसे सन्तुष्ट, प्रसन्‍त रखने में कोई 
त्रुटि नहीं होने देते थे। यहाँ के लगभग सभी भोग प्राप्त 
करने के पश्चात्‌ सहसा एक बार उनके मन में यह भाव आया 
कि अपनी हृदयेश्वरी को हमने श्रभी तक कोई दिव्य वस्तु 
भेंट नहीं की । अत: कोई अलौकिक रत्न अ्रथवा आश्रषण 
प्राप्त करना चाहिये, ऐसा दिव्य रत्न जिसकी सत्र ध्रूम मच 
जाय । दूर-दूर तक जिसके विषय में यह प्रसिद्ध हो जाये कि 
सौदास ने अपनी प्रिय रानी के लिए ऐसा अनुपम अलकार 
प्राप्त किया है, जैसा आज तक किसी ने कहीं नहीं किया । 

इसी संकल्प से सौदास के हृदय-मस्तिष्क पर चिता का एक 
इयाम मेघ आ्राच्छादित हो चला । उनकी क्षुधा लुप्त हो गईं, राज- 
कृपों का निर्मेल, स्वच्छ, सुगन्धित जल स्वादहीन लगने लगा। 
उठते-बैठते उनका अहंकार एक अनुपम, अ्रद्वधितीय उपहार 
प्राप्त करने की कल्पनाएँ करने लगा । वह चाहते थे, सहसा 
ऐसी दिव्य भेंट अ्रपनी रानी को दू' कि वह प्रसन्‍न-चकित रह 
जाये और उसकी मेरे में श्रासक्ति और भी वृद्धि को प्राप्त हो, 
हमारा-स्नेह बन्धत और भी प्रगाढ़ हो जाये । उनके मस्तिष्क 
पर बहुत विचार करने से बोझ पड़ा था, तथापि अपनी कल्पना 
को मूर्त करने का कोई उपाय सौदास को नहीं सूका । उनके 
मन की इस स्थिति को मदयन्ती ने पहचान लिया और एक 
सन्ध्या सुस्वादु, षट्रस प्रधान भोजन में भी राजा की अ्ररुचि 
देखकर उसने सुकोमल विनीत स्वर में प्रश्न किया, “प्रायपुत्र ! 

कुछ समय से आप चिंताग्रस्त जान पड़ते हैं ? कृपा कर 
बताइये, मुझसे कोई श्रपराध तो नहीं हुआ ?” 

“नहीं ! नहीं !!” राजा ने प्रेम भाव से मदयन्ती के मुख 
को हाथ रख बन्द करने का उपक्रम किया--“यह कैसी बात 
है, देव ! क्‍या तुम जेसी सुलक्षणा से भी कभी कोई त्रुटि हो 
सकती है ?” 

“फिर आपके हृदय को किसने आघात पहुँचाया है ? 

“नहीं देवि ! ऐसा भी नहीं है ! मेरी चिता के विषय में 
तुम्हें तनिक भी व्यग्र नहीं होना चाहिये। में किसी अत्यन्त 
साधारण-सी बात पर गंभी रता से विचार कर रहा हूँ। शीष्र 
ही तुम्हें भी इस सम्बन्ध में सूचित करूँगा ।” 

सौदास का उत्तर पूर्ण समाधान प्रस्तुत न कर सका । 
मदयन्ती ने और कोई प्रश्न नहीं किया । पर वह खिन्‍न, उदास 
हो गई । सौदास ने तब अत्यन्त विनम्र भाव से कहा--“देखो 
प्रिया ! तुम्हारी व्यय की उदासी मेरे लिए मर्मान्‍्तक पीड़ा 
पहुँचाने वाली होगी । अ्रतः तुम किसी भी प्रकार सोच न करो । 
में केवल एक दिव्य अलंकार प्राप्त करने के विषय में सोच रहा 
हैं ।” कहते-कहते राजा ने स्निग्ध प्रेम से पुरित नयनों से धर्म- 
पत्नी को ओर दृष्टिपात किया । मदयन्तो ब्रीड़ा से आ्रारक्त ही 
नहीं हुई, संकुचित भी हो गई । तब किचित मुस्कराकर भुके 
नेत्रों से ही उसने कहा, “सचमुच ! कभी-कभी आ्रापकी इस 
भोगपरायणता पर आदरचर्य होता है। आप मेरे लिए इतना 
चितित क्‍यों रहते हैं ! मेरा सन्‍्तोष आपकी प्रसन्न मुद्रा में ही 

निहित है, अलंकारों की मोह-मायामयी रचना में में श्रब और 

भूलना नहीं चाहती । एक सुहागिन को जो कुछ चाहिये, वह 
सब मुभे प्राप्त है, श्र्थाव्‌ आपके चरणकमलों की सेवा ! अ्रत: 
आपसे मेरी यही प्रार्थना है कि इस व्यर्थ की चिता में न पड़े ।” 

रानी की ऐसी त्यागमयी वाणी सुनकर सौदास का स्नेह 
सिन्धु जेसे ज्वार से उद्देलित हो चला। उन्होंने रानी के गुलाब 
से कपोल का दाएँ कर से हल्का स्पर्श करते हुए कहा--“अब 
तो में तुम्हारे लिए ही अपनी मनोकामना पूर्ण करूँगा ।”” वह 
जानते थे कि सुहागिन नारी पति के पढ्चात्‌ आभूषणों को ही 
सर्वाधिक चाहती है। पर रानी का निःस्वार्थ उदगार सुनकर 
उन्होंने यह अ्रनुभव किया कि ऐसी निस्पृह् पत्नी के लिए तो 
पति स्वर्ग भी धरा पर ले आये तो थोड़ा है। ग्रतः अपनी 
कल्पना को साकार करने में विलम्ब न करने के उद्देश्य से 
उन्होंने मन-ही-मन ग्रुरु वशिष्ठ जी की शरण में जाने और 
उनका परामर्श), ग्राशीर्वाद प्राप्त करने का संकल्प किया। 
मदयन्ती को इस विषय में उन्होंने कुछ न बताया । 

बशिष्ठ जी असमय ही और बिना किसी पूर्व सूचना के 
राजा सोदास को अपने आश्चम में आया देख बहुत चकित हुए। 
तथापि दर्‌डवत्‌ प्रणाम करते हुए राजा को सम्बोधित करके 
कहने लगे--“आ्रायुष्मान्‌ ! कल्याण के भागी हो ! बैठो ।” 

श्रद्धा से नेत्र भुकाये सौदास गुरु वशिष्ठ जी के लिए लायी 
हुई मणियों, उत्तम वस्त्रों और मधुर फलों से युक्त भेंट श्रपित 
कर, समीपस्थ उच्चासन पर विराज गए । उनकी मुद्रा पर उस 
समय स्वाभाविक्र तेज और मुस्कान दोनों ही नहीं थे । गुरु 
वशिष्ठ जी तो त्रिकालदर्शी ऋषियों में श्रग्गगएय थे । उनकी 


मित्रता का प्रतीक १५ 


रवेत कुन्तलराशि की लटों और वैसी ही दाढ़ी से आ्रवेष्टित 
दीप्तिमान्‌ मुखमण्डल और ज्योतिर्मय नेत्रों से कुछ ऐसा श्रोज 
विकीरणं होता था कि अच्छे-ग्रच्छे प्रभावशाली नृपति एवं तपस्वी 
मुनिकुमार मलिन पड़ जाते थे, जैसे सूर्योदय-बेला भें उड्भुगन 
मध्यम पड़ जाते हैं । राजा सौदास तो स्वयं ही मलिन हो गये 
थे, क्योंकि श्राज तक वह गुरु के पास अत्यन्त महत्त्वपूर्ण प्रश्नों 
का समाधान कराने ही आए थे; परन्तु, आज शी घ्रतावश जिस 
गुत्थी को मन में लेकर वह आए थे, श्रब उसकी तुच्छता स्वयं 
अनुभव कर आत्मग्लानि से भर गए। अ्रतः जब वशिष्ठ जी ने 
प्रश्न किया--“कहो राजन, प्रजा में सर्वप्रकार से शान्ति तो है 
न, प्रजा को कोई कष्ट तो नहीं है ?” तो वह यह सोचकर कि 
अब अगला प्रश्न भी किया जायेगा, सिहर उठे; तथापि उन्होंने 
विनम्र भाव से कहा--“जहाँ श्रापके समान हितचितक गुरुजन 
विद्यमान हैं, वहाँ क॑सी अ्रशान्ति ? कसी पीड़ा ?” 

“तो कहो, इस भ्रसमय में कंसे श्राना हुआ ?” 

वशिष्ठ जी के समीप ही उस अपराक्त काल में दो शिष्य 
'प्रश्नोपनिषद' पर विचार कर रहे थे। राजा के आगमन पर 
वे बाहर चले गए थे । इस कारण भी सौदास को कुछ संकोच 
हो आया था । द 

“महाराज ! आपके दर्शनों की लालसा जाग उठी, 
इसलिये अर 27 

“समभा ! राजन्‌ तुम स्पष्ट कहो न, कुछ प्राप्त करने का 
संकल्प तुम्हारे मन में जाग उठा है, कुछ दिव्य वस्तु प्राप्त 
करना चाहते हो ?” 

“महाराज !” ग्रीवा भुकाकर सौदास ने कहा, “आपके 
समक्ष तो समस्त ब्रह्मार॒ड वेसे ही दृष्टिगत है, जेसे हथेली पर 
रखा हुआ बेर । आप तीनों लोकों का और तीनों कालों का 
ज्ञान रखते हैं। आपकी गति ब्रह्मतोक तक है। श्रापका दर्शन 
अमोघ है, भ्रतः में ग्राशा करता हूँ, मेरा श्रभीष्ट भी सिद्ध 
होगा ।” 

गम्भीर मुस्कान से गुरु वशिष्ठ का तेजस्वी मुखमण्डल 
विकसित हो गया । वह बोले---“सौदास तुम्हारा यश पूर्णिमा 
की चन्द्रिका जेसा ही उज्ज्वल है । तुम्हारी धर्म में अ्रबाध गति 
है । राजनीति और परलोक-विद्या, दोनों के ही तुम प्रकाएड 
ज्ञाता हो । इसी कारण हमें ग्राइ्चर्य होता है, कि तुम्हारे मन 
में किसी उच्चलोक से दिव्य उपहार प्राप्त कर अपनी रानी 
को प्रसन्‍त करने की लालसा क्‍यों जागी ? हम जानते हैं, रानी 
मदयन्ती की इस संसार के भोग-पदार्थों में दितानुदिन अनुरक्ति 
कम हो रही है। वह भोग-लिप्सा से ऐसे ही दूर हैं, जसे 
कुमुदिनी सूर्य से । फिर तुम्हें यह साहस कंसे हुआ कि तुम अब 
भूलोक से इतर किसी लोक से अनुपम भेंट लाकर रानी को दो ? 
राजन्‌ ! किसी वस्तु को आशा रखना ही दुःखों का स्रोत है ।” 

सौदास निरुत्तर रह गए | लज्जित हो वह जेसे निर्वाक हो 
गये । श्रोठ सिल गये । मुख, जो पहले से ही म्लान था, स्वेद- 
करों से भर गया । कुछ समय तक गुरु वशिष्ठ जी के उस 
स्वाध्याय-कक्ष में मौन छा गया । फिर सौदास ने ग्रीवा उठाई 
और बोले, “महाराज ! श्राप जो कहते हैं, वह सत्य है। पर, 
दुर्लभ अथवा दिव्य पदार्थों को प्राप्त करने में जो पुरुषार्थ किया 

जाता है, क्या वह निष्फल होता है ?” 

“राजन्‌ ! ऐसे सभी पुरुषार्थ निष्फल, निकृष्ट समभने 
चाहिएँ, जिनसे परोपकार-साधन न हो ।” 

“तो महाराज ! कोई ऐसा ही उपाय बताइये कि मैं ऐसा 
दिव्य अलंकार कंसे और कहां से प्राप्त करूँ जिससे परोपकार- 
साधन भी हो और रानी को भी सूर्यवंश के श्रनुक्ूल ही एक 
अलोकिक आ्राभूषण ग्रहण करने का गौरव प्राप्त हो ।” 

“राजन ! तुम्हारे वंश में रघु जेसे प्रतापी नृपति भी हुए 
हैं, जो परोपकार के लिए ही धन प्राप्ति के उद्देश्य से कुबेर पर 
आक्रमण बोलने की शक्ति और साहस रखते थे । वह वंशगत 
पौरुष तुममें भी विद्यमान है। पर, तुम्हारी श्रधीरता का यही 
काररण है कि तुम्हारे उद्देश्य के पीछे परोपकार की भावना 
नहीं है। तुम केवल अपनी रानी को ही उपहार भेंट कर 
अपनी आ्रासक्ति का ढोल पीटना चाहते हो, जबकि देवि मदयन्ती 
की यहाँ के किसी भी राजभोग में कोई लिप्सा नहीं॥ 

वरशिष्ठजी की गम्भीर वाणी ने जहां एक श्रोर सौदास के 
अहंकार का मर्देन किया, वहां दूसरी ओर उनके विवेक को भी 
उसी तरह जाग्रत किया, जैसे गम्भीर मेघ गर्जन से मयूर का 
उत्साह उमड़ पड़ता है । उनके मन में जब परोपकार की भावना 
बलवती हुईं तो वशिष्ठजी बोले, “राजन्‌ ! तुम्हारे पूर्वजों की 
इन्द्र से सदेव मित्रता रही है। जैसा दिव्य उपहार तुम चाहते 
हो वेसा बिना किसी तप और कष्ट के नाकपति से ही प्राप्त 
कर सकते हो तुम्हारे प्रति भो इन्द्र का सौहांद प्रसिद्ध है । 
अतः राजन, तुम विलम्ब न करो। शुद्ध चित्त से इन्द्र का 

श्राह्वान करो । इस सम्बन्ध में वही तुम्हारी कामना पूरी करेंगे । 
वह सूर्यवंश के परम मित्र हैं ।” 

यह वार्तालाप हो ही रहा था, कि एक पीत वस्त्रधारी, 
ग्रत्यन्त तेजस्वी ब्राह्मण ने वहां प्रवेश किया । उसने वशिष्ठजी 
को विनत हो प्रणाम किया और राजा सौदास को भी हाथ 
जोड़ दिये । उसके मुख मण्डल पर प्रफुल्लता नृत्य कर रही 
थी । वशिष्ठजी ने एक क्षण उस ब्राह्मण-कुमार पर दृष्टि गड़ा 
दी, फिर राजा सौदास की श्रोर वह किचित स्मिति से ऐसे ही 
देखने लगे जेसे कोई योगी सिद्धि की प्राप्ति पर हित होता 
है। वास्तव में यह ब्राह्मणा-कुमार और कोई नहीं, स्वयं इन्द्र 
ही थे, जो ब्राह्मण के वेश में वशिष्ठजी के संकल्प मात्र से 
प्रकट हो गये थे । राजा सौदास के श्राइचर्य को दूर करने के 
लिये इन्द्र अपने स्वाभाविक देदीप्यमान्‌ रूप में प्रकट हो गये । 
राजा सौदास ने तत्काल आसन से खड़े होकर उन्हें गले लगा 
लिया, हषष से उनको आँखों में जल के तिरमिरे छा गए। गदुगद्‌ 
भाव से वह वशिष्ठजी के चरणों में गिर पड़े । विकंपित वाणी 
में उन्होंने कहा--'में पहले ही जानता था, झापका किचित रुष्ट 
होना भी अ्रमोध फल देने वाला होता है ।” 

इन्द्र ने तब मुस्करा कर सौदास की ओर देखा और अपने 
उत्तरीय के छोर से उन्होंने दो चन्द्रमा-ले जगमगाते करणोंफूल 
निकाले । वशिष्ठ जी का सारा स्वाध्याय-कक्ष मानो पूर्िमा के 
गगन सहश आलोक पूरित हो गया । राजा सौदास के नेत्र भप- 
भझप करने लगे । तभी इन्द्र ने कहा--“राजन्‌ ! श्रयोध्या के 
चक्रवती राजाश्रों को में पृथ्वी का इन्द्र मानकर सदैव घनिष्ठः 

मित्रता का निर्वाह करता आया है । तुम्हें ज्ञात ही होगा, तुम्हारे 
वंशजों में राजा दशरथ ने सपत्नीक रण में देवताश्रों की कैसी 
अ्रपूव सहायता की थी । उनके उस ऋण से क्‍या हम कभी 
उऋणरा हो सकते हैं ? गुरुदेव वशिष्ठ जी हमारे लिये भी उतने 
ही पूज्य हैं, जितने तुम्हारे लिये। इनके संकल्प मात्र से मैं 
तुम्हारी इच्छा जानकर यह अलौकिक मणिमय कुरडल लाया 
82% कम! - इन्द्र ने उन तारों की भाँति जगमगाते हुए कर्णाफूलों 
को दाहिने हाथ से ऊपर उठाकर दिखाया । उनका प्रकाश एक 
बार पुनः मानो नृत्य कर उठा । उपक्ृत और स्तब्ध हुए राजा 
सोदास एकटक उन कर्णाफूलों को देख ही रहे थे कि सहसा 
उनमें से कुछ स्वर्ण-बिन्दू. भ्रूमि पर आ गिरे। वशिष्ठ जी 
असन्‍नता से सब कुछ देखते जा रहे थे । सौदास ने लगभग उसी 
व्यग्रता से उन स्वर्ण बिन्दुओं को उठाया, जैसे कोई श्रद्धालु 
मरुभूमि में पावन गंगा-जल पा गया हो । इन्द्र बोले--“सौदास ! 
इन कर्णफूलों की यह एक बड़ी विशेषता है। इनसे रात्रि-दिवस 
स्वर्ण टपकता है । यह स्वर्ण तुम्हारी कंकई-सी प्‌तात्मा मदयन्ती 
परोपकार में ही व्यय करेंगी ।”----- ह 

सौदास के मुख पर प्रसन्नता खेलने लगी । प्रशंसा से वह 
कहने लगे, “जब दिन में ही इन कुराडलों का ऐसा उजला 
श्रकाश चकाचोंध फेला रहा है, तो रात्रि में इनकी कसी ज्योति 
होती होगी !” 

_ राजन !” इन्द्र ने फिर कहा. “इस कुरडलों को धारण 
करना किसी के लिये सहज नहों । देवि मदयन्ती परम साध्वी 
हैं, परहित साधक, दयालु और दानशीला हैं । उन्हीं में इतना 

श्रोज है कि वे इन्हें धारण कर सकेंगी। ध्यानपूर्वेक सुनिये, 
यदि इन्हें भूल कर भी पृथ्वी पर रख दिया, तो नाग अपहरण 
कर ले जायेंगे, और रात्रि में इन्हें धारणा किये हुए ही निद्रा- 
देवी का आवाहन किया गया तो देवता बलात्‌ छीन कर ले 
जायेंगे: और भीतर-बाहर के शौच का ध्यान न रखकर, 
ग्रपवित्र अ्रवस्था में ही इन्हें धारणा किया गया तो ये कर्राफूल 
यक्षों के हाथों में चले जायेंगे ।” 

“सचसुच ! तब तो बड़ी जागरूकता की आवश्यकता है, 
इन्हें धारण करने में ।” वशिष्ठ जी ने इन्द्र से उन कुरडलों 
को अपने हाथ में लेकर अवलोकन करते हुए कहा । 

“यही नहीं ।--इन्द्र ने प्रसन्‍नमुद्रा से आगे कहा---““इन 
कर्णफूलों को जो भी धारण करेगा, ये उसी के आकार के 
अनुरूप छोटे या बड़े हो जायेंगे ।” 

“अच्छा !” सौदास के विस्मय और हर्ष की सीमा न थी। 

“हाँ राजन !“---इन्द्र ने कहा--“इन्हें धारण करने वाले 
को क्ष॒धा-पीड़ा भी नहीं होती ।7 .. 

“ग्रच्छा, यह तो सूर्यदेव के श्रक्षय-पात्र' की समता रखते 
हैं । वशिष्ठ जी ने कहा । 

“गुरुदेव ! ---इन्द्र बोले---“अ्रग्नि, विष और हिख्र जन्तु, 
इन कर्णाफूलों के प्रभाव से ही कोई पीड़ा अथवा उपद्रव नहीं 
कर सकते। रात्रि में उड़्गन अपनी पूुण प्रभा में भी इनके 
सम्मुख मलिन हो जायेंगे। अब आप सुभ पर कृपा करने 


१. महाभारत : वनवास में द्रौपदी इसी पात्र से श्रतिथियों को भोजन 
कराती थीं । । 

शक हा डे: रख 
के हेतु ये दिव्य कर्णाफूलूमौररे है अर अ्रभरध्यीप्रति को प्रदान 
करें। 58४ 068 

इन्द्र के समक्ष ही राजा प्ोद्वूस ने गुर वशिष्ठ जी से वे 
स्वगगिक कर्णोफूल प्राप्त कर मन ही मन अपने भाग्य को सराहा 
ओर गुरु जी के चरणों में दण्डवत्‌ प्रणाम कर इन्द्र को गले 
लगा लिया । हर्षोल्लास से सौदास के नेत्र सनल हो आए थे । 
सौदास से गले मिलते ही स्वगे के राजा इन्द्र ने पुनः ब्राह्मण- 
कुमार का रूप धारण कर लिया और ग्रुरु वशिष्ठजी से आज्ञा 
ले, वह स्वाध्याय-कक्ष से बाहर प्रस्थान कर गये । 

- “महाराज !” सौदास ने तब वशिष्ठ जी से कहा-- 
धग्रापफकी ही अपार ग्रनुकम्पा से मेरी यह ग्रसंभव-सी प्रतीत 
होने वाली मनोकामना पूर्णो हुई है | मेरी अब यह इच्छा है कि 
ग्रापके करकमलों द्वारा ही देवि मदयन्ती को यह शअ्रनुपम 
उपहार प्राप्त हो । वह आपके क्ृपा-प्रसाद स्वरूप ही इन्हें 
ग्रहण करें । 

“राजन्‌ ! तुम्हारे उदगार यद्यपि उचित ही हैं, परन्तु इन्हें 
स्वीकार करना भावना के वशीभूत होना ही होगा। इन्हें 
हमारी क्ृपा का प्रसाद मानो अथवा इन्द्र की मित्रता का प्रतीक, 
इसमें तुम्हारा बड़प्पन ही है। हमारी तो अ्रब यही आज्ञा है 
कि इन स्वगिक कुण्डलों को तुम्हीं रानी को भेंट करो और 
उन्हें इनकी समस्त विशेषताओं का भलीभांति ज्ञान करा दो । 
हमारा इस सम्बन्ध में राज-प्रासाद में जाना और एक अत्यन्त 
साधारण घटना को उत्सव का महत्त्व देना उचित नहीं ।” 

सौदास को एक बार पुनः जसे भावाभिभूत हुई भ्रपनी 

बुद्धि की श्रसमर्थता का भान हुआ । गुरु को श्राज्ञा से उन्होंने 
सर्चल स्तान कर दोनों हाथों की अ्रंजलि फेलाकर वे दिव्य 
3ऊरडल ग्रहरा कर मस्तक से लगा लिये । वशिष्ठ जी की ग्राज्ञा 
पाकर उन्हें भ्रपने रत्न-जटित अंगरखे के भीतर सावधानी से 
छुपा लिया। कक्ष में बिखरे हुए स्वर्ण को दोनों हाथों से 
समेट कर सौदास ने उसे गुरु वशिष्ठ जी को अ्रपित कर दिया । 
तब वे चार श्याम वर्ण अइवों से संचालित अपने वायुगामी रथ 
पर आरूढ़ हो राज-प्रासाद में लौट ग्राए । 

उस समय सोदास की प्रसन्नता वैसी ही थी जैसी किसो 
कठोर तपस्था का सुन्दर अभीष्ट फल पाने वाले तपस्वी की 
होती है। राज-प्रासाद के श्रंतःपुर में जाते हुए उनका कोई पैर 
सीधा नहीं पड़ता था। यद्यदि इन्द्रादि देवताओं की मित्रता 
सूर्यवंश्ियों को प्राप्त थी, तथापि उस वंश में सुरा का सेवन 
कभी नहीं किया गया था। पर, इस समय सौदास की गति 
छुरा से प्रभावित व्यक्ति जैसी ही थी। रानी को उन दिव्य 
कर्णाफूलों का वृत्तान्त सुनाने की ही उन्हें उतावली नहीं थी, 
अत्युत्‌ वह उन्हें धारण करने के पश्चात्‌ साम्राज्ञी मदयन्ती की 
अद्वितीय सुन्दरता को निहारने के लिये भी व्यग्र थे। “रानी 
इन्हें पहनकर कितनी सुन्दर लगेगी !” यही संकल्प रह-रहकर 
उनके मन में उठ रहा था। 

मदयन्ती उस समय अ्रन्त:पुर में ब्वेत दुग्ध फेन सी 
उज्ज्वल रेशमी चादर से ग्रावेष्टित पलंग पर लैटी हुई विश्राम 
कर रही थी। परिचारिकाएं मयूरपुच्छ से निभित विजन 
डुलाकर निद्रा के लिये श्रनुकुल वातावरण उत्पन्न कर रही 

थीं। गायन में निपुणा एक परिचारिका रानी के आग्रह पर 
सितार पर धनाश्री" की धुन बजा रही थी। मदयन्ती की 
आँख अभी लगी न थी। राजा का भ्रसमय आगमन सुनकर वह 
चकित हरिणी सी उठकर खड़ी हो गई। परिचारिकाएं उल्टे पैरों 
शनः-शने: कक्ष से बाहर हो गईं । उन्मत्त प्रेमी की भाँति राजा 
ने वे अद्भुत मशिमय कुरडल निकाले और उन्हें रानी की 
आ्राइचर्य से विस्फारित श्राँखों के समक्ष हवा में भुलाने लगे । 
कुछ क्षण प्रसन्‍नतावश दोनों मौन रह गये । श्रकस्मात कर्णों- 
_पूलों से स्वर्ण नूपुर प्रकट होकर रानी के सम्मुख ही भूमि पर 
बिखरने लगे । उसके आ्राइचर्य का ठिकाना नहीं रहा। ग्रब 
सोदास बोले---“कहो, यह दिव्य मशिमय कुण्डल पसन्द 
खाएं 

“बड़े अद्भुत जान पड़ते हैं।” आराहिस्ता-आ्रहिस्ता मन्द 
स्वर में कहा रानी ने । 

“रानी, यह बहुत ही विलक्षण हैं । जानती हो, इन्हें मेंने 
गुरु वशिष्ठ जी की क्रपा से अपने मित्र इन्द्र से प्राप्त किया है।” 

“सच ? 

“हाँ ! में तुम्हारे लिये स्वर्ग से भी उपहार लाने में सफल 
हो. गया £' 

मदयन्ती सहसा उदास हो गई । बोली, “आपका पुरुषार्थ 
निस्सीम है। पर इससे श्रेष्ठ तो यही होता कि अपने पुरुषार्थ को 
अब आप श्रात्म-कल्याण के साधन में प्रयुक्त करते ।***** 

“देवि ! मदयन्ती ! तुम्हारे विचारों को में बड़ा मूल्यवान्‌ 


१, धनाश्री : संध्या ३ से ७ बजे तक गाया जाने वाला एक राग। 

मानता हैँ। उस दिशा में में पीछे नहीं हुँ। देखो, यह जो स्वरा- 
नूपुर टपकते हैं इन कुरडलों से, यह परोपकार के निमित्त हो 
हैं लो, अपने कुल-देवता, सूर्य की उपासना कर, इन्हें धारण 
करो श्र मेरे पुरुषार्थ को, गुरु वशिष्ठ जी की क्रपा को और 
मित्र इन्द्र की निःस्वार्थ मित्रता को एक साथ हो कृतार्थ करो ।” 

मदयन्ती ने गदगद्‌ भाव से जब वह कुरडल धारण किये 
तो वह ऐसी ही शोभित हुई ज॑ंसे मदन के साथ रति हो अ्रथवा 
इन्द्र के साथ इंद्राणी हो । 

वे स्वगिक कुर॒डल पहन मदयंती का संयमित, पवित्र जीवन 
ओर भी नियंत्रित एवं पावन हो चला । उंसकी जागरूकता 
बढ़ गई | परोपकार वृत्ति में भी भ्रभिवद्धि हुई और उन कुणडलों 
की अलोकिक प्रभा-रश्मियों की भांति उसकी यशोकीति भी 
श्रयोध्या से बाहर दूर-दूर तक फैल गई। समस्त राज्य में, 
आ्राबाल-वृद्ध उन कुरडलों को एक भलक मात्र पाने के लिये 
अधीर हो उठे । राजाओं की सभाओ्ों, ऋषि-प्लुनियों के श्राश्रमों 
और देवताशों के समारोहों में अ्रयोध्यापति की परम साध्वी 
रानी मदयन्ती के अनुपम, स्वरां-वर्षा करने वाले कुरडलों की 
गाथा सुनाईं जाते लगी । यक्षों में भो उसको चर्चा हुईं और वे 
टर्ष्या वश इन्द्र को कोसने लगे । नागों में भी रैन-दिवस अतुल 
स्वरणॉ-नूपुर बरसाने वाले परम अ्रद्भुत कुण्डलों का वर्णान 
आ्राइचर्य से सुना गया । इसका विशेष कारण था, रानी मदयन्ती 
की उदारता एवं परोपकार वृत्ति। प्रति आठ प्रहर में उन 
कुणडलों से जो स्वर्ण बरसता, रानी उनके ग्राभूषण बनवाने 
लगीं और नित्य अपने राज्य की बीस विवाहिता सुहासिनों को 

पादर आमंत्रित कर उन अलंकारों को श्रपने ही हाथों से उनमें 
वितरित करने ,लगीं । इस प्रकार अयोध्या के घर-घर में 
मदयन्ती की उदारता से सम्पन्नता का साम्राज्य वृद्धि पाने 
लगा । उन दिव्य स्वर्ण-निर्मित आरा भ्रूषणों की दीप्ति ही इतनी 
प्रलौकिक थी कि दिनमणि के रहते हुये भी वे चमकते थे । 
राज्य में एक ओर जहां सौदास और रानो मदयन्ती की परोप- 
कारिता का थुणगान हुआ, वहां प्रजा में दिव्य कुण्डलों से 
अलंक्त राजमहिषी के दर्शनों को लालसा भी तोब्र हो गई । 
सोदास-मदयन्ती तक भी प्रजा की य हे इच्छा दूतों और मंत्रियों 
द्वारा पहुँच गई । तब एक सप्ताह के विचार-विमर्श के परचात्‌ 
सोदास के आ्रागामी जन्म-दिवस पर राजा के साथ ही राजमहिषी 
के दर्शन भी प्रजा को कराने की तिथि निश्चित कर दी गई । 
प्रजा में हर्ष का समुद्र मानो ज्वार लेने लगा । उस उपलक्ष्य में 
सोदास ने सभी युवतियों और कन्याश्रों को राजमाता की ओर 
से एक-एक स्वरां मुद्रा और रेशमी परिधान देने की घोषणा 
भी कर दी थी । गुरु वशिष्ठ जी की आराज्ञा पाकर उस विज्येष 
समारोह के लिये कुछ विशिष्ट ऋषि-मुनियों को भी दूतों के 
हाथ निमंत्रण प्रेषित किये जाने लगे । 

उनको सम्मति से ही फाल्गुन के कृष्ण पक्ष की शअ्रमावस्या 
के दिन राजा और राजमहिषी के दर्शनों का समारोह सम्पन्न 
होना निश्चित हुआ था । राजा की श्रोर से मंत्रीगरणा उत्सव की 
विशेष तैयारी करने लगे । उस समय अयोध्या-वासियों को वैसा 
ही हष॑ था, जैसा मर्यादा पुरुषोत्तम रामचन्द्र जी के बनवास- 
अवधि समाप्त कर श्रयोध्या लौटने के समय हुआ था । 

जनकपुर से लगभग चौबीस मील दक्षिण तिरहुत में महा- 
मुनि गौतम का पवित्र आश्रम था । आश्रम के समीप ही कमला 
नाम की निर्मेल जल वाली सरिता बहती थी, जो जनकपुर के 
निकट ही, तीनों लोकों में विख्यात, सायुज्य प्रदान करने वाली 
पुरायतोया भागोरथी में जा मिलती थी । महाम्ग॒ुनि गौतम अपने 
शान्‍्त आश्रम में परम रूपवती अहिल्या के साथ वसे ही शोभा 
पाते थे, जैसे अ्रत्रि के साथ पतिव्रताश्रों में उज्ज्वल यशवाली 
अनुसुइया निवास करती थीं, ग्रथवा याज्ञवल्क्य के साथ जसे 
परम बिदृषी मेत्रेयी जी प्रतिष्ठित थीं | ग्राश्नम के चारों ओर 


दि 

उन मुनि कुमारों ने, जो पूरो ब्रह्मचय का. पालन करते हुए 
वेद-पराणों का स्वाध्याय करते थे, एवं ब्रह्म विद्या में दक्षता 
आाप्त करने के लिए हो एक-दूसरे को अपना प्रतिद्वन्द्दो समझते 
थे; बेर, श्राम, जाझन, बेल, जलेबा के सुन्दर वृक्ष लगाये थे । ये 
इन ऋतु आने पर अपने फलों से उक्त ऐसे ही विनत हो जाते 
थे, जैसे विद्या प्राप्त करके वे ब्रह्मचारी स्वयं विनम्र हो जाते 
थे। कदलि के कुंज आश्रम के प्रवेश द्वार से भीतर तक दो 
लम्बी पंक्तियों में खड़े हुए अ्रपने लम्बे चिकने पत्तों से ऐसी ही 
शोभा पाते थे जैसे किसी राजभवन के बाहर अतिथियों की 
अगवानी करने के लिए स्फूर्ति भरे चोबदार खड़े हों । हवन- 
कुशड से सुवासित धूम उठ-उठकर ताशुमरडल को अगर की गंध 
से सुगन्धित बनाकर मन को बरबस मोहित कर लेता था। 
समीपस्थ पृष्प-उद्यान से, जहां सरोवर में ब्वेत और अरुण 
पदुम सर्देव विकसित होते रहते थे, अ्मरों की गंजार कभी- 

कभी वेसी ही आती थी, जैसे किसी आश्रम का बटु समुदाय 
_ सामूहिक मंत्रोच्चार #र रहा हो। उसमें विहार करने वाले 
शुश्न हंस ऋषियों को यदाकदा मानसरोवर का स्मरण कराते 
थे। गुलाब, चमेली, गेंदा, केतकी आ्रादि पुन्दर-सुन्दर पुष्पों की 
भीनी मादक गंध वातावरण को सुरम्य बना देती थी । पूजन 
के लिये यह उद्यान फूल देने में ऐसा ही उदार था, जैसे दान 
देने में रघु उदार थे । आ्राश्रम 'ग वायुमएडल लता-बक्षों पर 
मधुर स्वर से ककने वाली कोकिलों, मैनाओं आ्रादि से ओर भी 
सुखद एवं मनोनुक्‌ल हो जाता था । वहां निवास करने वाले 
झुक वेदमंत्रों का उच्चारण करते थे । हरिणियों के सद्यजात छौने 

प्रौर श्रमित दुग्ध दान देने वाली गौश्रों के हृष्ट-पुष्ट बछड़े एवं 
विशाल इ्याम नेत्रों वालीं उनकी बछियां, वीतरागी, ब्रह्म- 
चिन्तन में तल्लीन ऋषि-कुमारों के मध्य ममता और आ्रात्मीयता 
की स॒क्ष्मतम भूमिका का निर्माण करती थीं। मेघाच्छादित आकाश 
देखकर जब वहाँ के मयूर नृत्य करते थे, तो दर्शकों को राम- 
प्रागमन का समाचार सुनकर आत्मविभोर हो नृत्य करने वाले 
मुनि सुतीक्षण का स्मरण हो आता था । 

समस्त सृष्टि के मनुष्यों के सौन्दर्याश से निर्मित परम 
रूपवती सर्वाग सुन्दरी अहिल्या श्रपनी सुन्दरता के लिये तो 
विख्यात ही थीं, पर उनकी पतिनिष्ठा भी अ्रद्वितीय थी। 
महामुनि गौतम की श्रेष्ठ तपस्या के दर्‌ड में मानो पतिपरायणा 
साध्वी अ्रहिल्या पताका थीं । उनके मुख पर ज्ञान का श्रोज 
था, तो अहिल्या मानो मूर्तिमंत भक्ति थीं। वे वेद थे, तो 
वे उनको परायणा श्रुति थीं। ऋषि मन्त्रद्रष्टा थे, तो वह मन्त्र- 
शक्ति । शास्त्रानुसार धर्माचारण करती हुई अ्रहिल्या पति का 
वेसे ही अ्नुकरण करतीं, जैसे कुम्ुदिनी चन्द्रमा का । देवगुरु 
बृहस्पति के यहां जैसे तारा और वशिष्ठ जी के यहाँ अरु धघती शोभा 
पाती थीं, वैसी ही शोभा गौतम जी के यहां अहिल्या जी की थी। 

महामुनि के श्राश्रम में सहस्रों छात्रों का निवास था । कोई 
आ्राजन्म ब्रह्मचर्य तब्रत का पालन करने वाले थे, तो कोई दर्शन 
के विद्यार्थी थे । कोई-कोई केवल उपनिषद की अपौरुषेय विद्या 
के ही अधिकारी थे । कोई चित्त की वृत्तियों का निरोध कर 
योगाभ्यास में रत थे । कुछ गुरु-भक्ति के अनुपम आदर्श को 
उज्ज्वलता प्रदान करने के हेतु सहस्रों गोश्रों को ही गुरुतर 


तपोवन का जीवन २६ 


व्यवस्था में रत रहते थे । इन सहसौरों छात्रों का प्रबन्ध विदृषी 
अहिल्या की बुद्धिमत्ता से ही नियमित होता था । सभी शिष्यों 
को मातृवत्‌ सार-संभाल और भला किससे हो सकती थी ! 
शिष्यगण भी गुरु-पत्नी का अहैतुक प्रेम पाकर तपस्वी जीवन 
की कठोरताओरं का विस्मरण कर अपने-अपने स्वाध्याय में और 
भी उत्साह दिखाते थे । उनमें स्वयं ही ज्ञान के अंकुर फूटते थे, 
जैसे सूर्य का जीवनदायी स्पर्श पाकर कमल को पंखुड़ियां खिल 
जाती हैं । गुरु-भक्ति से वे महाम्ुनि गौतम को उसी प्रकार 
सन्तुष्ट रखते थे जैसे विभिन्‍न नद समुद्र को प्रसन्‍न रखते हैं। गौतम 
भी उन्हें कृपा-कटाक्ष से कृतार्थ करते थे । उनमें से तप में निपुण 
शिष्य अपने तप में सिद्धि प्राप्त कर लौटते, योगी भश्रष्टसिद्धियों 
का रहेस्‍थ उद्घाटित करते और गृहस्थ में लौटने की कामना 
करने वाले आश्रम धर्म में पारंगत ही गुरु को दक्षिणा से सन्तुष्ट 
कर लोट जाते । गौतम के इन छात्रों एवं शिष्यों की सबसे बड़ी 
. विज्ञेषता यही होती थी कि वे भ्राजीवन अभिमान-चब्वून्य रहते 
. थे। ऋषि का ऐसा तद॒व्यवहार, प्रताप और गरिमा, स्नेह और 
उदारता देखकर बहुत से शिष्य तो अध्ययन की अवधि समाप्त 
होने पर भी आश्रम से जाना नहीं चाहते थे। आश्रम छोड़ने 
को कल्पना उन्हें कभी-कभी वैसी ही दारुण प्रतीत होती, जेसी 
शरीर-त्याग की सम्भावना । निश्चय ही, ऐसे उच्च कोटि के 
शिष्यों को महामुनि गौतम का विद्येष स्नेह, वात्सल्य प्राप्त होता 
था । अहिल्या भी उन्हें बैसा ही आरत्मज समभतीं, जैसे कि 

उनके सर्वंगुण सम्पन्न पुत्र थे, शतानन्द और चिरकारी । 
पर, इन शिष्यों में एक ऐसा परम ग्रुरुभक्त शिष्य भी था 

जिसे ऋषि-पत्ती शतानन्द और उसके अनुज चिरकारी से भी 
अधिक वात्सल्य देती थीं। वे थे म्रुनिकुमार उत्तंक। परम 
तेजस्वी भगु के वंशज वे मुनिकुमार गौतम के आश्रम में वंसे 
ही रहते थे, जसे पिप्लाद के पावन आश्रम में सुकेश, अथवा 
अंगिरस के आश्रम में शौनक जी । ज्ञान और असंगता में उत्तंक 
रक्‍व मुनि की समता रखते थे । और कभी-कभी जड़ भरत की 
भांति ही सबकी कठिन सेवा में तत्पर हो जाते थे। जसे सत्य- 
काम जाबाल की सत्यप्रियता प्रसिद्ध थो, ऐसे ही उत्तंक की 
वाणी में भी सत्य प्रतिष्ठित था। श्रहंकार-शून्य उत्तंक कब 
दयन करते हैं, कब भोजन करते हैं, कब अन्य प्राकृतिक 
आवश्यकताश्रों की पूति करते हैं, यह कोई ग्राश्रमवासी कदाचित 
ही देख पाता । तप करते हुए भी उन्हें कोई नहीं देख पाता 
था । उनका सारा ध्यान गुरु गौतम की सेवा में ही केन्द्रित 
रहता था । उनको छोटी-छोटी सुविधा को भी वह ठीक उसी 
प्रकार सँतकंता से पूरा करने में प्रयत्तशील रहते, जैसे कोई 
तन-पोषक अपने नव्वर शरीर की ही सार-संभाल में लगा 
रहता है। योग की सिद्धि में वे सौभरि मुनि के सहश थे । 
क्रोध, लोभ, काम उनसे ऐसे ही दूर रहते थे, जेसे शांत भाव 
से बेठे सिह-किशोर को देख मत्त हाथी भी दूर से ही प्राणों के 
लिए ही चिंतित होकर भागता है । गीतम जब शयन करते थे, 
तो उत्तंक चरण पलोटते थे । वे निद्रामग्न हो जाते तो समीप 
ही बेठकर प्रणव का जाप करते हुए समाधि लगा लेते । ब्रह्म 
मुह से पूर्व ही वे चेतन्य हो जाते और गुरु की सेवा में नियुक्त 
चुनी हुई गौओ्रों की टहल करने के पश्चात्‌ समिधा लाने वन में 


तपोवन का जीवन ३१ 


चले जाते । यज्ञादि का समस्त कर्मकाणड वे ही सम्पन्न कराते । 
यज्ञ के लिए कुशा एकत्र करने में उनको अंगुलियों से कभी- 
कभी रक्‍त बाहर आर जाता था, पर उन्होंने कभी कोई उपचार 
नहीं किया, न दुःख माना । गुरु-पत्नी के लिए पुष्प चयन भी 
वही करते । श्राश्रम के लिए राजाओं द्वारा प्रदत्त भूमि में यदा- 
जाओ मी उत्तक आगे रहते ।. उनका समस्त 
आचररा परशुराम के पावन भृगु वंश के अनुरूप ही था | गौतम 
मुनि का इतना स्नेह एवं विश्वास उत्तंक को प्राप्त हुआ था 
कि आश्रम छोड़कर कभी प्रवास जाने पर सुनिश्रेष्ठ अपनी 
अनुपस्थिति के लिए उत्तंक को ही ग्राश्रम की सम्पूर्णा व्यवस्था 
के नियंत्रण में नियुक्त कर जाते थे। श्रनेक अवसरों पर उत्तंक 
की कठोर परीक्षा के क्षण उपस्थित किये गये थे, पर वे सदेव 
असफलता को बसे ही रौंदते रहे जैसे श्रश्वमेध-यज्ञ की कामना 
वाला चक्रवर्ती राजा श्रन्य राजाओं को थोड़े से हो उद्यम से 
परास्त कर डालता है। 

उत्तक जब गौतम मुनि के आश्रम में ग्राए थे तो उनके स्मश्रु 
(मंछ) के स्थान पर रोम दृष्टिगत नहीं हुए थे, तथापि उन्हें 
बृहदारण्यक आदि एकादश उपनिषदों का ज्ञान था। आश्रम- 
प्रवेश के समय गौतम मुनि ने उनसे वंश आ्रादि का परिचय 
प्राप्त करने के उपरान्त यह प्रइन किया था--“मुनिकुमार ! 
जान पड़ता है तुमने इस अ्रत्पायु में हो ज्ञान का श्रद्धापूर्वक 
प्रचुर अर्जन किया है। क्‍या तुम जानते हो कि इस जोवन का 
लक्ष्य क्या है ?” 

तब श्रत्यन्त विनम्र वाणी में उत्तंक ने उत्तर देते हुए 

कहा--“यदि मुझे आपका आशीर्वाद प्राप्त है, तो जो में कहूंगा, 
सत्य होगा। मुनिश्रेष्ठ ! जीवन अत्यन्त तुच्छ एवं अल्प है । 
अतः इसे प्राप्त कर मनुष्य को आत्म-कल्याण के लिए ही 
उद्योगशील होना चाहिये ।” 

उत्तंक के उत्तर से गौतम ऋषि अत्यन्त सन्तुष्ट हुए तथापि 
उन्होंने फिर प्रश्न किया--“वत्स, आत्म-कल्यारण से तुम्हारा 
क्या प्रयोजन है ? 

“महाभाग ! मोटी सी बात मैंने जेसी समभी है, वेसी ही 
आपसे कहता हूँ । जीवात्मा और परमात्मा की एकता अनुभव 
करना ही सच्चा आत्म-कल्थाण है ।” 

“तो इसका साधन क्या है, मुनिकुमार उत्तंक ?” 

“मुनिश्रेष्ठ ! मैंने इस सम्बन्ध में अपना एक ही आदर 
बनाया है... 

.._ “वह कया ?” गौतम मुनि की रुचि उस नए मुनिकुमार 
में बढ़ चली थी । 

“गुरुश्रेष्ठ, संक्षेप में ही अपना तात्पय स्पष्ट करता हूँ। 
बात सुगम है, पर आचरण कठिन है, जैसा कि सभी श्रेष्ठ 
बातों के विषय में होता है। त्रिकाल-द्रष्टा ऋषियों ने संकेत 
कर दिया है--- 

सत्येन लभ्यस्तपसा ह्यष आत्मा 

सम्यक ज्ञानेन ब्रह्मचर्यण नित्यम । 
अंत: शरीरे ज्योतिर्मयों हि शुभ्रो 

य॑ पद्यन्ति यतय: क्षीण दोषाः ॥। 
उत्तंक के मुख से यह मन्त्र सस्वर सुनकर गोतम मुनि 

गदुगदु हो गए और उत्तंक को गले से लगाकर बोले---“ब्र€- 
चारो ! तुम्हारी ईश्वर में भक्ति हो, तुम्हारा कल्याण हो, 
तुम्हें सत्य, ब्रह्मचयं, सम्यक्‌ ज्ञान का प्रशस्त मार्ग और महत्त्व 
ज्ञात है, तुम अल्पकाल में ही ब्रह्मविद्या के ज्ञाता हो जाओ्रो ! 
जह पर, यह तो बताओ, जब तुम्हें साधन ज्ञात हैं तो सिद्धि 
तक पहुंचने में ही क्या कठिनाई है ? तुम अपने मार्ग पर सीधे 
क्यों नहीं चल पड़े, उत्तंक ?” 

व 48 गौतम मुनि की वाणी में उत्तरोत्तर जिस श्रात्मीयता 
का मृदुल चढ़ाव आया था, उससे उत्तंक द्रवित हो गए । गद्‌- 
गदु गिरा से वह बोले---“मुनियो में सर्वश्रेष्ठ गौतम जी ! आप 
मेरी असमर्थता से परिचित हैं। क्या गुरु के अ्रभाव में कोई 
विद्या सफल हुई है ? कृपा कर मुझे भी शिष्य रूप से ग्रहण 
करें | गुरु-भक्ति का भ्रत्यन्त दुलंभ अ्रवसर प्रदान कर, भेरे 
प्रात्म-कल्याणा का मार्ग प्रशस्त कीजिये । मुझे आशीर्वाद 
दीजिये कि में आरुरिि और उपकोशल" की कोटि का गुरुभक्त 
बन सकू | उत्तंक की इस विनयशीलता से गौतम मुनि भी 
नवनीत की भांति द्रवित हो गए और विदेश से सफलतापूर्वक 
लोटने वाले एकमात्र पुत्र को जेसे कोई पिता कशठ से लगा लेता 
है, वेसे ही उन्होंने उत्तंक को अपनी प्रसन्‍नता से फूली हुई छाती 
से लगा लियां और अ्रवरुद्ध कएठ से ही बोले---“वत्स ! तुम 
अवश्य हमारे आश्रम का गौरव बढ़ाने वाले सिद्ध होगे । मुनि- 
कुमार ! तुम जिस प्रकार चाहो, भ्रपनी इच्छाओ्ों का श्रादर 
करते हुए इस ग्राश्रम में चिरकाल तक निवास करो ।” 


१. आरुणि और उपकोशल की कथाएं कृपया परिशिष्ट में देखिए । 

आह्लादपूर्ण ,वाणी में उत्तंक ने कहा--“महाभाग ! में 
श्रापको सेवा में ही निरंतर निरत रहूँ, इससे बढ़कर मेरी और 
इच्छा क्या हो सकती है ?” 

मनोवांछित फल पाने वाले की प्रसन्‍्तता की जिस प्रकार 
कोई तुलना नहीं है, वैसे ही उत्तंक को उस समय अपने मनो- 
रथ की पूि में जो सफलता प्राप्त हुई, उसकी भी कोई उपमा 
नहीं है। सचमुच ज्यों-ज्यों, उत्तंक मुनिश्रेष्ठ गौतम के आश्रम 
में समय व्यतीत करते गये त्यों-त्यों वे निस्पम ही सिद्ध हुए । 
यहाँ तक कि एक बार इक्कीस वर्ष की श्रवस्था में ही उन्होंने 
कमला नदी के' तल में बेठकर एकतालीस दिवस की समाधि 
लगाकर स्वयं गौतम मुनि तक को चकित कर दिया। इसके 
कुछ ही समय पद्चात्‌ उन्होंने योगबल से अपने में अहिसा की 
स्थिति अत्यन्त हढ़ कर ली और इस प्रकार हिस्र जन्तु उनके 
निकट आकर परस्पर वेर-त्याग देते थे । अहिसा प्रतिष्ठायां 
तत्सन्निधौ वर त्याग: का सूत्र उनके जीवन में घट गया । ऐसी 
घटनाएं उनके जीवन में अत्यन्त साधारण ढंग से होती रहीं । 
श्ौर उनका अहंकार सिद्धि की हर चढ़ती हुई सीढ़ी के साथ 
वसे ही अ्रहृश्य होता गया, जैसे श्राकाश में ऊपर उड़ता हुआा 
पक्षी उत्तरोत्तर छोटा दिखाई देते-देते अन्त में हृष्टि से ओभल 
हो जाता है। यही एक ऐसा विलक्षण गण था उत्तंक में, कि 
वे गुरु के अत्यंत प्रिय शिष्य हो गये थे और उनके नाम के 
साथ भी गौतम ने “मुनि संयुक्त कर दिया था। 

इसी बीच एक बार श्रत्यंत दुरूह परीक्षा का समय 
उत्तंक के समक्ष श्रा उपस्थित हुआ । पूर्ण यौवन की अ्रवस्था 

में वे पहुँच चुके थे । साथ ही उनकी तपोनिष्ठा, गुरुभक्ति और 
विद्वत्ता का सूर्य भी दूर-दूर दिशाश्रों में फैल' चुका था । इतना 
होने पर भी उनके सरल आ्राचरणा में एवं सौम्य प्रकृति में कोई 
अन्तर नहीं आया था । नित्य नियम के अनुसार जब वे एक 
दिन वन में काष्ठ संचय कर रहे थे तो सहसा किसी श्रत्यंत 
कोमल नारी कंठ ने उन्हें पुकारा---“म्ुुनिकुमार, उत्तंक ! 
मैरी रक्षा करो । मैं यहाँ पंक में फेस गई हैं ।” 

स्वर दक्षिण दिशा से आया था। अ्रत: उत्तंक ने, जिस 
वृक्ष पर चढ़े वे काष्ठ काट रहे थे उसी की और ऊँची डाली पर 
चढ़कर दक्षिण दिशा में देखा। इसी समय एक बार पुनः 
वही आ्रावाज़ सुनाई पड़ी । उत्तंक तुरंत वृक्ष से नीचे उतर 
आये । मन में एक उद्विग्तता भर गई । उनका ऐसा विश्वास 
था कि ब्रह्मचर्यावस्‍्था में नारी का किसी भी प्रकार का संसर्ग 
दुखदायी होता है और ब्रत-भंग करने का कुग्रवसर भी उपस्थित 
हो सकता है, भ्रत: इस पंक में फँसी भ्रपरिचित नारी के प्राणों 
की रक्षा कैसे की जाये ? इतना सोचते हुए भी वे किसी भ्रज्ञात 
प्रेरणा से उस आपदुग्रस्त नारी-स्वर की ओर बढ़े । पर, सहसा 
यह सोचकर कि इसने मुझे नाम लेकर पुकारा है, और कोई 
भी परिचित नारी अथवा आश्रम की ब्रह्मगारिणों यहाँ इस 
गहन अगम्य वन में नहीं श्रा सकती, श्रत: कोई मायावी स्वर 
ही न हो, वे ठिठक गये । परंतु, उसी क्षण वही स्वर और भी 
आ्रातं होकर उनके कानों में पड़ा और कुछ-कुछ परिचित भी 
जान पड़ा । वे दौड़े । पर अंतर मन बोल पड़ा, “ग्रीष्म ऋतु 
जैसे सरोवर को जलहीन कर देती है, उसी प्रकार ग्रीष्म-सी 

श्रातपदायी नारी भी जप-तप रूपी सरोवर को शुष्क कर देती 
है । उनकी गति फिर मध्यम हो गई। पर वे कुठार छोड़कर 
थोड़ा और शरागे बढ़े तो उनके श्राइचर्य का ठिकाना न रहा । 
सामने ही कोकर के व॒क्षों से घिरे पोखर के पंक में घुटनों तक 
धंसी खड़ी थी, मधुपुष्पा ! गौतम मुनि की वयप्राप्त कन्या, 
माता अहिल्या की तरह हो रूपवती, मधु रभाषिणी और विशाल- 
लोचना । उत्तंक भय से काँप उठे । आपइग्रस्त महिला को 
बचाने में उन्होंने विलम्ब करना उचित न समभा । फिर मधु- 
पुष्पा तो गृुरुकन्या होने के नाते भगिनी सहश ही थी । तथापि 
उनके मन में यह आइचये उस समय भी बना हुआ था, कि 
यह यहाँ ग्राई तो आई कंसे ? . 

आगे की ओर दोड़ते हुए उन्होंने विस्मित वाणी में इतना 
ही कहा--“मधुपुष्पा | तुम यहाँ क्‍यों आईं, किसकी शआ्राज्ञा से 
आईं ?” 

“मुनिकुमार !” पीड़ित स्वर में मधुपुष्पा ने कहा--“यह 
प्रन्‍त्त कृपा कर पीछे कीजिएगा। पहले मुझे इस संकट से 
उबारने की चेष्टा कीजिये। मुझे ऐसा प्रतीत हो रहा है जैसे 
में नीचे धरा में समाई जा रही हैं ।” 

उत्तंक ने शीघ्रतापूर्वक काष्ठ का एक लम्बा टुकड़ा पोखरे के 
तट से मधुपुष्पा तक बिछा दिया । इस श्रोर पंक इतना घना नहीं 
था । श्रतः काष्ठ उसमें घँसा नहीं । उत्तंक के निर्देशानुसार रूप- 
लावण्यमयी मधुपुष्पा काष्ठ पर लेटकर अगले हाथों को टेकती 
हुई रंगकर पोखर से बाहर आने में सफल होगई । उसने उत्तंक 
के समीप ही खड़ी होकर नेत्र भुकाकर कहा--“मुनिकुमार ! 

आ्राज आप यहाँ न होते तो मेरे प्राण संकट में पड़ जाते ।'' 

“पर, तुम्हें यहाँ आने के लिए किसने कहा था ? इस 
ग्रगम्य गहरे वन में क्‍या मेरे पीछे आई हो ?” 

“तपस्वी उत्तंक ! में केवल कौतृहलवश चली आई थी, 
देखूं तो आप काष्ठ किस प्रकार लाते हैं ।” 

उत्तंक ने सोचा, 'सोभरि मुनि सेकड़ों वर्ष यम्ुता-जल में 
समाधि लगाने के पश्चात्‌ समाधि से उठने लगे तो एक मत्स्य- 
परिवार की क्रोड़ा देखने से क्षण मात्र के संसर्ग में ही योगश्रष्ट 
हो गए । क्‍या यह भी मेरी परीक्षा का समय तो नहीं है !' 
किचित उद्विग्त होकर वे बोले--“मधुपृष्पा ! मैंने मनुस्मृति में 
पढ़ा है, मनुष्य को एकान्त में तो अपनी माता और पुत्री के 
साथ भी नहीं रहना चाहियें, श्रतः तुम उस सरोवर की पक्की 
बनी सीढ़ियों पर अपने पंक धूसरित चरण धोकर, जिस मार्ग 
से आई हो उसी मार्ग से लौट जाओो ।” द 

“मुनिश्रेष्ठ ! आप तो सब दोषों से मुक्त हैं । ग्रापने परम 
भागवत नारद जी को भांति ही काम पर विजय प्राप्त की 
है। में आपसे सत्य कहती: हैं कि देवयानी अपने पिता के 
शिष्य बृहस्पति-सुत कच पर झ्रासक्त हो गई थीं, पर आप 
में मेरा कोई भ्रनुराग नहीं हुम्ना है, अतः आपको कार्पणय दोष 
से मुक्त रहकर अपने कतंव्य में संलग्न होजाना चाहिए। मैं 
आपके कार्य में श्रब॒ किसी प्रकार की बाधा न बनूंगी ।” इतना 
कहकर मधुपुष्पा उस निर्मेल जलाशय को श्रोर बढ़ गई, जिसकी 
ग्रोर उत्तंक ने संकेत किया था। 

उत्तंक उसी वृक्ष की ओर बढ़े, जहां से वे काष्ठ संचय कर 

रहे थे । पर कुठार को सशक्त हाथों में उठाते हुए उत्तंक को 
स्मरण हो ग्राया कि सरोवर के तट पर पक्की सीढ़ियां भी काई 
से आक्रान्त हैं और वे स्वयं एक बार पैर फिसलने से जलाशय 
में गिर गए थे तैरना न जानते होते तो उस दिन उनके प्राण 
भी संकट में पड़ जाते । ऐसा स्मरण होते ही उत्तंक ने उच्च- 
स्वर में वहीं खड़े-खड़े कहा---“मधुपुष्षा ! संभल कर जाना । 
सरोवर के किनारे काई पर पैर फिसल गया तो पुनः संकट 
उपस्थित हो सकता है।” असंगभाव से उत्तंक ने पुन: वक्ष पर 
चढ़कर कुल्हाड़ी चलानी आरम्भ कर दी | मन में रह-रह कर 
यही बात उठ रही थी कि मधुपुष्पा ने जेसा व्यवहार आज 
किया, वेसा पहले कभी नहीं किया । अ्रवश्य इसमें कोई रहस्य 
रहा होगा । शुष्क काष्ठ को वृक्ष से गिराते हुए उनके हृदय में 
इस रहस्य को जान लेने की इच्छा ने उत्कट रूप धारण कर 
लिया। मन में भ्राया कि लकड़ी काटना छोड़कर पहले मधुपुष्पा 
से उसके इस असाधारण दुःसाहस का कारण जान लेना चाहिये, 
क्योंकि बिना कारण के कार होना अ्रसंभव है। पर मन की 
गति को पहचानने वाले मुनि उत्तंक ने अपने मन को उधर जाने 
से रोक लिया और जल्दी-जल्दी केवल काष्ठ काटने में हो लगे 
रहे । 

सहसा उन्हें सुन पड़ा--“मै श्रब श्राश्रम लौट रही हैं, मेरे 
विषय में चिता न कीजियेगा ।” मधुपुष्पा ठीक उसी समय उस 
वृक्ष के नीचे खड़ी हुई कह रही थी । उत्तंक के सशक्त हाथों 
से कुठारी का वार खाकर उसी समय एक बड़ा काष्ठ-खण्ड 
नीचे गिरा और मधुपुष्पा बाल-बाल बच गई। उत्तंक मुनि की 

दृष्टि नीचे गई और वे स्वेद करों से भीज से गए ! वे ज्ोष्न 
नीचे उतर आये श्र लगभग ताड़ना के स्वर में बोले---'' क्या 
तुम्हारे लिए यहां आना उचित था ? तुम देख नहीं रही हो कि 
इस वृक्ष से काष्ठ खण्ड नीचे गिर रहे हैं ? क्या कारण है, 
आज तुम श्रपने प्राणों को हारने के लिए उतावली प्रतीत हो 
रही हो (१४ 

“नहीं, मुनिकुमार !” किचित सुस्कराकर मधुपुष्पा ने 
कहा-- बात यह है कि तपस्वियों का संग कल्याणकारी होता 
है, श्रतः मैंने सोचा कि आराप जैसे अनुपम तपस्वी और कहाँ 
मिलेंगे, क्यों न आपका संग कर अपना कल्याण मार्ग प्रशस्त 
करूं |” 

उत्तंक लकड़ियां समेट कर बांधने लगे, मानो संकेत कर 
रहे हों कि मधुपुष्पा तुमने मेरी ओर आसक्ति की मोह-सिक्‍्त 
रज्जु का विस्तार किया हो तो उसे समेट लो | और लकड़ियों 
का ढेर समेट कर उन्होंने बांधते हुए कहा--' देखो, बहन ! 
यह संकट काल इस प्रकार व्यतीत करने के लिए नहीं है। 
उुष्हारा कल्याण इसी में है कि इस एकान्तवन प्रदेश में मुझे 
अ्रकेला ही छोड़कर तुम तुरंत आ्राश्रम में लौट जाश्रो । यदि तुम 
स्वेच्छा से श्राई हो, तो सम्भव है, माता जी तुम्हारी अ्रनुपस्थिति 
से चिंतित हो तुम्हारी खोज में कुछ ब्रह्मचारियों को वन में 
भेज दें ।” 

“आप ठोक कहते हैं । पर मैं स्वेच्छा से नहीं ग्राई हैँ । में 
यही जानना चाहती थी, मुनिकुमार ! कि आ्राप गृहस्थाश्रम में 
कब लोटंगे, श्रापकी विद्या तो सफल हो ही चुकी है 

यह सुन श्राइ्वर्यंचकित रह गए उत्तंक, “देवि ! यह प्रश्त 
तुमने किसकी प्रेरणा से किया है, और तुम्हारा कया प्रयोजन 
है? तुम्हें भलीभांति ज्ञात ही है कि समस्त श्राश्रमवासी मेरे 
 ग्राजीवन ब्रह्मचर्य धारण करने के निश्चय से परिचित हैं । 
परमधाम की प्राप्ति कराने वाले इस आश्रम से उत्तम और 
कोई आश्चम नहीं है 

“पर, मसुनिकुमार, मैंने तो यही जाना है कि सभी आश्रमों 
में गृहस्थाश्रम ही सर्वश्रेष्ठ है और वही श्रन्य तीनों झाश्वमों का 
'आश्रय है ।* 

“हे भगिनी !” उत्तंक ने किचित खीजकर उत्तर दिया, 
“मैं इस विषय में तुमसे कोई विवाद करना नहीं चाहता । मेरे 
लिए क्‍या कल्याणकारक है, में स्वयं उसका भली प्रकार 
निर्णय कर चुका हूँ । तुम जा सकती हो; अब में इस एकान्त 
वन प्रदेश में और संलाप नहीं करूंगा । और यदि भयवश तुम 
अ्रकेली नहीं लौटना चाहती हो, तो मेरे आगे-आ्रागे तुम्हें मौन 
चलना ही शोभा देगा ।* 

मधुपुष्पा यह सुनकर खिलखिलाकर हँस पड़ी। भयंकर 
भंभावात में भी जैसे कोई शुष्क शिलाखरणड ग्रचल खड़ा रहता 
है, उसी प्रकार मधुपुष्पा की इस रहस्यमय हँसी का मुनि उत्तंक 
पर कोई प्रभाव नहीं हुआ । वे काष्ठभार उठाकर गंभीर भाव 
से ओर तीव्र गति से आश्रम की ओर लौट चले | गहन वन 
की टेढ़ो-तिरछी पगडण्डी पर मधुपुष्पा उत्तंक के आगे-श्रागे 
उसी प्रकार चली, जेसे एक वन में छिटकी हुई गाय घेर कर 
लाने वाले ग्वाले के श्रागे-आरगे चुपचाप दोड़ती चलती है। 

मधुपुष्पा से तब रहा न गया, सत्य में भली प्रकार प्रतिष्ठित 
मुनि उत्तंक के प्रभाव से वह अपने हृदय का सत्य उद्घाटित 

करने लगी, ' 'मुनिकुमार, मुभसे आपका अपराध हुआ है। 

क्षमा करें।” उसकी वाणी परश्चात्ताप से विगलित जान पड़ती : 
थी। 

“कसा अपराध, देवी ? जैसे सखा सखा के आगे, पत्नी 
पति के समक्ष और शिष्य गुरु के सामने सदैव क्षम्य हैं, उसी 
प्रकार भगिनी भी श्राता के सम्मुख क्षम्य ही है। में नहीं 
जानता कि तुमसे कोई अपराध हुआ है, यदि हुआ भी है तो 
अपने को निर्भय मानने में तुम्हें संकोच नहीं होना चाहिये ।” 

“मुझे भइया शतानन्द और उनके कुमारहारित एवं 
अ्तापी नाम के दो सहपाठी आ्राश्रमवासियों के दुराभ्रहवश ही 
आ्रापको परीक्षा के अ्रनावश्यक कार्य में उद्यत होना पड़ा । 
तस्तुत: श्राप शिशिर ऋतु के श्वेत मेघों की भांति निष्कलंक 
हैं, श्राकाश की भांति असंग हैं, आपने वह ब्रह्म रूपी जला- 
शय श्राप्त कर लिया है, जिसकी प्राप्ति के पश्चात्‌ अ्रन्य साधनों 
रूपी छोटे जलाशयों में किसी का प्रयोजन नहीं रह जाता। 
मुनिश्रेष्ठ, आपके तेज से मैं कहीं भस्मीभूत न हो जाऊं ! मुझ 
भयविकंपिता को क्षमा कीजिये ।” 

“श्रेष्ठ भगिनी ! तुम्हें मुभसे कोई भय नहीं होना चाहिये । 
मेरा भी किचित संशय दूर हो गया । भेरे लिए आज का दिन 
बड़ा महत्त्वपूर्रा एवं ग्राल्हादकारी है कि मैं भइया शतानन्‍्द 
को सन्‍्तुष्ट करने में उत्तीर्ण हो गया ।” 

उत्तंक का ऐसा निर्वेर-सूचक उदगार सुनकर तो मधुपुष्पा 

मानो भ्रूमि में गड़ चली । किचित भयभीत हो उसने कहा--- 
“मुनिश्रेष्ठ ! में तो आपके तप एवं ज्ञान के विषय में तनिक 
भी संदिग्ध न थी, मैंने भइया शतानन्द से भी यही कहा था । 
परन्तु, उन्होंने ही मुझे इस अनुचित पथ में धकेल दिया । श्राप 
उन्हें भी क्षमा करें और कृपा कर इस वृत्तान्त को हमारे 
तपोनिष्ठ पिता जी तक न पहुँचाएँ ।” 

“अधुपुष्पा ! जान पड़ता है, तुम अब भी उत्तंक को नहीं 
पहचान पायी ।* 

“पहचान चुकी हैं, मुनिकुमार !” कहते-कहते मधुपुष्पा को 
वाणी अवरुद्ध हो गई और उसके कनपटियों तक फंले हुए 
विशाल नेत्र पदचात्ताप के आँसुओं से गीले हो गए । 

मधुपुष्पा ने यद्यपि उत्तंक से मना किया था कि उसके 
पिता गौतम मुनि तक यह वृत्तान्त न पहुँचे, किन्तु आश्रम 
लौटने पर एकान्‍्त पाते ही उसने स्वयं पिता जी की गोद में 
मुँह छिपाकर रुदन से अवरुद्ध वाणी में सारी घटना का वर्णन 
कर दिया । गौतम मुनि के निकट उस दिन से उत्तंक तपे हुए 
कुन्दन को भांति ग्रौर भी निर्मल एवं श्रेष्ठ तपस्वी हो गए। 
मधुपुष्पा के सत्याचरणा से प्रसन्न होकर उन्होंने उसे भी तेज- 
स्विनों और सव्वंगुण सम्पन्न होने का आशीर्वाद दिया | पर, 
शतानन्द को उन्होंने बिना कोई कारण बताए दस वर्षों तक 
हिमालय के मानसरोवर प्रदेश में जाकर तप करने को आज्ञा 
दे दी । उनकी इस कठोर आज्ञा से अ्रहिल्या यद्यपि विचलित न 
हुईं थीं तथापि जिस समय विदा होते हुए शतानन्द को करठ से 
चिपटाकर उत्तंक करुण स्वर में रोने लगे तो भ्रहिल्या सहित अन्य 

श्राश्रमवासियों का घैये भी टूट गया । गौतम के चरणों में मस्तक 
नवाकर शतानन्द ने उत्तंक के चरणों में भी शीश भुकाया तो 
उत्तंक ने उसे उसी प्रकार हृदय से लगा लिया जैसे चित्रकूट में 
राम ने भरत को हृदय से लगा लिया था। माता अहिल्या से 
भेंट करते हुए शतानन्द ने ग्राद्' कंठ से कहा--“माता जी, ग्राप 
तो समस्त धर्मों की ज्ञाता है, उत्तंक मुनि मेरे लिए सहोदर से 
भी बढ़कर हैं। इनको आप मेरे समान ही समझें और तनिक 
भो शोक को प्राप्त न हों ।” 

मधुपुष्पा ने भाई को भेंटते हुए किसी प्रकार बड़ी कठिना ई 
से भ्रश्न॒ रोके, पर वह विछोह की उस शुभ बेला में कुछ न 
बोल सकी । 

शतानन्द के प्रस्थान के एक सप्ताह पश्चात्‌ ही गौतम मुनि 
अपनी परम रूप-लावण्यमयी धर्मपत्नी अहिल्या सहित महा- 
मुनि वशिष्ठ जी का निमंत्रण पाकर रा जा सौदास के जन्म 
दिवस पर आ्रायोजित विशेष उत्सव में भाग लेने अ्रयोध्या चले 
गए। उनके साथ ही उत्तम बैलों वाले सुविस्त्ृत रथ में मधुपुष्पा 
भी गई । जाते समय मुनि गौतम आ्राश्षम की सारी व्यवस्था का 
भार अपने प्रिय शिष्य उत्तंक के हाथों में सौंप गए । 

ग्रयोध्या की वीथियां उस दिन बन्दनवार और पताकाश्रों 
से सज गई थीं । उनमें सुगन्धित जल से वर्षा की गई थी और 
उनके दोनों ओर राज-उद्यान से लाकर गेंदा, गुलाब के पौधे 
सजाए गए थे। प्रजा ने अपने गृहों के प्रवेश द्वारों पर कदली के 
खम्ब खड़े किये थे और आम्र के चिकने-चिकने किसलयों की 
बन्दनवारें लगाकर रंग-बिरंगे गुलालों से चौक पूरे थे। अनेक गृहों 
के बाहर कंचन के कलश रखे थे, जिन पर वरुण की मांगलिक 


आक्ृतियां बनाई गई थीं । यह सजावट देखकर ऐसा प्रतीत 

होता था मानो विष्णु श्रर्धांगिनी रमा सहस्रों रूप धारण कर 
प्रत्येक के घर में पधारने वाली हैं । प्रजावासी सोत्साह राज- 
प्रासाद में जाने की तैयारियां कर रहे थे । नव-परिधान से सजी 
हुई नगर-वधुएं स्थान-स्थान पर कंचन थालों में आरती संजो 
रही थीं । कुमारी कन्याग्रों में तो विशेष श्राह्नाद छाया था; 
क्योंकि उन्हें अपनी प्रिय साम्राज्ञी से आभूषरा प्राप्त करने का 
ऐसा अपूर्व गौरव प्राप्त होने जा रहा था, जिसे वे आजन्म 
अपनी हृदय-गुहा में सुरक्षित रखने के लिए लालायित रहेंगी । 
राज-प्रासाद के सिहद्वार पर नगाड़े, शहनाई और तुरही का 
मनमोहक एवं कर्ण प्रिय नाद हो रहा था, जो पवन के शीतल 
भोंकों पर चढ़ा नगर के प्रायः सभी कोनों में पहुँच रहा था । 
प्रातःकाल ही राजा सौदास को जब दो ब्रह्मचारियों ने 
मुनिश्रेष्ठ गौतम जी के आगमन की सूचता दी, तो वे अ्रपने 
वायुगति से दोड़ने वाले श्रइवों के रथ पर सवार हो मदयन्ती 
सहित उनका स्वागत-सत्कार करने नगर के बाहर आये । मुनि 
गोतम का रथ दूर से ही आता दिखाई दे रहा था। उनके 
पीछे और भी रथ था रहे थे । जैसे सूर्योदय से पूर्व ही उसका 
प्रताप आगे-आगे आता है, वेसे ही मुनिश्रेष्ठ के आ्रागे आने वाले 
रथों से बंदिक मंत्रों का घोष और शंख-ध्वनि राजा के कानों 
तक था चुको थी । कुछ ही क्षणों में नगर के बाहर वाली 
सघन अ्रमराई में गौतम मुनि पहुँच गए । राजा सौदास ने 
सपत्नीक उनके पावन चरणों में मस्तक नवाकर प्रणाम किया 
ओर मुनि का आशीवंचन सुनकर अपने को क्ृतार्थ माना । 
तब श्रत्यन्त विनम्र स्वर में राजा सौदास ने कहा---“महा- 

राज ! मार्ग में किसी प्रकार का कष्ट तो नहीं हुआ ? 

“राजन्‌ ! जहां प्रजा का पालन पृत्रवत्‌ होता है, वहां 
किसी को पीड़ा नहीं होती । फिर आप तो मर्यादा पुरुषोत्तम 
राम के ही वशंज हैं। आपके राज्य में किसी को कष्ट 
क्यों हो. 

सौदास ने अपनी ग्रीवा और भी भुकाकर अपनी विनय- 
शीलता और श्रद्धा का परिचय दिया । उन्होंने कहा---'भगवन्‌, 
यह रमणीक उद्यान वही है जहां राज्याभिषेक के परचात्‌ श्री 
राम शभ्राताओं सहित विहार करते थे । यहीं उनसे एक बार 
सनकादि ऋषि भेंट करने आये थे । आपके विश्वाम के लिए मेंने 
यहीं व्यवस्था कराई है । मुनिश्रेष्ठ वशिष्ठ जी की भी ऐसी ही 
सम्मति थी । महाराज, ञ्राप अपने सम्रुदाय सहित यहीं विराज 
कर मुझे कृतार्थ करें ।” 

“ग्रापका विचार बहुत उत्तम है, राजन्‌ ! इस रमणीक 
उपवन में ठहर कर मुभे निरन्तर राम का स्मरण बना रहने 
का परम लाभ प्राप्त होगा । बहुत दिनों से मेरी भी इच्छा थी 
कि परम पावन अयोध्या का दर्शन करू और सरयू के पाप- 
पुँजहारी निर्मेल जल में स्वान करू । सो वशिष्ठ जी की महती 
कृपा से यह सुअवसर प्राप्त होगया ।” कहते-कहते गौतम जी 
को राम की उस अपार कृपा का स्मरण हो आया जो उन्होंने 
समाज द्वारा पत्थर की भाँति ठुकराई गई और इन्द्र के पाप, 
अत्याचार से पीड़ित जड़वत पड़ी अहिल्या के चरण पूजकर की 
थी । अहिल्या तब हर्ष विभोर हो पवित्रात्मा राम के चरणों 
में गिर पड़ो थी। समयानुकूल फल-पुष्पादि से उसने राम का 


मदयन्ती की साधना ४७ 


सत्कार किया था और तब मैं भी विश्वामित्र जी एवं राम- 
लक्ष्मण का दर्शन कर निष्पाप हुई देवि श्रहिल्या को हृदय से 
लगा कतार्थ हो गया था । उन्हीं भगवान्‌ राम की अपूर्व दया से 
मेरा निरजन वन-प्रदेश-सा श्राश्रम पुन: पावन एवं गौरवमय बंन 
सका। वहां पहले से भी अधिक वनश्रो का निवास हुआ, वहां 
शिष्यों का समुदाय सहस्रों गौश्नों की सेवा करते हुए पुन सुख- 
पूर्वक रहने लगा था । ऐसा सोचते-सोचते गौतम मुनि आत्म- 
विभोर होगए । उनकी रोमावली खड़ी हो गई । 

परम सुन्दरी श्रहिल्या तब तक रानी मदयन्ती के साथ 
उद्यान के भीतर लगे विशाल वितान में पहुँचकर वे स्थान देख 
रही थीं, जो ऋषि-म्ुनियों के विश्वाम, शयन, स्वाध्याय, यज्ञ 
ग्रौर सन्‍्त-समागम एवं सभा के निमित्त पृथक्‌-पृथक रचे गए 
थे। राजा सौदास तो मुनिश्रेष्ठ गौतम की गश्राज्ञा पाकर एवं 
चार परम चतुर सेवकों को वहां नियुक्त करके चले गए ; 
क्योंकि उन्हें दूसरे उपवनों में ऋषि विश्वामित्र और अद्वल, 
प्रातंभाग, शाकल्य आदि अनेक ऋषियों एवं 'मुनिकुमारों के 
ठहरने की व्यवस्था और उनके स्वागत का प्रबन्ध देखना था । 
परन्तु, मदयन्ती को मृदुलभाषिणी अहिल्या से वार्तालाप करने 
का जो परम सुख मिल रहा था, वह ग्रभी उससे तृप्त नहीं हुई 
थों। शअ्रत: वहीं ठहर गईं। उसने रेशमी आसन और मुद्रु 
मृगचर्म से सजे सिहासन पर ऋषि-पत्नी को सादर बैठा दिया। 
श्रौर स्वयं समीप ही एक और चौकी पर बैठ गई। उसने स्नेहवश 
मधुपुष्पा को भ्रपनी गोदी में बेठा लिया। तथा उसके नागिन 
से व्यामवर्णा चमकीले केशों पर हाथ फैरती हुई बोली--“आपके 

आश्रम में किसी प्रकार की बाधा तो नहीं है ? वहां के वृक्ष 
और लताएं श्रापको समय पर फल और पुष्प तो प्रदान करते 
हैं न? उन्मत्त मतंग सरोवरों का जल दूषित तो नहीं करते ? 
वे उसमें खिलने वाले स्वर्गोपम पद्मपुष्पों को तोड़ तो नहीं 
फेंकते ? आपने मुनिश्रेष्ठ के साथ पधार कर जो कृपा की है, 
वह तब तक अपूर्णो ही समभनी चाहिए जब तक आप मुझे अपनी 
दासी तुल्य समभकर ही कोई सेवा न बताएँ ?” 

“देवि मदयन्ती ! मैंने तुम्हारी जैसी ख्याति सुन रखी थी, 
उसके अनुरूप ही तुम्हें पाया है | तुम्हारी कीति भी देवि सीता 
की भांति उज्ज्वल और अमर हो ! तुमने जिस विनम्रता से 
हमारे कुशल-क्षेम का समाचार पूछा है, वह तुम्हारी जैसी 
साध्वी सूर्यवंश की साम्राज्ञी के अनुरूप ही तो है। तुम्हारी अपूर्व 
धामिक वृत्ति का समाचार सुन-सुनकर मुझे तो यह निवचय हो 
गया है कि तुम अत्यन्त पुरयशीला कोई ऋषि-पत्नी हो 
और इस जन्म में राज्य-सुख भोगने ही तुम अ्रयोध्यापति की 
अरद्धांगिनी होकर पावन भूमि पर अवतीरण हुई हो” 

“ऐसा न कहिये, ऐसा न कहिये !”” मदयन्ती ने अत्यन्त 
विनम्र भाव से कहा, “मेरे ऐसे पुण्य कहाँ, जो मैं ऋषि-पत्नी 
के जेसा त्यागमय, भगवतु-चितन के अ्रपूर्व सुख से निमज्जित 
और अभ्रासक्ति-विहीन जीवन व्यतीत कर सकूं। मैं तो आपके 
चरणों को ध्रृल की समानता भी नहीं कर सकती ।” 

“तुम ऐसा क्‍यों न कहोगी, देवि ! हो तो उसी पवित्र कुल 
की वधू, जिसमें राम जेसे परोपका री, मर्यादा-रक्षक और विनीत 
होने के साथ ही प्रतापी राजकुमार हुए हैं। में जानती हैँ, सीता 

ने वन में जाकर जैसा त्यागमय जीवन बिताया था, वैसा ल! 
जीवन तुम समस्त सुख-वैभव सम्पन्न राजमहिषी होकर भी 
यहीं बिता रही हो । तुम्हें देखकर मुझे इस समय प्रातःस्म रणोया 
याज्ञवल्क्य-पत्नी मंत्रेयी जी का स्मरण हो आता है।” अहिल्या 
का कण्ठ द्रवित हो गया । 

मदयन्ती ने विनीत भाव से कहा--“मैत्रेयी जी का चरित्र, 
यदि आप मुझे भी सुनाएं तो मैं श्रपने को धन्य मानंगी, आ्रादर्श 
चरित्रों का गुणगान करना समस्त कल्याणों को प्रदान करने 
वाला होता है ।”"हां, ऋषि-पत्नियों में श्रेष्ठ भ्रहिल्या जी, श्राप 
कृपा कर यह फल और मेवा भी स्वीकार करें, तत्पदचात 
विश्वाम कर मुझे मैत्रयी जी के आख्यान का सारांश-उपदेश 
श्रवण कराएं ।” 

अहिल्या बोली--“देवि ! तुम जो यह हमारा पृष्पों का 
श्व गार देख रही हो, यह बड़ा विलक्षण है। महाम्रुनि की कृपा 
से इसमें देवी गुण भ्रा गया है | ये अलंकार जब तक धारणा किये 
जायेंगे तब तक कभी मलिन नहीं पड़ेंगे और इनसे यह स्वर्गोपम 
सुगन्ध सदा नि:सत होती रहेगी। इन्हीं अलंकारों के प्रभाव से 
हमें क्षुपा व पिपासा की अनुभूति नहीं होती । शरीर का बल 
भी क्षीण नहीं होता॥” 

“तो ये पुष्प अलंकार मेरे दिव्य मणि-कण्डलों से किसी 
प्रकार हीन नहीं हैं ।--.-मदयन्ती ने कहा---“'जो वस्तु साधा रण 
मनुष्य कठोर पुरुषार्थ से पाते हैं, वही सिद्ध पुरुष तप से सहज 
ही प्राप्त कर लेते हैं । श्राप भले ही क्षुधित न हों, फिर भी 
राज-उद्यान के इन भधुर फलों में से कछ तो ग्रहण करें ।” 

“नहीं महारानी, हमने कुछ काल पूर्व ही सई के तट पर 
विश्राम किया था, वहीं ऋषियों में श्रेष्ठ हमारे पति देव की 
कृपा से सब ने सम्रुचित स्वल्पाहार किया था। अ्रतः इस विषय 
में ग्रापको चिता नहीं करनी चाडिये । देवि ! में तुम्हारी जैसी 
धर्मंपरायणा रानो का समागम पाकर स्वयं धन्य हो गई हैं। 
मेरा कतेंव्य है कि तुम्हारी जिज्ञासा शान्‍्त करूँ। देवि ! 
याज्ञवलक्य विदेहराज जनक के समय में बडे प्रतापी ऋषि हुए 
हैं । उनकी दो धर्मपत्नियां थीं | मैत्रेयी जी एवं कात्यायनी जी, 
वृद्धावस्था निकट आने पर याज्ञवल्क्य जी गाहंस्थ आश्रम त्यागने 
का संकल्प कर बेठे । ऐसा विचार कर उन्होंने मैत्रेय्री जी से 
कहा--देवि, मेत्रेयी, मुझे संन्यास ग्रहण करने की अनुपति दो । 
में गृहस्थ से ऊपर उठना चाहता हूँ। अ्रतः कात्यायनी से 
तुम्हारा बंटवारा कर दूं ।” 

. “सचमुच, संन्यास ग्राश्रम हो मोक्ष प्रदाता है ।--मदयन्ती 
ने कहा--“हमारे कुलपुरुष महाप्रतापी राजा रघु ने भी संन्यास 
ग्रहण किया था और समस्त वेभव सम्पन्न राज्य अपने यशस्वी 
पुत्र अज को सौंप कर परम पद प्राप्त कर लिया था। तो 
मेत्रेवी जी ने उनको शअनुमति दे दी ?” 

“रानी ! मेत्रेप्री जी ने उनसे विलक्षरा प्रइत किया । वह 
कहने लगीं--यह धन से युक्त सारी भूमि ही मेरी हो जाये 
तो क्या ग्रमरत्व प्राप्त कर सकूंगी ? याज्ञवल्क्य परमार्थ पथ 
के सच्चे अन्वेषक और ज्ञाता थे। उन्होंने मैत्रेयी को बताया--- 
संसार की समस्त भूमि, गौएं और स्त्रियां पाकर भी कोई एक 
अकेला पुरुष भो जब सुखी नहीं हो सकता, तब तू सारा धन 

प्राप्त कर भ्रमरता कंसे पा सकेगी ? धन से तो तेरा जीवन 
वेसा हो हो जायेगा, जेसा भोग सामग्रियों से सम्पन्न मनुष्य 
का होता है, धन में ग्रमरता नहीं है ।” 

“मेत्रेयी जी थीं तो ज्ञानी याज्ञवल्क्य की ही धर्म पत्नी, 
श्रत: धन में उनका क्या प्रयोजन हो सकता था । उन्होंने अपने 
विद्वान पति से प्राथना की--'हे भगवन्‌ ! क्ृपाकर मुझे वही 
मार्ग बताइये, जिससे अम्ृृतत्व की उपलब्धि हो । जिनसे श्रमर 
नहीं हो सकती, ऐसे भोगों को लेकर में क्‍या करूंगी ? 

“याज्ञवल्क्य जी को मंत्रेयी पहले भी कात्यायनी की अपेक्षा 
भ्रधिक प्रिय लगती थीं। इस समय अमृतत्व का साधन पूछकर 
वह पति की और भी प्यारी हो गईं। याज्ञवल्क्य जी ने उन्हें 
समीप बेठा लिया और गंभीर वाणी से ग्रमृतत्व का गढ़ उपदेश 
करते हुए कहने लगे--देवि मैत्रेयी ! हमें जो भी वस्तु प्रिय होती 
है, वह आत्मा के लिए ही होती है । पति, पति है, इसी लिए 
प्यारा नहीं लगता; जब तक वह आत्मा को प्यारा लगता है, 
तभी तक प्रिय है । इसी प्रकार पत्नी भी तभी तक प्रिय लगती 
है, जब तक उससे पति को गआ्रात्मा को सुख मिलता । संक्षेप में 
यों जानना चाहिये कि सब अपने प्रयोजन के लिए प्रिय होते 
हैं । भ्रत: यह आ्रात्मा ही स्वयं अपने आप दर्शनीय है, श्रवणीय 
है, मननीय और ध्यान किये जाने योग्य है। पिता का अपमान 
कर उससे धन खोसने वाला पुत्र पिता को कंसे प्रिय हो सकता 
है ? पति से भ्रन्यत्र श्रासक्ति रखने वाली पत्नी कया पति को 
प्रिय हो सकती है ? जब सब श्रपनी श्रात्मा को प्रिय लगने के 

कारण ही प्रिय हैं तो झ्रात्मा ही एकमात्र ध्यान-योग्य 
वस्तु है ।” 

“याज्ञवल्क्य जी ने बड़े साधारण ढंग से मेत्रेयी को सार- 
भूत तत्व का उपदेश किया ।” 

“हाँ ! देवि मदयन्ती ! सिद्ध पुरुष इसी प्रकार सूत्र में 
ज्ञानोपदेश कर देते हैं । मैत्रेयी जी को उन्होंने इस प्रकार उपदेश 
करते हुए इस शरीर की नश्वरता, इन्द्रियों की परम तत्त्व प्राप्त 
कराने में उपयोगिता और जीव की नित्यता श्रादि का ऐसा 
सुहढ़ ज्ञान करा दिया कि सांसारिक भोगों की ओर पहले से ही 
उदासीन मेत्रेयी जी की पराविद्या में हृढ़ स्थिति हो गई । 
सचमुच देवि, वही धन्य है, जिसने मैत्रेयीजी की भांति समय रहते 
ही अपना परम हित साध लिया है। और वे लोग तो वास्तव 
में भ्रधिक प्रशंसनीय हैं जो हमारे राजा जनक की भांति स्वर्ग- 
तुल्य भोगों से सम्पन्न होकर भी परम तत्त्व में लीन रहते हैं 
अथवा जो स्वयं तुम्हारी ही भांति प्रजा का पुत्रवत्‌ पालन कर 
राजकोष को प्रभु की संपत्ति मानकर अ्रसंग भाव से परोपका रिता 
का जीवन व्यतीत करते हैं ।” 

इतना कह कर जब मुनि-पत्नी अ्रहिल्या जी मौन हो गईं 
तो रानी मदयन्ती ने उनके चरणस्पर्श करते हुए कहा,'पुरयशी ला 
अ्रहिल्याजी, आपने जो परम हितकारी वृत्तान्त सुनाया 
उससे मेरी भोगों में और भी अ्रुचि उत्पन्न हो गई है । आपकी 
इस मह॒ती कृपा से क्‍या में उऋणा हो सकती हूँ ? मेरी एक और 
समस्या है। दयापूवंक उसका भी समाधान प्रस्तुत करें। 
हमारे आयेपुत्र (पति) अपने पू्ववर्ती वंशजों की श्रपेक्षा 

धर्मनुयायी कम हैं, उनकी सांसारिक ग्रासक्ति और भोग- 
परायरा वृत्ति से में यदा-कदा बहुत खिन्‍न हो ज॑ त्ी हू ।” 

“देवि ! यह तो समय का प्रभाव है ! ज्यों-ज्यों समय 
व्यतीत होगा, लोगों की धर्म में रुचि घटती जायगी और वे 
विलासी होते जायेंगे । मुझे एक बार मुनिश्रेष्ठ ने यह भी 
बताया था कि भवष्थि में ऐसा घोर कलिकाल आयेगा कि धर्म 
को सभी मर्यादाएँ ऐसे ही नष्ट हो जायेंगीं, जेसे जल में गिरा 
हुआ मृत्तिका पिरड विलीन हो जाता है। देवि, तुम्हें इस 
सम्बन्ध में शिखिध्वज और चुड़ाला' का इतिहास स्मरण 
रखना चाहिए ।” 

“महामहिमामयी अहिल्या जी, मैं चुड़ाला-सी योगिनों 
कहा हूँ। उसने तो स्वयं ब्राह्मण ब्रह्मचारी का वेष धारण कर 
अपने पति का देहाभिमान तक छुड़ा दिया था।” 

“तब और कोई उपाय क्‍या हो सकता है, एकमात्र सत्संग 
और शास्त्र-श्रवरा ही सुगम मार्ग है। धर्म से ही विरक्ति 
होती है।” 

“यह सत्य ही है। पर आप तो जानती ही हैं, नृपति, 
शास्त्र और स्त्री का बार-बार चिंतन करना ही, उन पर 
अधिकार प्राप्त कराने वाला होता है, पर हमारे आयेपुत्र से 
नियमित शास्त्र-चितन होना भी संभव नहीं दिखाई देता ।”” 

अहिल्या जी ने कहा---“इस विषय में आप धैय॑ रखें । मेरा 
विश्वास है कि आपकी निःस्वार्थे परोपकार वृत्ति सौदास जैसे 
दयालु नृपति को पूर्णतः सन्मार्ग पर लाने में सफल होगी ।” 


१. कथा परिशिष्ट में दी गई है। 

रानी मदयन्ती ने साथ लायी हुई नाना प्रकार की वस्तुएं 
अहिल्या जी को भेंट में दीं, पर इस सम्वाद की समाप्ति पर 
जब वह जाने को उद्यत हुई तो उसने अ्रपने कशठ का पुखराज 
और फिरोजा जेंसी मणियों से खचित हार उतार कर प्रमन्तता- 
पूर्वक मधुपुष्पा को पहना दिया । मध्यान्ह काल से पूर्व ही 
मदयन्ती राजप्रासाद में लौट आई । पर, वह एक आरान्तरिक 
सन्ताप से घिर चली थी । उसके मन में यह विचार उठ आया 
था कि, “जो अ्रलौकिक महिमा शआर्यपुत्र इन दिव्य कुण्डलों में 
बताते हैं, वह तो ऋषिपत्नी के पुष्प अलंकारों में ही निहित 
है। फिर भी उन्हें कोई अ्भिमान नहीं । मेरे लिए उन्होंने 
मशिमय कुण्डल प्राप्त करने के हेतु गुर वशिष्ठ जी के सामने 
इन्द्र से याचना की । चक्रवर्ती राजाग्रों के वंश में स्वयं एक 
प्रताषी राजा होकर याचना ? राजा होकर याचना ?” ऐसा 
सोचते-सोचते ही श्रयोध्यापति सौदास की साम्राज्ञी मदयन्ती 
के मन में यह आ्राया कि इन दिव्य कुण्डनों को धारण ही न 
करूँ । पर दूसरे ही क्षण अन्तरचेतवा जैसे बोल उठी, 'तुम 
पतिपरायणा हो रानी, पति की प्रसन्नता का आदर रखते 
हुए आचरण करना ही वस्तुत: नारी का सच्चा सौभाग्य है। 
सोदास की रुचि का सम्मान यदि करना जानती हो तो इन 
कुराडलों को धारण करो और सन्ध्या समय राजा के बाम 
अंग में सुशोभित हो प्रजा का स्नेह प्राप्त करो और उसे 
आशीर्वाद दो । ऋषि-पत्नी के अलंकारों से इन मस्िमय कुणडलों 
की कोई तुलना नहीं । ऋषि-पत्नी से तुमने ठीक ही कहा था 
कि तुम उनके पैर की धूलि के बराबर भी नहीं । वे भूख-प्यास को 

चाहें तो तप से ही जीत सकती हैं। इसके लिए पुष्प-गुच्छयुक्त 
अलकारों की भी उन्हें क्या आ्रावश्यकता ! यही नहीं, जैसा 
स्व इन मणिमय उड्गन सहश कुरडलों से टपकता है, वसा 
ऋषि-पत्नी के वन-श्रलंकारों से प्राप्त होना अ्सम्भव है ।--..! 
मन की इस संकल्प-विकल्प वाली अ्रवस्था में रानी ने अपनी 
अलंकार-मंजूषा में से एक रत्नजड़ित पिठारी हाथ में ली और 
उसमें से वे दिव्य कुरडल निकाल कर एक बार उन्हें ध्यान- 
पृ्वेक देखा । 

इसी समय राजा सौदास भी अन्त:पुर में आये और रानी 
को प्रसन्‍न करने के अभिप्राय से बोले--“रानी ! श्राज मेरा 
जन्म-दिवस है। तुम्हारा परामर्श मानकर मैंने श्राज के दिन 
होने वाले सभी राजोचित ग्रामोदकारी आयोजनों को केवल 
सन्‍्त-समागम का रूप दे दिया है। अ्रब से पहले किसी राजा 
के जन्मोत्सव पर ऐसा आयोजन नहीं हुआ जिसमें प्रजा को 
देश के श्रेष्ठतम विद्वान, मंत्रद्रष्टा और त्रिकाल-दर्शी ऋषियों 
का एक ही स्थान पर एक साथ दर्शन प्राप्त हुआ हो । इससे 
प्रजा के कल्याण की एक सुन्दर परंपरा को जन्म मिलेगा । 
कहो, तुम प्रसन्‍न हो न ?” 

रानी मदयन्ती मौन रही । सौदास के लिए यह मौन एक 
अनहोनी घटना के समान था | उसने विस्मय से रानी के म्रुख 
पर दृष्टि गड़ा दी । रानी का प्रफूल्ल वदन तुषारग्रस्त कमल 
की भांति कुम्हलाया हुआ था । 

“राजमहिषी !” आझ्राकुल स्वर में सोदास ने कहा---“क्या 
चित्त अस्वस्थ है ? कहो प्रिया, तुम्हें किसने पीड़ा पहुँचाई है ?” 

“नहीं, मुझे किसी से पीड़ा नहीं पहुंची है ।''' 

“तो फिर आज उत्सव के दिन तुम सहसा ऐसी म्लान 
क्‍यों हो रही हो, जेसे हाथी द्वारा क्षत-विक्षत हुई कोई 
कमलिनी हो ।* 

“यह भी कहना ठीक नहीं है । में उदास नहीं हूँ। में सोच 
रही थी: । 

“कहो, कहो प्रिया, रुक क्‍यों गईं, क्या सोच रही थी ?”! 

“यही कि आपने अ्रयोध्यापति होकर इन्द्र से मणिमय 
कुण्डलों को याचना क्यों की ?” 

“ग्राह: ह: हः. तुमने इस इतनी छोटी बात पर सोच 
किया है ? गजगामिनी, तुम नहीं जानती कि मैंने कोई याचना 
नहीं की । इन्द्र तो हमारे पुराने मित्र हैं, और मित्र से बढ़कर 
ग्रौर कोई हित नहीं कर सकता। चाहे मित्र धनी हो अथवा 
निर्धन, चाहे दुखी हो या सुखी, चाहे निर्दोष या सदोष, मित्र 
ही सबसे बड़ा हितेषी है । फिर इन्द्र तो सर्वंसमर्थ मित्र है। इन 
कुण्डलों के प्रति कोई विरक्ति दिखाकर मेरे सर्व समर्थ मित्र 
का अनुग्रह निष्फल न करो । इन कृण्डलों को पूर्ण सावधानी 
से ग्रहण करो, ग्राज के आनन्दमय वातावरण में प्रजा को 
दर्शन दे उसकी प्रसन्नता को द्विगुरितत करो । ये कुरडल स्वगिक 
है 

“ग्राप नहीं जानते जो गुण इन दिव्य कुण्डलों में है, और 
जिन पर आपको बहुत गवे हो गया है, उनकी समता तो ऋषि- 
पत्नी अहिल्या जी के पुष्पित ग्रलंकारों में ही है। फिर इन 
क्राडलों को धारण करने में तो इनके अपहरण का भय सदा 

ही बना रहेगा, उन बन-अलंकारों से किसी को क्या भय हो 
सकता है ?” 

“समभा !” सौदास गम्भीर हो गया, “तो यह ऋषि- 
पत्नी के सत्संग का ही फल है कि तुम में दिव्य आशभूषरों के 
प्रति विराग जाग उठा है । मेरे उपहार का यह तिरस्कार ?” 
स्तब्धता के दो क्षण व्यतीत हुए तो सौदास किचित कृपित 
होकर बोले, “में तत्काल श्राज संध्या का समारोह स्थगित कर 
देता हूँ, भंग कर देता हूं । मैं नहीं चाहता कि मेरे जीवन को 
इतनी शीघ्रता से शून्य निर्देत वन जेसा भयानक बनाने के लिये 
तुम भोगों से विमुख हो जाओ्रो । ये समस्त ऋषि-मुनि जब 
लौट जायेंगे, तब में बड़े ग्रामोद-प्रमोद से पूव॑ंवत्‌ ही नृत्य- 
संगीत आदि का लोकप्रिय ग्रायोजन कराऊंगा ।” 

मंजुभाषिणी मदयन्ती ने राजा के चरणों में शीश भुका 
दिया | गिड़गिड़ाकर बोली--“आय्य॑पुत्र ! ऐसा कदापि न्‌ 
कीजिए । आपको श्रांति हुई है । में इन क्राडलों को श्रवश्य 
धारण करूँगी। श्राप ऋषि-कुमारों श्रौर तपस्वियों को लौटाकर 
उन्हें श्रपमानित करेंगे ? उनके क्रोध की अग्नि में ग्राप स्वयं को, 
और सारे राज्य को नष्ट करा देंगे ? क्ृपाकर अपना क्रोध 
शान्‍्त कीजिये। में क्षमा चाहती हैँ, नाथ ! मेरा यह तात्पय॑ 
कदापि न था। परम साध्वी अहिल्या जी ने म्लुभे ऐसा कोई 
परामर्श नहीं दिया, आयेपुत्र ! श्राप शान्त हो जाइये ।”” मदयन्ती 
के मुखमण्डल का ओज फीका पड़ गया और उसके कमल जेसे 
रतनारे नेत्रों से अश्रु टपकने लगे । तब सौदास ने उसे उठाकर 
हृदय से लगा साँत्वना देते हुए कहा--“रानी ! अ्रभी हमारा 

चौथापन नहीं आया है। मसुभे आश्रम व्यवस्था का पूर्ण ज्ञान 
है। समय आने पर में स्वयं वशिष्ठ जी की आ्राज्ञा से वन में चला 
जाऊंगा। पर इस समय तुम ऐसा कोई व्यवहार न करना जिसके 
परिणामस्वरूप प्रजा का उमड़ता हुआ आनन्द-सागर सूख 
जाय, जैसे राम के राज्याभिषेक का आनन्द मनाने वाली प्रजा 
का, उनके वनगमन के समाचार से समस्त उछाह नष्ट हो 
गया था ।” 

“ग्रायंपुत्र ! आप जो कुछ कहते हैं, उचित ही है । मेरा 
प्रयोजन दिव्य श्रलंकारों के त्याग में नहीं है। मैं तो समस्त 
भोगों की शोर से ही किचित विमुख हो चली हूँ । इसका क्‍या 
कारण है, में स्वयं नहीं जानती ।” 

“तुम यह बात समभो कल्याणी, कि जीव स्वर्ग के भोगों 
के लिये नाना प्रकार के कठोर तपों की साधना करते हैं, फिर 
भी उन्हें स्वर्ग की प्राप्ति नहीं होती | तुम्हें तो यहीं बेठे 
स्वगिक भोग प्राप्त हैं ।' 

“में मानती हूँ, यह सब हमारे पूर्व पुरुषों का ही प्रताप 
है। उन्हीं की तपस्या का फल हम चख रहे हैं। हमारे इतने 
पुर॒य कहां थे कि हमें त्रिकाल दर्शी ऋषियों की सेवा का सुयोग 
प्राप्त होता । परन्तु आयेपुत्र ! स्वर्ग भले ही एक कोरी कल्पना 
न हो, यह तो आप स्वीकार करेंगे ही कि स्वर्ग का जीव पुरय 
क्षीण होने पर पुनः मृत्युलोक में ग्रा जाता है। भ्रतः यह मानना 
होगा कि स्वर्ग से भी उत्तम लोक हैं, और उन्हीं की प्राप्ति 
का साधन मनुष्य को करना चाहिए 

अब तक दोनों के सम्मुख स्वर्ण थाल में सजाया हुझ्ना मधुर 

भोजन आरा चुका था। रानी ने स्वयं अपने एक हाथ में मयूर- 
पुच्छ निर्मित पंखा लेकर राजा पर डुलाना आरम्भ कर दिया 
और सेविकाशओ्रों को अ-भंगिमा से ही वहां से जाने का 
संकेत कर दिया । 

राजा सौदास बोले--“देवि ! यहीं रहकर मनुष्य श्रन्य 
लोकों की चिन्ता छोड़, यदि परोपकार और सत्यनिष्ठा से जीवन 
यापन करे, तो समभो उसने सब कुछ प्राप्त कर लिया ।” 

“हाँ आयेपुत्र ! आप सत्य कहते हैं! इस समय मुझे 
छुदुगल ऋषि का आ्राख्यान स्मरण हो आया, जिन्होंने स्वर्ग से 
आ्राए हुए विमान को लौटाकर कह दिया था कि मुझे स्वर्ग नहीं 
चाहिए ।” 
“अच्छा !” कौतृहल से राजा ने कहा--“बे कहां रहते 
थे ?” द 

“आरयेपुत्र ! मुदुगल कुरुक्षेत्र में निवास करते थे। वे 
जितेन्द्रिय ऋषि उंछवृत्ति से रहते थे । पन्द्रह दिनों में खेती से 
एक-एक कर उठाकर वे एक द्रोण (३२ सेर) अन्त संग्रह 
करते थे श्रौर उसी से इष्टोकृत यज्ञ करते थे। प्रत्येक ग्रमावस्या 
श्रौर पूर्णिमा को उनका 'दर्शपौणंमास' ब्रत होता था।” 

“तो क्‍या इसी तप के फलस्वरूप उन्हें स्वर्ग मिल रहा 
था ?” सौदास ने प्रइन किया । 

सुनिए, आयेपुत्र ! वे मुदूगल ऋषि अश्रतिथि को खिलाए 
बिना भोजन नहीं करते थे । ऐसे ऋषियों का तप भंग करने में 
दुर्वासा मुनि को बड़ा आनन्द आता था। उन्होंने छः बार 
मुदुगल के यहां उसी समय वेश बदलकर धावा बोला, जब वे 

ग्रतिथि की प्रतीक्षा में श्रपनी कुटिया के द्वार पर बठे होते थे । 
दुर्वासा ने मुदूगल को कुपित करने की लाख-लाख चेष्टायें कों, 
पर वे अपनी इन्द्रियों के वश में न हुए । अन्तिम बार दुर्वासा 
ने अपना तपस्वी रूप दिखाकर अपनी प्रसन्नता प्रकट कर दी 
और कहा, 'मुद्गल ! संसार में परिश्रम से उपाजित किए हुए 
जुद्ध श्रन्‍्न का हृदय से दान करना ही सबसे कठिन कार्य है। 
तुमने वही किया है। तुममें ईर्ष्या, ढेष, राग, क्रोध का पूर्णरूपेण 
शमन हो चुका है। तुमने लोकों को अपने थुभ कर्मों से जीत 
लिया है, तुम परम पद के भागी हो । देवतागरण तुम्हारी महिमा 
गायेंगे ।...श्रार्यपुत्र, उसी समय महषि मुदुगल के लिये आकाश 
से शुश्र हंसों और सारसों से युक्त एक दिव्य विमान उतरा। 
उसकी दिव्य गंध से मह॒षि का आश्रम सुगंधि से महक छठा । 
तब उसमें से एक देवदूत उतरा और मुदगल जी से प्रा्थना 
करते लगा--'मुने, आपने शुभ कार्यों से स्वर्ग में सशरीर जाने 
का अधिकार प्राप्त कर लिया है। आप विमान में पधारें तो 
में आपको ले चलूँ ।* 

“तत्पश्चात्‌ क्या हुआ, प्रिया ?” 

“उस देवदूत ने लुभाने के अभिप्राय से मुदुगल जी से 
कहा--स्वर्ग में ३३ हजार योजन का स्वरों का पर्वेत सुमेरू 
है। वहां न भूख सताती है, न प्यास । न शीत है, न ग्रीष्म ! 
वह सदा सुख देने वाला स्थान श्राप जैसे पुण्यात्माश्रों का ही 
विहार स्थल है। न वहाँ शोक है, न वृद्धावस्था, न थकावट 
और न ही यहाँ जेसे दुर्गंध-युक्त शरीर हैं। वहाँ श्रापको तेजस 
तत्त्व प्रधान शरीर मिल जायेगा ।” 

हँसकर सौदास कहने लगे--“तुमने तो प्रिया, ऐसा वर्णौन 
किया है मानो मेरे लिये भी कोई विमान बाहर प्रतीक्षा कर 
रहा हो !” 

“ऐसा न कहें, पतिब्रता, मदयन्ती ने मोती सी दमक वाले 
दाँतों से श्रपनी जिद्ना काटते हुए कहा--“आगे सुनिये, मुद्गल 
ने फिर देवदूत से पूछा, क्‍या तुम्हारे स्वर्ग में कोई दोष भी 
है ? तो उस देवदूत ने बताया--पुरय क्षीण होने पर स्वर्ग- 
वासियों के गले की मालाएं कुम्हला जाती हैं और उन्हें यह भय 
. बना रहता है कि “अब गिरे, भ्रब गिरे! और एक दिन वे 
श्रवश्य ही गिर पड़ते हैं । महामते ! ब्रह्मलोक तक सभी लोक 
पुनरावर्ती हैं।--यह सुनकर मुदुगल ऋषि ने कहा--जब 
तुम्हारे स्वर्ग से एक दिन गिरना ही होता है, तो उसी ज्यो तिमय 
लोक की प्राप्ति के लिए उद्योग क्‍यों न करें जिसे प्राप्त कर 
लेने के बाद कुछ और प्राप्त करना शेष नहीं रहता । मुदुगल 
ने देवदूत को निराश लौटा दिया। दुर्वासा मुनि भी उनके 
विचारों को सुनकर प्रसन्र हुए श्रौर लौट गए। मुद्गल ने 
पूरवेवत्‌ उज्छबृत्ति से जीवन-यापन करते हुए ब्रह्मपद प्राप्त 
किया |...” 

सुनकर सोौदास गंभीर हो गये--“हं, तो आज मैं समझा 
कि तुम कितनी ऊँची साधना में रत हो । देवि, निश्चय ही तुम 
जैसी विवेकपूर्ण सहधर्मिणी पाकर मैं कृतक्ृत्य हुआा हैँ। आज 
मेरे जन्म-दिवस के उपलक्ष्य में तुम जो चाहो मुभसे मांगो, मैं 
सहर्ष दूंगा, स्वगलोक को छोड़कर !” 

मदयंतो ने मुस्कराकर स्वामी से कहा--“आ्राय॑पुत्र, मैं 

जानती है, आ्रापके लिए कुछ भी श्रदेय नहीं । पर याचक को 
सदव तुच्छुता का कलेवर धारण करना होता है। इसलिए में 
बिना याचना के जो भी पा जाऊँगी, उसी में अपने को धन्य 
मानूंगी ।” 

समझा । तुम्हारे इस बुद्धिमत्तापूर्ण उत्तर से मैं बहुत 
प्रसन्‍त हुआ हूँ। राजमहिषी, मेरी इच्छा है, तुम आ्राज संध्या के 
श्रायोजन में कन्याश्रों को एक के स्थान पर चार-चार स्वर्ण 
मुद्राएं वितरित करो ।” 

प्रसन्‍तता से मदयन्ती का मुखमशडल वैसे ही दीप्तिमान्‌ 
हो उठा जैसे स्नेह का दान पाकर दीपक का प्रकाश द्विगुणित 
हो जाता है। उसके नेत्रों में भी प्रसन्‍नता नाचने लगी और 
उसने कनखियों से राजा को देखते हुए कहा--“आयेपुत्र, मेरी 
एक और छोटी-सी इच्छा: है, आ्राज्ञा हो तो निवेदन करूँ ।” 

अवश्य, महाराज्ञी ! ग्रवश्य कहो ।” 

“महाराज श्राज हमारे देश में महाम्गुनि गौतम के आश्रम 
की बहुत ख्याति है। सुना है, वहाँ आज जितने ब्रह्मचारी 
विद्याध्यायन करते हैं, उतने ब्रह्मचारी कभी किसी श्राश्रम में 
एक साथ नहीं रहे। श्रार्यपुत्र, मैंने यह भी सुना है कि वहां 
उत्तंक मुनि जैसे परम तेजस्वी बाल-ब्रह्मचारी साधक भी हैं। 
अ्रत: में कुछ दिवस महातपस्विनी श्रहिल्या जी के सहवास में 
व्यतीत कर उस ग्राश्रम की त पोभूमि के पावन संस्कार अपने 
हृदय में भर लाना चाहती हैँ। पर, भ्राप यह कदापि नहीं समझें 
कि में आपकी श्राज्ञानुसार और राज की मर्यादा के अनुकूल 
जीवन व्यतीत करने में अ्रसमर्थ हो गई हैं। निश्चय ही, आप 

मेरी सेवा श्रौर कतंव्य-परायणता में कोई त्रुटि न पायेंगे ।” 

कुछ समय तक मौन रहने के पदचात्‌ राजा सौदास 
बोले--“देवि, श्राज जब मैं मुनिश्रेष्ठ गौतम जी को साथ 
लेकर गुरु वशिष्ठ जी से भेंट करने गया था, तो उन दो 
महामुनियों का मिलन देखकर में गदगद हुए बिना न रह 
सका ।” ! 

“सचमुच वह भेंट वेसी ही रही होगी, जेसी भरद्वाज और 
भरत की । शीघ्रता से रानी ने कहा । 

“ऐसी समभो जेसी निषादराज और भरत की । उस भेंट 
में आत्मविभोरता ग्रधिक थी। हाँ, तब गौतम जी के निमंत्रण 
पर वशिष्ठ जी ने उनके यहां जाना स्वोकार कर लिया है। 
लगभग डेढ़ माह पश्चात्‌ उनके यहां नये स्नातक आयेंगे और 
कुछ पुराने विद्या में अ्रपना स्तान पूर्णों कर अपने-अपने स्थानों 
को लौट जायेंगे। यह उनके आश्रम की हीरक जयन्ती का 
स्वर्ण अवसर होगा। इसो विशिष्ट समावतंन समारोह में 
वशिष्ठ जी ने क॒पापूर्वक भाषण करने की अ्रनुमति दे दी है। 
उन्हीं के साथ में तुम्हारे वहां जाने की व्यवस्था कर दूँगा। 
कहो, ठीक रहेगा यह प्रबंध ?” 

मदयन्ती की प्रसन्‍तता का ठिकाना न रहा । वह उस क्षण 
आह्वाद भरी कुछ भी बोल न सकी, जेसे जल से परिपूर्ण 
गगरी छलकती नहीं । राजा ने ही फिर कहा--' भ्रब तुम संध्या 
के राजोत्सव के लिए तेयारी करो और शअ्रहिल्या जी को भी 
अपने मनोरथ से सूचित करा दो ।” 

संध्या जब एक प्रहर ही शेष रह गई, तो राजमहिषी के 
पवित्र स्नान की तेयारी में नाना प्रकार के सुगंधित उबटन, 
तेल और गुलाब-जल व सुवासित दुग्ध जुटाये जाने लगे । समीप 
के ही एक और कक्ष में सुन्दर परिधानों में अ्रप्सरा-सी प्रतीत 
होने वाली परिचारिकाएँ अलंकार-मंजूषा सँजो-सँजो कर रखने 
लगीं । एक अत्यन्त विश्वास-प्राप्त परिचारिका द्वार को लम्बाई 
वाले स्वच्छ दर्पण के पास ही वह रत्नजटित पिटा री, जिसमें मरिए- 
मय दिव्य कुग्डल रखे थे, लिए रानी के श्रागमन की प्रतीक्षा करने 
लगी । कोई-कोई सेविका राजमहिषी के कक्ष के गवाक्षों में से 
भाँक-झाँककर उस विद्याल सभा मंच की ओर देख आ्राती थी, 
जहाँ प्रजा के नर-नारी और आमंत्रित अतिथि अपने-अपने 
निश्चित स्थानों पर शान्तिपूर्वक बठे हुए अपने प्रजा-पालक 
सम्राट और साम्राज्ञी के दुर्लभ दर्शनों की उत्सुकता से प्रतीक्षा 
कर रहे थे । वे श्रातुरता से बार-बार रानी के कान में उस 
सभास्थल का रत्ती-रत्ती वर्णन कर उनके आनन्द को बढ़ा रही 
थीं | रानी का श्ुगार करने वाली सेविकाशओं की अंग्रुलियों की 
गति उनके मुख से सभा-स्थल का वर्णन सुनकर बढ़ जाती 
थी । राजा सौदास जब सभा-मंच को ओर चले तो शंख ध्वनि 
से और मंगल-वाद्यों से सारा आकाश दब्दायमान हो गया। 
तब समस्त अलंकार धारण कर राजमहिषी ने भी तुरन्त उस 
विशाल दर्पण के सम्प्रुख स्वयं अपने हाथों से वे मरिगमय दिव्य 
कुणडल पहने जिनसे स्वर्ण नूपुर बरसे पड़ते थे । पुष्पों, लाजों 
और गुलाब-जल की संयुक्त वर्षा से सेचित लाल मखमल के 

पाँवड़ों पर शने:-शनेः पर बढ़ाती हुई रानी मदयन्ती उसी 
प्रकार आगे बढ़ चली जसे सुन्दर वनश्री से सुशोभित विशाल 
मानसरोवर के स्वच्छ जल पर कोई छुभ्र पक्ष वाली राज- 
मराली दूसरे तट पर प्रतीक्षा करने वाले अपने उज्ज्वल 
पक्षधारी राजहंस की श्रोर मंथर गति से तैर कर जा 
रही हो । 

महाघ्रुनि गौतम के एक और पुत्र थे, महान्‌ झ्रात्मा चिर- 
कारी । इन्द्र ने जब प्रमादवश हो उनकी अ्रनिद्य सुन्दरी माता 
अहिल्या को पथम्रष्ट करने की कुचेष्टा की थी तो महर्षि गौतम 
ने पहले अपने परम भक्त पुत्र चिरकारी को ही यह श्राज्ञा दी 
कि--“हे वत्स ! तुम पितृ-वत्सल हो, श्रत:ः इस समय अपनी 
पथश्रष्टा माता का वध कर मेरा प्रिय कार्य सम्पन्न करो।” 

चिरकारी समभते थे, कि क्रोधी मनुष्य को अ्रकार्य और 
अवाच्य का कुछ विवेक नहीं रहता । इस दृष्टि से उन्होंने पिता की 
ग्राज्ञा पर गहन विचार आरम्भ कर दिया । वे सभी कार्यो पर 

बहुत काल तक विचार करने के पश्चात्‌ ही उन्हें करते थे । 
इसी गुणा ने उन्हें 'चिरकारी' नाम दिया था। उन्हें स्मरण 
हुआ कि भूगुनाथ परशुराम ने भी माता का वध किया था, 
किन्तु अपने सर्वेसमर्थ पिता से उन्होंने तुरन्त माता को पुनः 
प्राणदान देने का वर मांग लिया था। माता का स्थान पिता 
से महान्‌ है। पुत्र अपढ़ हो भ्रथवा विद्वान, समर्थ हो श्रथवा 
असमथ, हृष्ट-पुष्ट हो ग्रथवा दुबंल, माता ही सदेव उसको रक्षा 
में तत्पर रहती है। वही धात्री, जननी, वीरसू, अ्रम्बा और 
शुश्न है । उसका गौरव पिता से भी बढ़कर है। एक तो नारी 
वेसे ही अ्रवध्य है, फिर यह तो मेरी पूजनीया माता है। 
अविवेकी पशु भी नारी और माता को अवध्य मानते हैं। मैं 
धर्मों का ज्ञाता माना जाता हूँ । ञ्रतः पिता की आ्राज्ञा मानकर 
में मां का वध कंसे करू ? चिरकारी ने अपने स्वभाव के अनु- 
सार सोचते-सोचते विलम्ब कर दिया । सचमुच स्वभाव का 
अतिक्रमण असम्भव होता है | तभी गौतम मुनि स्वयं परचाताप 
से संतप्त हुए आश्रम में लौट आए औऔर सीधे चिरकारी को 
खोजते हुए उसके पास जाकर अवसाद भरी वाणी में बोले- 
“वत्स ! तुम्हारी माता मेरी पतित्रता भार्या थी । मैंने ईष्यावश 
चंचल चित्त के चक्कर में फँंसकर ही उसकी ह॒त्या करा डाली। 
वह तो भार्या होने के कारण मुझ से भरणा-पोषणा पाने की 
ग्रधिकारिणी थी। वत्स, तू तो उदार बुद्धि और चिरकारिक 
है, तू ने मेरी आज्ञा मानकर उसे मार डालने में शीघता क्‍यों 
की ?” 

तपस्वी पिता का करुण विलाप शांत करते हुए चिरकारी 

ने कहा--“पिता जी, क्षमा कीजिये । में तो ग्रभी तक ग्रापकी 
आज्ञा पर विचार ही कर रहा था। मेंने श्रपनी साध्वी सदृ- 
गुणी मां का वध नहीं किया है। महाभाग, जेसे अल्पायु में ही 
अपने वत्स को छोड़कर स्वर्ग सिधारने वाली गौ का पूत्र अनाथ 
हो जाता है, वेसे ही माता अहिल्या के अ्रभाव में मेरा जीवन 
भी असम्भव हो जाता ।” 

“बेटा ! तू धन्य है। तेरा कल्याण हो ! तूने मुभे स्त्री- 
हत्या के घोर पाप से बचा लिया, तेरा चिरकारिक नाम सफल 
है । तू हरेक कार्य को ऐसे ही सोच समभकर करता रहा तो 
तुझे कभी क्लेश न होगा ।” उदार बुद्धि चिरकारी उसी दिन 
से गौतम को विशेष कृपा के भागी हो गए थे । ग्रतः समावतंन 
के समय श्रायोजित विविध समारोहों की जब तेयारी होने लगी, 
तो 'यमराज-नचिकेता' के अभिनय के लिए पात्रों का चुनाव 
करते हुए महाघ्रुति ने चिरकारी और उत्तंक के नाम लिए । 
यमराज ने बहुत सोच-विचार के पश्चात्‌ ही नचिकेता को 
अ्रमरत्व का उपदेश किया था, अ्रत: गौतम ने व्यंग्य करते हुए 
दीघेंसूत्री चिरकारी को ही यमराज की भ्रूमिका सौंप दी । 
उत्तंक नचिकेता के समान हो जिज्ञासु, विनय-सम्पन्त, और 
उत्साही थे | वे उसी भूमिका का श्रभ्यास करने लगे । 

उस समय यद्यपि मह॒षि गौतम का तपोवन देवताश्रों के गुरु 
बृहस्पति-भवन' जैसी शोभा पा रहा था और वे स्वयं बहस्पति- 
सदृश भव्य, गरिमामय, तपालोक से तेजस्वी प्रतीत हो रहे थे । 
उनके समान हो तेजस्वी, प्रभावशाली, विनयशील एवं ब्रह्मवेत्ता 
मुनि वशिष्ठ जी के आगमन पर शंखध्वनि, घण्टाध्वनि और 

पुष्प वर्षा करते हुए गौतम और उनके उत्तंक जैसे गुरुसेवी 
शिष्य उन्हें ग्राश्नम में ले आये । उनके साथ आने वाली रानी 
मदयन्ती का उनके परिकर सहित देवि अहिल्या ने भव्य स्वागत 
किया । प्रयाग से भरद्वाज के शिष्य भारद्वाज भी पधारे थे। 
समस्त तथोवन का वातावरण उल्लास से भरा था। कहीं 
वेदोच्चारण हो रहा था। कहीं यज्ञ की ग्रग्नियों से देवताग्रों 
को सन्तुष्ट करने वाला सुगन्धित धूम ग्राकाश में उड़ रहा था । 
कहीं शुक-सारिकाएं तक भी अतिथियों से योग-क्षेम के प्रदन 
पूछती हुई चतुर राज-सेविकाएं सी प्रतीत हो रही थीं । मन्द- 
मन्द सुवासित वायु थकान हरने में कोई उन्माद नहीं कर रहां 
था। अतिथियों की सेवा में गौतम मुनि ने उन भरद्वाज का 
स्मरण करा दिया, जिन्होंने अपने ग्राश्रम में ही भरत और 
उनकी अ्रमित चतुरंगिणी सेना को अष्ट-सिद्धियों द्वारा अनुपम 
राजसुख उपलब्ध करा दिए थे । महामुनि वशिष्ठ जी तो मानो 
रामराज्य का ही स्वप्न देखने लगे, जब सब प्रजावासी शुद्धचित्त 
से धर्म का श्राचरण करते हुए नाना-विध सुख भोगते थे । 
रानी मदयन्ती भी वहां की उत्तम व्यवस्था देखकर अपने 
राजप्रासादों को व्यवस्था की हीनता का गअ्रनुमान लगाने लगी । 
तपोधन ऋषि अपने तप के प्रभाव से कया प्राप्त नहीं कर 
सकते !” वह बारंबार यही सोचने लगती । अपने कोतृहल को 
शांत करने के लिए उसने ऋषिपत्नी अ्रहिल्या जी से प्रहइन 
किया--“परम तपस्विनी अ्रहिल्या जी, कया यहाँ सदेव ऐसा ही 
मंगल छाया रहता है, श्रथवा समावतेन समारोह के कारण 
कुछ विशेषता है ? 

“जहाँ निरंतर धर्म का श्राचरण होता है, वहां समस्त 
सुख इसी प्रकार सदव बने रहते हैं, जेसे किसी उदार सरोवर 
में सब दिशाओं से जल आकर स्थिर हो जाता है।” 

“सचमुच, धर्मशील व्यक्ति के लिए महि सुखों से परिपूर्ण 
है। पर, अहिल्या जो, क्या यह सब आपके महात्मा पति देव का 
ही प्रताप नहीं है ?” 

“कल्याणी ! जहां निष्काम भाव से तप, साधना, भक्ति का 
अनुष्ठान होता है, वहां का तो कण-करा पवित्र हो जाता है। 
हमारे आश्रम में बड़े-बड़े तपस्वी निर्बाध रूप से साधना रत 
रहते हैं । इसका बड़ा श्रेय तो मिथिला के राजाओं को है। वे 
इस बात का यत्नपूर्वक ध्यान रखते रहे हैं कि चारों आश्रमों 
की व्यवस्था का चक्र जहां से गति प्राप्त करता है, जहां राष्ट्र 
की समृद्धि के लिए साम, दाम, दण्ड, भेद की नीति एवं अ्रस्त्र- 
शस्त्र शिक्षा में तरुणों को पारंगत किया जाता है, जहां मात्र 
नह्वर देह में श्रासक्ति रखने वालों के मोह को छुड़ाकर उन्हें 
आत्म-विकास की विराद भावना का दशशन कराया जाता है, 
वहां की व्यवस्था सुचारु रूप से चलती रहे, वहां साधक और 
सिद्ध पुरुषों को किसी प्रकार का क्लेश न हो ।”' 

“में इस बात से बहुत प्रसन्‍न हुई हैँ, श्रहिल्या जो ! 
आपके सहवास से, मेरे ज्ञान-नेत्र भी मानों खुलते जा रहे हैं । 
धन्य है, आपकी निरभिमानिता कि आप किसी उत्तम बात का 
श्रेय स्वयं नहीं लेतीं। और जहां आपके महान श्रात्मा पति 
का उल्लेख झाता है, वहां भी आप विनयावनत हो उनकी 
महानता को छुपा लेती हैं । यह उनकी कैसी महान उदारता 

है कि उन्होंने अ्रपने प्रिय शिष्य उत्तंक का मान-यशञ ग्पने से 
भी भ्रधिक उजागर किया है।” 

“देवि मदयन्ती ! तुम ठीक ही कहती हो, उत्तंक हमारे 
यहां के शिष्यों में वास्तव में आदर्श हैं। गत साठ वर्षों में समय- 
समय पर उनके धेये, सत्य, शौयं, दम, शम और तप की कठोर 
परीक्षाएं हुई हैं। पर वे सदा सर्प-मरि की भांति उज्ज्वल, 
धवल, निष्कलंक सिद्ध हुए । ग्रुरुभक्ति में उनकी कोई समता 
नहीं । उनका शरीर में मोह नहीं रह गया है । जीवन के सबसे 
प्रबल शत्रु काम को भी उन्होंने मानो भीष्म के समान ही परास्त 
किया है तुम्हें एक गोपनीय रहस्य सुनाती हूँ, क्योंकि राज- 
महिषी, तुमने मेरा विद्वास प्राप्त कर लिया है । 

“एक समय मेरे श्रेष्ठ तपोनिष्ठ पति प्रवास में गए थे । 
जाते समय वे उत्तंक की गुरुतर परीक्षा का भार मुझे सौंप गए। 
उनकी आज्ञा ही ऐसी थी कि मैं स्वयं संकोच से गड़ गई । पर 
क्या करती, पति की आज्ञा थी और परिणाम में भी मुझे कोई 
दोष दृष्टिगत नहीं हुआ । श्रतः मैंने उनकी श्राज्ञा शिरोधाय॑ 
की | यह तो आपको ज्ञात है ही कि उनके प्रवास काल में 
उनके समस्त कार्यों का दायित्व मुनि उत्तंक पर ही रहता +है।। 
पतिदेव के प्रस्थान के दो दिवस पद्चचात्‌ मैंने दिव्य पृष्पों से 
श्लु गार किया । अपने शरीर में स्थान-स्थान पर मैंने देवताग्रों 
के मन में क्षोभ उत्पन्त करने वाली सुगन्धित केशर और अंग- 
राग का लेप किया । नयनों में मसी लगाकर उन्हें श्रत्यन्त 
सुन्दर बना लिया। केश-विन्यास मेरा उस समय भप्सराश्रों 
को लजाने वाला था । क्ुटिया में सवंत्र रात-रानो की मांदक 

गन्ध बिखर रही थी । इतने सब प्रसाधन एवं उपक्रम जुटाने के 
पदचात्‌ मैंने एकान्त पाकर उत्तंक को अपने पास बुला भेजा । 

“फिर क्या हुआ ?” विस्मय-विस्फारित नेत्रों से मदयन्ती 
ने भ्रहिल्या को देखा । 

“उत्तंक ने आ्राकर मेरे चरणों में मस्तक भुका दिया। 
उसकी हृष्टि ऊपर न उठी । मैंने कभी उसका स्पर्श नहीं किया 
था । पर उस क्षण जटाग्रों से शुष्क उसके शीश पर मैंने श्राशी- 
बाद का उपक्रम करते हुए हाथ फेरा । उत्तंक इसी प्रकार 
चकित होकर कुछ पीछे हट गये जैसे श्रकस्मात काला फर्णिधर 
हृष्टिगत हुआ हो । पर वे मौन रहे । मैंने कहा--उत्तंक, 
आ्राश्रम में सब प्रकार से शांति तो है ?' 

“उसने कहा--जी, आपके आशीर्वाद से और गुरु-कृपा 
से सब कार्य यथावत्‌ सम्पन्न हो रहे हैं ।' 

“तुम्हें अपना दायित्व भी ज्ञात हे न! 

“जब तक गुरु-कपा है, तब तक उसमें कोई त्रुटि श्रानी 
संभव कैसे हो सकती है 

“मैं जानती हैँ, तुम गुरु को शनुपस्थिति में उनके सभी 
कार्य पूर्ण करते हो। मैंने श्राज तुम्हें गुरु का एक गुरुतर 
दायित्व पूरा करने के लिए ही इस समय स्मरण किया हैं |” 

“आ्रापकी ग्राज्ञा मेरे लिए वेसी ही होगी, जेसी कि ईश्वर 
तुल्य स्वयं गुरुजी की । आप मुझे अपना अभीष्ट बताने में 
विलम्ब न करें । 

“उत्तंक, मैं ऋतुमती हैँं। गुरु के प्रवासकाल में उनके 
सभी कार पूरा करने का तुम्हारा ब्रत है। भ्रतः मेरा ऋतुकाल 

सफल कर यश के भागी बनो, उत्तंक । ऐसा सुअवसर बड़े 
सोभाग्य से प्राप्त होता है--पर देवि, मदयन्ती ! उत्तंक मेरी 
ग्रभिष्राय-युक्त बात सुनकर वेसे ही गभ्रचल रहे जैसे 
विध्वंसकारी प्रचरणड आंधी में कोई पर्वत ही रह सकता है। उनके 
मुख पर भय से स्वेदकरा भी न आये । गंभीर अ्विचलित स्वर 
में उन्होंने कहा--“आप मेरी माता हैं। आपकी आज्ञा होगी 
तो में इसी क्षण प्राणों को ऐसे ही त्याग दूंगा जैसे सर्प अपनी 
केंचुली उतार फेंकता है, परन्तु आपकी इस प्रमाद भरी आराज्ञा 
. को में सौ जन्मों में भी पूरा न कर सकूगा। क्षमा करें, भेरे 
परम हितेषी गुरुजी ने मुझ से एक अवसर पर कहा था-- 
_ वत्स ! गुरु ही यदि प्रमादवश कभी अकर्तव्य-कतंव्य 
का विचार छोड़, कुमार्गगामी हो जाय तो उसे भी दण्ड का 
भागी बनना पड़ता है । श्रतः माता जी, मेरी आपसे यही प्रार्थना 
है कि श्राप भी मेरे कल्याण के लिए मुभे कोई सुन्दर आशीर्वाद 
दीजिये ।! देवि मदयन्ती, उत्तंक को मैंने शाप का भी भय 
दिया और नाना प्रकार से संलाप द्वारा लुभाने की चेष्टा की, 
परन्तु, उन पर कोई प्रभाव नहीं हुआ, जैसे इ्याम बादल का 
निर्मेल आकाश पर कोई प्रभाव नहीं होता । वह वैसा ही 
अविचल रहा जैसे श्रजुन उर्वशी के सम्मुख रहा । पतिदेव 
ने उस समय प्रवास से लौटकर उत्तंक को ब्रह्म विद्या का 
आशीर्वाद देकर मानो स्वयं को हो क्ृतार्थ किया ।...” 
मदयन्ती रानी ने श्रभी तक उत्तंक के दर्शन नहीं किए 
थे। उसके मन में ऐसे महान जितेन्द्रिय मुनिकुमार का 
सान्निध्य प्राप्त करने का संकल्प उठा, कि तभी एक ब्रह्मचारी 

ने प्रवेश किया और अहिल्या जी के चरणों में मस्तक भुकाकर 
प्रणाम किया--“गुरुदेव की श्राज्ञा है, समारोह अब आरंभ ही 
हुपा चाहता है। कृपा कर श्रयोध्या की पुरायशी ला साम्राज्ञी 
सहित आप आ्ासन ग्रहण करें । यह संवाद मदयन्तो के लिए 
बड़ा सुखद प्रतीत हुआ । वह अहिल्या जी के साथ-साथ उस 
विशाल खुले मंच की ओर चल दीं, जहाँ ऊँचे सिहासनों की 
अग्रपंक्ति में उनके बैठने की व्यवस्था की गई थी । खुले मंच के 
सामने वाली भूमि क्रमश: ऊँची होती चली गई थी । उसी पर 
कुशा के आसन बिछाए सहस्रों पीतवसनधारी ब्रह्मचारी 
पंक्तिबद्ध हो शांतिपुर्वंक बैठे हुए थे । उनके बलिष्ठ हृष्ट-पुष्ट 
शरीरों पर पीत यज्ञोपवीत शोभा पा रहे थे । सबसे आगे वे 
पचास ब्रह्माचारी बैठे थे, जो श्राज समावतेन के पदचात्‌ गृहस्थ 
में लौट जाने वाले थे । उनके सुहृढ़ कन्धों में पीत उत्तरीय पड़े 
हुए थे। हल्की-हल्की घ्रूप सघन वृक्ष कंजों से छत-छंनकर 
उन पर आा रही थी, उसके कारण वहाँ का सारा वातावरण 
पीत प्रतिबिम्ब से ऐसा सुशोभित हुआ मानो वसन्‍्त का आरंभ 
ही हो। उनकी प्रसन्‍तता की आज कोई सीमा न थी, क्योंकि 
वे महामुनियों में श्रेष्ठ, श्रोत्रिय, ब्रह्मनिष्ठ वशिष्ठ जी के 
आशीर्वाद के साथ उस पुनीत आम्रतरु को चिकनी पत्तियां 
ग्रहण करने वाले थे जो श्री राम ने इस आश्चम की पुन: 
प्रतिष्ठा करने के लिए महामुुनि विश्वामित्र की आज्ञा से स्वयं 
अपने हाथों रोपा था ! 

नियत समय पर बेदिक मंत्रोच्चार होने लगा। उसी 
सस्वर वेद-पाठ के मध्य महाम्ुुनि गौतम की अ्गवानी स्वीकार 


समावर्तन समारोह ७५ 


करते हुए ज्ञानियों में श्रेष्ठ मुनि बशिष्ठ जी वहां पधारे । 
सबने खड़े होकर उनका अ्भिवादन किया । पावन मृगचर्म से 
आवेष्टित दिव्य आसनों पर जब वे दोनों महामुनि विराजे, उस 
समय समस्त वायुमण्डल में ब्रह्मचारियों का समवेत स्वर गूंज 
उठा--हरि ऊँ 
नमोः्स्त्वनन्ताय सहस्त्रमृ्तये, सहस्त्रपादाक्षिशिरोस्बाहवे । 
सहस्त्रताम्ने पुरुषाय शाइवते सहस्त्र कोटी युगधाररो नमः ॥ 
द गुरुब़ ह्यागुरुविष्णगुरुदेंवों महेश्वर: । 

गुर: साक्षात्पर ब्रह्म तस्मे श्री गुरुवे नमः ॥॥ 

ईइवरो गुरुरात्मेति मृति भेद विभागिने। 

व्योमवत्व्याप्तदेहाय दक्षिणामृर्तवे नमः ॥ 

मंत्रोच्चार के पश्चात्‌ ही वायुमएडल की स्तब्धता भंग 

करते हुए मंच का आवरणशा हटने पर ब्रह्मचारी कुमारहारित 
वाजश्रवस को भूमिका में उपस्थित हो गए। वे नचिकेता के 
पिता और वाजश्रवा के पुत्र थे । मंच पर उनके पाश्व में यज्ञ- 
वेदिका बनी हुई थी, जिसमें से सुगन्धित धुम उड़ रहा था। 
उनके समीप ही उनके दो सेवक खड़े थे और तेजस्वी पुत्र नचि- 
केता के रूप में स्वयं मुनि उत्तंक खड़े सब दर्शकों को आरकषित 
कर रहे थे । उनकी मुद्रा पर आइचर्य और उत्सुकता का भाव 
था । उसी क्षण वाजश्रवस ने अनुष्ठान में सफलता प्राप्त करने 
वाले यज्ञकर्ता की प्रसन्‍नता से कहा--..''वत्स नचिकेता ! हमारा 
कई मास से चला आ रहा विश्वजित यज्ञ ग्राज सम्पन्न हो गया । 
महामात्य * हमारी गौशाला से समस्त गौश्रों को यहाँ उपस्थित 
करो। उन्हें में सर्वश्रेष्ठ ब्राह्मणों को दक्षिणा में दान दे दूंगा । 

मैं ग्राशा करता हूँ, उनके सुन्दर विषाण स्वर्ण से अलंक़ृत किये 
जा चुके होंगे । 

अमात्य-- “हाँ, श्रीमान्‌ ! आपके कथन की ही प्रतीक्षा थी । 
गौएं यज्ञशाला तक पहुँच चुकी हैं ।* 

तब यज्ञशाला के समीप तक एक-एक गौ आने लगी और 
विश्वजित्‌ यज्ञ के कर्ता वाजश्रवस उन्हें श्रेष्ठ ब्राह्मणों को भेंट 
करने लगे । नचिकेता यह सब आ्राश्चयंवत्‌ देखते रहे । उनमें 
कुछ गौएं ऐसी भी थीं जो दुग्ध से हीन हो चुकी थीं, जिनकी 
प्रजनन शक्ति का ह्वास हो चुका था और वे इस योग्य भी नहीं 
रही थीं कि श्रपना चारा स्वयं खा सके। अश्रतः नचिकेता ने 
अपने पिता से विनयपूर्वक कहा--“हे तात ! ऐसी गौएं दान 
देने वाला दाता तो आनन्द से शून्य लोकों को ही प्राप्त होता 
है। फिर आपने अपने ऋत्विकों को ऐसी गौएं क्‍यों दान में 
हो हे. 

विश्वजित यज्ञ के अ्रभिमान से फूले हुए वाजश्रवसत को पुत्र 
का यह कथन बड़ा अ्रप्रिय और अपमानजनक प्रतीत हुआ । रुष्ट 
होकर वे बोले---“तू मेरे दान की निन्‍दा कर रहा है। नीच, 
में तुझे भी अभी मृत्यु को दे दूंगा । ' 

नचिकेता की भूमिका करने वाले उत्तंक मुनि की मुद्रा 'पर 
तब अनुताप का भाव उदय हुआ और वे मंच के एक किनारे पर 
गा एक बारगी सोचने लगे--“मेंने कभी ग्रधम वृत्ति से जीवन 
यापन नहीं किया । में सदेव मुक्त अ्रथवा मध्यम वृत्ति से चलने 
वाले पुत्रों और शिष्यों में श्रग्गगामी रहा हूँ, फिर पिता जी मुझे 
यमराज को क्‍यों सौंप देना चाहते हैं । पिता की बात पर सहसा 

विश्वास न कर नचिकेता ने प्रइन किया, “महात्मन्‌ ! कुल के 
पूर्व पुरुषों का आचरण देखकर ही मनुष्य को अपना व्यवहार 
मार्ग निश्चित करना चाहिए। उनका कथन मिथ्या नहीं होता था। 
संसार में मनुष्य खेती की भांति उत्पन्न होते हैं और उसी प्रकार 
काल को प्राप्त होते हैं। ञ्रत: आप असत्याचरण न करें और 
मुझे यमराज के पास भेजकर अपना कथन सत्य करें।” 

वाजश्रवस--*अ्रच्छा वत्स ! तू ठीक कहता है। मैं तुमे 
यमराज के पास भेजता हूँ। ईश्वर तेरा कल्याण करे |” 

यहाँ मंच पर फिर आवरण आ्रागधा । पहला हृदय समाप्त 
हुआ । दूसरे हृश्य में मंच पर यमलोक का हृश्य उपस्थित किया 
गया था। एक ओर दूरी का भान कराते हुए नरक की भाँकी 
दिखाई गई थी, जहाँ पापी नाना प्रकार की यातनाएँ भोग रहे 
थे | दूसरी ओर मंच के दाहिने किनारे पर स्वर्ग का हृश्य था, 
जहां पुरयात्मा अनेक प्रकार के सुख भोग रहे थे। श्रप्सराएँ 
उनकी सेवा कर रही थीं। इन दो हृश्यों के मध्य जिज्ञासु 
नचिकेता थका हुआ बैठा था । यम की पत्नियाँ उसकी सेवा में 
तत्यर थीं। पर वह मौन था । एक सेविका ने उससे कहा--- 
“ब्राह्मण-कुमार ! हमारे लोक के स्वामी प्रवास पर गए हैं । 
तीन दिवस पश्चात्‌ वे लौटेंगे । तब तक आप भोजन ग्रहण कर 
सुख-पूृर्वक रहो ।” 

“नहीं देवि ! में जिस प्रयोजन से आया हूँ, उसे पूर्ण किए 
बिना भोजन ग्रहण न करूँगा ।”! 

“ब्राह्मण-कुमार ! आपका क्या प्रयोजन है ?” 

“वह यमराज के सामर्थ्य से बाहर नहीं है। वे ही श्राकर 

उसे पुरा करेंगे । 

मंच पर आवरण श्राता है श्रौोर चला जाता है। श्रत्र 
पाश्वे में केवल स्वर्ग का ही हृश्य उपस्थित है। ब्राह्म॒ण-कुमार 
नचिकेता अ्रकेलि विचारमग्न बेठे हैं । सूर्य-पुत्र यमराज की. 
भूमिका में भव्यमूर्ति चिरकारी हाथ में जल लेकर श्राते हैं । 
नचिकेता से उन्होंने कहा, “ब्राह्मणा-कुमार ! में आ्रापको पाद् 
देने. के लिए ही यह जल लाया हूँ । कृपा कर इसे स्वीकार 
रत 

यमराज नचिकेता के पाद-प्रक्षालन के पश्चात्‌ पुछता है--- 
“आपने भोजन क्‍यों नहीं किया ब्रह्मन्‌। जिस घर में आकर 
अ्रतिथि भूखा रहता है, उसके तो समस्त यज्ञफल, पशु, पृत्र 
आ्रादि सभी कुछ नष्ट हो जाता है । ब्राह्मण-कुमार ! आप मेरे 
पूज्य श्रतिथि हैं । मेरी पूजा स्वीकार कीजिये । 

यमराज तब विधिवत्‌ नचिकेता की पूजा करते हैं । तद- 
नन्तर उन्होंने कहा, “पृज्यवर ! आप तीन रात्रि मेरे घर में 
बिना भोजन किये रहे हैं। अतः आप मुझ से एक रात्रि का एक 
के अनुसार तीन वर मांगने के अ्रधिकारी हैं | 

नचिकेता प्रसन्‍न हो अपने स्थान से उठ खड़े होते हैं । 
विनीत स्वर में वे कहने लगे--“विवस्वान-पुत्र यम ! प्रथम 
वर तो में आपसे यह मांगता हूँ कि मेरे पिता मेरे प्रति अ्रपना 
क्रोध त्याग कर शांत संकल्प हो जाएं। और जब में यहां से 
लौटकर जाऊं तो वह मुझे पहचान कर ही सम्भाषण करें।”. 

यम---/नचिकेता ! तेरी पितृ-भक्ति से में सन्तुष्ट हूं । यद्यपि 
यहाँ से लौट कर जाने वाले को पूर्व रूप में ही कोई नहीं 


१ 

पहचानता, पर वाजश्रवस्॒ तुके पहचान कर पू्वबत्‌ अपना 
लेंगे । । 

नचिक्रेता ने हाथ जोड़कर दूसरा वर मांगा---' है यम राज, 
मुझे उस श्रग्ति का उपदेश कीजिये जिसके द्वारा मनुष्य शोका- 
तीत होकर, मानसिक दुःखों से छुटकारा पाकर स्वर्गलोक में 
आनन्द भोगता है । यही मेरा दूसरा वर है ।” 

बुद्धि को समाहित कर नचिकेता ने यमराज से बुद्धिमान 
पुरुषों को बुद्धि-रूपी गृहा में स्थित, स्वर्गलोक रूपी फल की 
प्राप्ति का साधन तथा विराद रूप से जिसमें यह जग-प्रतिष्ठित 
है, उस अग्नि की महिमा का श्रवण किया । नचिकेता को 
बुद्धि-परीक्षा से यों किचित्‌ सन्तुष्ट होकर यम ने कहा--“मैं 
तुम पर प्रसन्न हुआ हूँ, ब्राह्म॒ग-कुमार ! तीन वरों के श्रतिरिक्त 
में तुके एक वर और भी देता हूँ। यह अग्नि तेरे नाम से 
'त्रिणाचिकेत' जानी जायेगी और इसका चयन करने वाला 
पुरुष स्वर्ग-प्राप्ति से भी बढ़कर ब्रह्माग्लोक को प्राप्त कर 
लेगा ।” 

“समभा, गुरुदेव ! त्रिण।चिकेत से आपका तात्पय माता- 
पिता-श्राचाय से शिक्षित होने से है, अथवा वेद, स्मृति और 
शिष्ट पुरुषों से शिक्षित होने से है । अथवा यज्ञ, अध्ययन और 
दान का निर्वाह करने वाला भी मृत्यु को तर जायेगा अ्रथवा 
प्रत्यक्ष, अनुमान और ग्रागम आदि प्रमाणों से शुद्धि प्राप्त कर 
मनुष्य शोक से तर जायेगा । 

(मंच पर तब इन तीन-तीन अग्नियों के प्रतीक आते हैं, 
और श्रहृश्य हो जाते हैं।) 

“बहुत सुन्दर, नचिकेता ! स्वर्ग प्राप्त करने वाली अग्नि 
को तूने जान लिया है । अब अपना तीसरा वर मांग । अन्यथा 
में तेरा ऋणी रह जाऊँगा ।” 

नचिकेता ने अब अपना विद्येष प्रयोजन स्पष्ट शब्दों में 
बताते हुए कहा--“यमराज ! मुत्यु को प्राप्त हुए मनुष्य के 
सम्बन्ध में कुछ लोगों को संशय है--'वह नहीं रहता”, कुछ 
प्राणियों का कथन है--'रहता है।” अश्रत:ः आप इस रहस्य 
को मुझ पर प्रकट करें कि वस्तुस्थिति क्‍या है । यही मेरा 
तीसरा वर है ।” 

यमराज--(किचित घबरा कर) यह यूढ़ विषय है । इसके 
सम्बन्ध में देवताओं को भी संदेह है | श्रतः तू यह न पूछ। और 
कोई वर मांग ले । 

नचिकेता--हे मृत्यु ! जो जानने में सुगम नहीं है, वही 
मेरा अभीष्ट है | ग्रतः श्राप इसी रहस्य का उपदेश कीजिये । 
मेरी पात्रता पर संदेह न करें । 

यम--(मंच पर सहसा उपस्थित हुए कुछ कुमारों की 
ओर संकेत करके) वत्स ! तू सौ-सौ वर्ष की आयु वाले पूत्र, पौत्र 
मुभसे ले ले, पर यह प्रशइन न पूछ, कोई भी अन्य वर मांग ले। 

नचिकेता---है यमराज, सारा सत्याचरण आपसे ही 
नियंत्रित है, अतः तीसरे वर के सम्बन्ध में मुझे पथ-अ्रष्ट न 
करें । 

(मंच से वे कुमार अहृश्य हो जाते हैं और कुछ हाथी, 
घोड़े, गो वहाँ ञ्रा जाते हैं। यमराज उन्हीं को लक्ष्य करके कहते 
हैं)--बाह्यण-कुमार, में तुम्हें ग्नेक बलवान्‌ हाथी, और वायु 

से भी द्र तगामी ग्रवव और स्वस्थ वत्सोंवाली सहस्र गौएँ प्रदान 
करता हूँ। तू तीसरा वर और कोई ही मांग ले । 

नचिकेता उसी हढ़ स्वर से कहता है--सूर्य-पुत्र ! आप 
जानते हैं, आ्रापके पिता ने जो अपने उदय और अस्त से काल 
का निर्णाय किया है, उस महाकाल में ये सभी पदार्थ नष्ट हो 
जाने वाले हैं । (मंच पर सूर्य का प्रकाश और अंधकार बताने 
के लिये एक विशाल अग्नि पिंड मंच के आकाश में एक ओर 
से दूसरी ओर जाता दिखाई देता है। अश्व, हाथी, गौ अहृश्य 
हो जाते हैं ।) 

यम ने फिर मंच पर उपस्थित अनेक सुन्दर रमणियों की 
ओर संकेत करते हुए कहा--ब्राह्मण-कुमार ! तू इन्हें श्रंगी कार 
कर | पृथ्वी पर तेरा चिरस्थायी राज्य हो । तू जितने वर्ष चाहे 
उतने ही वर्षों तक जिए और तू मुझ सत्यसंकल्प देवता के 
वरदान से देवी एवं मानुषी सभी कामनाश्रों को इच्छापूर्वक 
भोगने वाला हो । पर अपने तीसरे वर के लिए मुझे विवश न 
कर । (तभी रमणियां मंच पर नृत्य कर उठती हैं) 

नचिकेता--यम देवता ! आपके सारे भोगों के सम्बन्ध में 
यही शंका है कि वे कल रहेंगे या नहीं । श्रापका नृत्य-गान 
आपके ही पास रहे इन्द्रियों को जीर्णा करने वाले इन भोगों 
में मेरा क्या प्रयोजन ! मनुष्य धन से तृप्त नहीं किया जा 
सकता ओर जब तक श्राप का शासन रहेगा, तब तक मैं जीवित 
भी रहूँगा। आपके दशशनों का फलरूप, धन भी मुभे प्राप्त हो 
ही जायेगा । मुझे तो आप तीसरे वर का दान दीजिये ही । 
में और कोई वर आप से नहीं मांगता ।” (मंच पर फिर 

दोनों ही रह जाते हैं ।) 

यम--वत्स ! तू परीक्षा में सफल हुआ । तुझे संसार के 
मूल्यवान्‌ दिखाई देने वाले भोग नहीं लुभा सकते। में तुभे श्र य 
का उपदेश करूँगा । जो लोग भोग-पदार्थों में लिप्त हैं, वे उस 
श्रंधे मनुष्य की तरह हैं, जो अंधे की ही लकड़ी का सहारा लेकर 
चलते हैं। जो इसी लोक को सब कुछ मानते हैं, जिनकी दृष्टि 
में और कोई लोक ही नहीं, वे ही बारंबार मुझे प्राप्त होते हैं । 

तचिकेता--सूर्य-पुत्र ! में यही तो जानना चाहता हैं कि 
वे कौन हैं, जो आपको प्राप्त करते हैं, क्या यह शरीर ? क्‍्यां 
शरीर मरता है या गब्ात्मा ? 

यम--ब्राह्मण-कुमार : आत्मा न तो मरता है, न मारता 
है। शरीर ही नष्ट होते हैं, आत्मा नहीं। वत्स, इसे जानने का 
एक ही उपाय है । समस्त वेदों में इसी का वर्णन है, सब साधक 
इसी के लिये ब्रह्मचर्य का पालन करते हैं। सारे तपों का भी 
यही फल है, वह पद है 'ऊंँ । यह पद हो “ब्रह्म है, यही अक्षर" 
है, जो इस अक्षर को जानकर किसी पदार्थ की इच्छा करता 
है, वह उसे अभ्रवश्य प्राप्त कर लेता है। वत्स, जिसने अपनी 
इन्द्रियां शान्त कर लीं, वही इस पद को पा लेता है । यह 
अ्मरत्व देने वाला है । 

नचिकेता--समभा, गुरुदेव ! बहिम्रु ख इंद्रियों से मनुष्य 
संसार की ओर जाता है और श्रन्तमु ख इंद्वियां ब्रह्द की ओर 
ले जाने वाली हैं । द 

यमराज---(मंच पर अंधेरा छा जाने पर पृष्ठ भाग में 
छाया रूप दिखने वाले रथ की ओर संकेत करके कहता है)-- 

ब्राह्मग-कुमार / इस शरीर को रथ मानो । आत्मा ही इसमें 
रथी श्र बुद्धि सारथी है । और लगाम है मत, हमारा मन ! 
मन ही मनुष्य को बांधता है और मन ही मक्ति को दिलाने 
वाला है । विषयों में आ्रासक्त मन ही बंधन का कारण है और 
विषयों से दूर रहने वाला मत मुक्ति-प्रदाता है । 

धीरे-धीरे मंच पर प्रकाश होने के साथ-साथ 'छाया-रथ' 
अ्रदृश्य हो जाता है श्रौर नचिकेता यमराज के चरणों में नत 
होकर कहता है--“में कृतक्ृत्य हुआ । आपकी कृपा अमरत्व 
देने वाली है । 

यमराज उसे आशीर्वाद देते हुए कहते हैं--ब्राह्मरा-कुमार ! 
तू ब्रह्म भाव को प्राप्त हो गया। तू काम और अविद्या से 
रहित हो गया । द 

शर्न:-शने: मंच पर सब कुछ अहश्य हो गया और पाश्वे 
में फंलते हुए सूर्य-प्रकाश के मध्य केवल समाधिस्थ नचिकेता 
सिद्धासन में बेठे हृष्टिगत हुए । मन्द मधुर ध्वनि में मन्त्र 
गजने लगा-- 

न तत्र सूर्यो भाति न चन्द्र तारक 

नेमा विद्यती भान्ति कुतोउ्यमग्नि । 
 तमेव भान्तमनुभाति सर्वम्‌ 
तस्य भासा सर्वेमिदं विभाति ॥ 

मंत्र की समाप्ति के साथ-साथ मंच पर सूर्य का प्रकाश 
प्रचंड होता गया और समाप्ति-तुचक आवरण आ रहा। 
उत्तंक और चिरकारी पर सुन्दर अभिनय के लिए “साध्रुवाद” 
को वर्षा होने लगी । दर्शकों को ऐसा प्रतोत हुआ मानो उत्तंक 

नहीं, साक्षात्‌ नचिकेता ही स्वयं मंच पर आ गये हों । इसके 
पश्चात्‌ ही गौतम जी ने मंच पर आकर महामुनि वशिष्ठ जी 
को भी वहीं श्रामन्त्रित किया और अपनी दाहिनी श्रोर उच्च 
सिंहासन पर आसीन होने का गौरव प्रदान किया । गौतम 
जी की प्रा्थना पर उन्होंने विशिष्ट समावतंन समारोह के 
उपलक्ष्य में अ्रपना भाषण आरंभ करने से पूर्व कहा-- मुझे 
राज नाटिका के निर्देशक के रूप में मुनि उत्तंक ने बहुत 
प्रभावित किया है। उनके तप की प्रशंसा मैंने श्रनेक विश्वस्त 
जनों से सुनी है। इस समय तो उनके निर्देशन और अ्रभिनय की 
श्रेष्ठता के लिए मैं अपने हस्ताक्षरों से युक्त “योग-वशिष्ठ” 
की हस्तलिखित प्रति भेंट करता हूँ। बेटा उत्तंक, इसे ग्रहण 
करो ।” 

मंच के निकट आकर भव्य मूर्ति उत्तंक ने नत मस्तक हो 
दोनों मुनियों को दंडवत्‌ प्रणाम किया और गौतम जी का 
संकेत पाकर वह अनुपम भेंट स्वीकार की । तत्पश्चात्‌ महाम्रुनि 
वशिष्ठ जी ने स्नातकों को सम्बोधित करके कहा---“प्रिय 
ब्रह्मचारियो ! आज बड़े हर्ष का विषय है कि आप में से कुछ 
सत्यान्वेषी इस विख्यात आश्रम से आ्रात्मविकास की आ्राह्नाद- 
कारी शिक्षा प्राप्त कर गृहस्थ में प्रवेश करेंगे । अभी-गअ्रभी 
आपने यमराज-नचिकेता की जिस भूमिका का अ्रभिनव देखा 
उसमें भी ब्रह्मचर्य की महिमा स्पष्ट हो गई । इन तपोवनों में 
रहकर आप ब्रह्मचरयं धारण करते हैं। श्रर्थात्‌ ब्रह्म-प्राप्ति के 
लक्ष्य में अपने को सुस्थिर करते हैं। यहाँ से लौटकर गृहस्थ में 
भी आप शास्त्रानुसार अपने वेवाहिक जीवन में भी ब्रह्मचर्य- 


समावतेंन समारोह प्र 


पूर्वक साधना करते हैं | यहाँ श्रापके जीवन के ग्रारंभिक काल 
में ऐसे सुन्दर संस्कार डाल दिए जाते हैं, कि झ्राप सम्पूर्ण 
जीवन संयम-नियमपूर्वक यापत्‌ करें और सृखपूर्वक 
अपने परम्‌ लक्ष्य को प्राप्त करें । भगवान्‌ ऋक्ृष्ण ने 
कहा है--यदिच्छन्तो ब्रह्मचर्य चरन्ति । परमात्मा की प्राप्ति 
के इच्छुक ब्रह्मचय का पालन करते हैं। आपने यहाँ रहकर 
तप को वृद्धि के लिए समस्त इंद्रियों को वश में रखा है। बाहर- 
भीतर से बुद्ध होकर देव, ऋषि और पितरों के निमित्त तपंण 
किया है, वन से अरणियां लाकर हवन-यज्ञ किया है । 

“यज्ञ को महत्ता आप जानते हैं । यज्ञ से देवता प्रसन्‍त होते 
हैं। वे प्रसन्‍नहोकर प्रजा की उन्नति करते हैं। यज्ञ से प्रसन्‍न हुए 
देवता प्रिय भोभों को प्रदान करते हैं श्रौर उनके दिये हुए भोगों 
में से जो देवता का भ्रंश निकाले बिना ही उनका भोग करता 
है, वह तो तस्कर है। यज्ञ से बचे हुए श्रेष्ठ श्रन्न का भक्षण 
करने वाला गृहस्थ ही पुण्य का भागी होता है । 

“प्रिय शिष्यो ! इस यज्ञ के भी कई प्रकार हैं । जो स्र्‌वा 
को ब्रह्म मानकर, हवन करने योग्य द्रव्य को भी ब्रह्म मानकर, 
श्रग्नि को ब्रह्म मानते हुए उसमें उसका हवन करता है, वह 
ब्रह्म रूप कर्म में समाधिस्थ हुगआ्ना ब्रह्म को ही प्राप्त होता है। 
जो देवताग्रों के पूजन रूपी यज्ञ को करते हैं वे देवताग्रों को 
प्राप्त होते हैं और जो इन्द्रियों को संयम रूप अग्नि में हवन 
करते हैं वे विषयों को ग्रहण करते हुए भी भस्म रूप करते हैं। 
इसी प्रकार लोक-सेवा में द्रव्य का व्यय करना भी एक प्रकार 
का यज्ञ है, अहिसा श्रादि से युक्त होकर बहुत से साधक नाम- 

जप या शास्त्रों का अ्रध्ययन रूप ज्ञान यज्ञ करते हैं, इससे भी 
भगवत्-प्राप्ति होती है। अरष्टांग योग रूप यज्ञ भी एक 
कठिन यज्ञ है। पर ब्रह्मचारियो ! सर्वश्रेष्ठ तो स्वधर्म पालन 
रूप यज्ञ है। स्वधर्मे निधनं श्रेयः ! ब्राह्मण, क्षत्रिय और 
वेश्य वर्णों के धर्मों की आपने यहाँ पूर्ण जानकारी प्राप्त 
की है, हम आपको अपनी ही नगरी के समीप घटित हुआ एक 
सत्य हृष्टांत बताते हैं, जिससे आपकी स्वधर्म पालन में निष्ठा 
हो । प्राचीन समय में कौशिक नाम के एक ब्राह्मण-कुमार ने 
_ महान तप किया । वे वर्षों, भूख-प्यास को जीतकर एक वृक्ष के 
नीचे समाधि लगाए बेठे रहे । जिस समय उनकी समाधि खुली, 
वे आकाश की ओर देख रहे थे। तभी ऊपर वृक्ष पर बेठी एक 
नन्‍हीं चिड़िया ने उन पर बीट कर दी | तपस्त्री क्रोध के 
मारे आग बबूला हो गए और उस तुच्छ पक्षी को क्रोध भरी 
इृष्टि फेंक कर ही भस्म कर दिया। अपने को सिद्ध मानकर वे 
अभिमान से मध्ुकरी के लिए नगर की ओर चले । संयोग से 
उन्होंने जिस गृहस्थ के श्रागे खड़े होकर याचना की, वहाँ पति- 
व्रता गृहिणी अपने पति को भोजन करा रही थी। उसने 
विनम्रता से कहा--“महाराज ! प्रतीक्षा कीजिए, में अ्रभी 
आती हूँ ।' 

“उन तपस्वी को द्वार पर खड़े-खड़े कुछ समय बीत गया 
तो वह पुनः खिन्‍न होकर क्रोध को प्राप्त हुए । भला वह अपने 
धर्म में भली प्रकार से स्थित १तिव्रता पति को खाना खिलाते- 
खिलाते बीच में ही केसे उठ आती ? तो प्यारे ब्रह्मचारियों ! 
जब पति को भोजन कराने के उपरान्त वह पतिव्रता बाहर 

आई तो उसके अन्न की उपेक्षा कर वह भ्रभिमानी तपस्वी क्रोध 
और दरपे से उसे आँखें फाड़कर देखने लगे। स्त्री ने शांत भाव 
से कहा--'महा राज ! मैं वह चिड़िया नहीं हैं, जो आपको आँखें 
देखकर जल जाऊँगी | आप कृपा कर यह भोजन स्वीकार 
करें| में पति-सेवा में रत थी, इसी कारण विलम्ब हुआना ।! 

“अब तो उन दम्भी तपस्वी का दर्प विगलित हो गया । 
वह सहम गये और पद्चात्ताप के स्वर में कहने लगे--.'देवि ! 

आप धन्य हैं । आपने बिना बताए यह चिड़िया वाली बात किस 
. श्रकः*र जान ली ? पतिव्रता बोली--'महाराज ! इसमें आश्चर्य 

क्या है ! मैं अपने धर्म का निष्ठापू्वंक पालन करती हूँ । इसी 
कारण मेंने आपके हृदय का भाव जान लिया ।' 

“ देवि ! आप मेरे लिए माता तुल्य हैं---कौशिक ब्रह्म 
चारी ने अ्रपने विवेक को जगाने की चेष्टा करते हुए कहा-- 
आप मुझे उस स्वधर्म पालन रूप धर्म का उपदेश करें जिससे 
आपको यह अपूबव शक्त प्राप्त हुई है ।' 

“तब उस महिला ने तपसवी से कहा--आरप कृपा कर 
मिथिलापुरी में जायें, वहाँ धर्म व्याध नामक कसाई आपको धर्म 
का उपदेश करंगे ।” 

“कसाई ” का नाम सुनकर तपस्वी के श्राइचर्य का ठिकाना 
न रहा । पर विवश होकर उन्हें जाना ही पड़ा | मिथिला 
पहुँच कर उन तपस्वी ने देखा कि वह कसाई तो दूकान पर 
बेठा हुआ मांस काट और बेच रहा है । यह देखकर उन्हें उसके 
पास जाने में भी संकोच हुआ । परन्तु, उसी समय एक और 

“चमत्कार हुआ । उस कसाई ने उन तपस्वी-कुमार को स्वयं ही 

पुकारा-- आइये ! ब्रह्मचारी जी ! आपको ही उस पतिक्रता 
नारी ने मेरे पास भेजा हे न ?” 

“तपस्वी कैसे मना कर सकता था ? उसे अब कसाई के 
कथनानुसार दूकान पर ही नाक-भौं सिकोड़कर तब तक प्रतीक्षा 
करनी पड़ी जब तक कि दूृकान बन्द करने का समय नहीं हुग्ना । 
घर आकर भी कसाई ने यद्यपि उन्हें श्रासन देकर बेठा दिया, 
तथापि कोई वार्तालाप न कर वह अपने बूढ़े पिता की सेवा में 
लग गया और स्नान आदि से निवृत्त हो उसने भगवान्‌ का 
स्मरण भी किया। तब उसने तपस्वी-कुमार से वार्तालाप 
किया । उन्हें उस वृद्ध कसाई ने बताया कि मेरे पिता अत्यन्त 
वृद्ध हैं, में घर श्राकर पहले इनकी सेवा करता हूँ । यही मेरा 
धर्म है । कसाई का व्यवसाय तो मुझे पैतृक व्यवसाय के रूप 
में प्राप्त हुआ है । भ्रत: मैं इसे बिना किसी आरसक्त के पूर्ण 
करता हूँ । किसी भी प्राणी से द्रोह न करके जीविका चलाना 
ही श्रेष्ठ धर्म है। जो सब जीवों का सुहृह होता है, वही वास्तव 
में धरम को जानते हुए मन-वाणी, कर्म से सब का हित करता 
है। जो वृद्ध हैं, पुत्र और पौन्रों से युक्त हें, शास्त्र के अनुसार 
ग्राचरण करते हैं, उन महात्माश्रों के अनुसार में भी रहता 
हैं। जैसे वृद्ध रोगी और दुर्बेल मनुष्य भोगों की स्पृहा नहीं 
रखते उसी प्रकार मेरा मन भो भोगों के प्रति उदासीन है। 
तपस्वी-कुमार, जो कटु वचन बोलने वाला और दूसरों को 
भयंकर दरड देने वाला है वह तो सदेव मृत्यु के भय से आक्रान्त 
रहता है । ऐसा कहकर अन्त में उस कसाई ने तपस्वी-कुमार 
से कहा--जो मुझे मारता है, ओर जो मेरी प्रशंसा करता है, 

वे दोनों ही मेरे लिए समान हैं। बुद्धिमान पुरुष ऐसे ही धर्म की 
प्रशंसा करते हैं । यति भी इसका सेवन करते हैं । धर्मात्मा भी 
सदा इसी धर्म का अनुष्ठान करते हें । इस प्रकार स्वधर्म पालन 
की महान्‌ महिमा सुनकर उन. तरुण तपस्वी का अभिमान ही नहीं 
छूट गया, प्रत्युत्‌ वे भली प्रकार धर्म में प्रतिष्ठित हो गए । इस 
प्रकार प्रिय युवकों ! श्राप भी जो गृहस्थाश्रम में जा रहे हैं, 
ओर जो नहीं जा रहे हें, वे भी, इस सूक्ष्म धर्मंगति को भली 
प्रकार समभ कर धारणा करें। 

“गृहस्थाश्रम शेष चारों आश्रमों का मेरुदण्ड है। हमारी 
संस्कृति त्याग से भोग में लाकर त्याग में ही परिणति प्राप्त 
करती है। हमारे यहाँ भोगों का संचय भी अपने लिए नहीं, 
अन्य के लिए होता है | यही श्रष्ठ धर्म है। धन के लोभी 
ग्रहस्थ को किसी कर्म का अनुष्ठान नहीं करना चाहिये। स्वधर्म 
पालन करने वाले ग्रहस्थ को विष्णु-लोक के सहश उत्तम लोकों 
की प्राप्ति होती है । वह जितेन्द्रिय महात्माग्रों को मिलने वाली 
गति पा लेता है। प्यारे स्नातको ! यही नहीं, यह उदार चित्त 
वाले ग्ृहस्थ रमणीय स्वर्ग-लोक की प्राप्ति करते हैं । ब्रह्मा जी 
ने गृहस्थाश्रम को ही स्वगं-लोक की प्राप्ति का साधन बताया 
है । श्रत: आप उत्साहपूर्वक अपने धर्मा का पालन करें । अपने 
धर्म में उत्साह कभी न छोड़ें, क्योंकि उत्साह से बढ़कर कोई 
बल नहीं है । उत्साही जीव के लिए संसार में कुछ दुलेभ नहीं 
है । उसका प्रत्येक कार्य सफ़ल होता है ।” क्‍ 

अन्त में वशिष्ठ जी ने कहा--“कल्याण के भागी ब्रह्म- 
चारियो ! में ग्रापको सभी वर्णों के ब्रिए समान रूप से वर्शित 

नौ धर्म बताता हूँ, वे हैं--अ्रक्रोध, सत्यभाषण, धन को 
बॉटकर भोगना, क्षमा, अपनी ही धर्मंपत्नी से पुत्रादि प्राप्त 
करना, श्रद्रोह, सरलता, शौच और स्वधर्म पालन । ब्राह्मण 
का धर्म है कि वे इन्द्रिय दमन, स्वाध्याय श्र दया का आचरण 
कभी न त्यागे, क्षत्रिय के लिए यही अ्रभीष्ट है कि वह दान 
करे, पर माँगे नहीं । यज्ञ करे, पर कराये नहीं । वेदादि पढ़ें, 
पर उनका अध्ययन न कराये। युद्ध भी क्षत्रिय के लिए 
निःश्रेयस का साधन है। उसका युद्ध भी धर्मोपार्जज के लिए होना 
चाहिये । वेश्य का प्रधान धर्म है, दान, अध्ययन, यज्ञ और 
पवित्र साधनों से धनोपार्जन करना । वह सावधानी से पश्चु- 
पालन भी करे । इस प्रकार, स्‍्नातकों ! आप अपने-अपने धर्म 
का अनुष्ठान करते हुए क्रमशः गृहस्थ, वानप्रस्थ और संन्यास 
का पालन करें और इस जीवन की परम साधना का फल 
पाएँ । यश्ञ और कल्याण के भागी हों। अब मेरे साथ आप 
सभी इस शांति मंत्र का उच्चारण करें--ग्रोम्‌ सह नाववतु । 
सह नो भुनक्तु | सहवीर्य करवा वहै । तेजस्विनावधीतमस्तु । मा 
विद्विषावहै । श्रोम्‌ शान्ति: शान्ति: शान्ति: !”' 

शान्ति पाठ के उपरान्त कुमारहारित और चिरकारी 
उपाधि प्राप्त करने वाले पचास शिष्यों को बारी-बारी बुलाते 
गए और महाम्ुुनि वशिष्ठ जी उन्हें श्री राम द्वारा रोपे गए 


१. वह परमात्मा हम श्राचायं और शिष्य दोनों की रक्षा करें। 
हम दोनों का साथ-साथ पालन करें। हम साथ-साथ विद्या सम्बन्धी 
सामथ्यं प्राप्त करें । हम दोनों का पढ़ा हुआ तेजस्वी हो । हम द्वेष न 
करें । त्रिविध ताप शान्त हों । 

पवित्र झाम्र वृक्ष के नृतन किसलयों के साथ-साथ मिथिला के 
प्रसिद्ध पाट से निर्मित पीत वर्ण के वे उत्तरीय भी देते गए जो 
रानी मदयन्ती अपने साथ लाई थीं । समस्त स्नातकों में सबसे 
अधिक साधुवाद के भागी मुनि उत्तंक ही हुए, जो इस वर्ष 
यजुवंदीय शाखा को छहों श्रंगों और कला सहित गध्ययन करके 
श्रोत्रिय हुए थे। आ्राश्वम के सबसे पुराने शिष्य होने के नाते भी 
उन्होंने हीरक जर्यन्ती का सर्वोच्च सम्मान प्राप्त किया था । 
तुमुल हषंध्वनि के बीच उन्होंने श्रत्यन्त विनम्र भाव से स्वयं 
गौतम मुनि के कराठ में शोभा पाने वाला उत्तरीय महा मुनि 
वशिष्ठ जी के हाथों से ग्रहण किया । ऐसा विशेषानुग्रह प्राप्त 
कर भी उनके मुख पर हषं का कोई विश्ञेष चिह्न दृष्टिगत नहीं 
हुआ । अनेक नदियों का जल प्राप्त कर सिन्धु को जैसे श्रपनी 
मर्यादा छोड़ते नहीं देखा जाता, वैसे ही अ्रनेक विद्याओ्रों की 
उपलब्धि से उत्तंक मुनि का अहंकार भी पूव॑वत्‌ शून्य ही रहा। 
उनको उस समय की निविकार मुद्रा का सबसे गहन प्रभाव 
किसी पर पड़ा तो वह अयोध्या की साम्राज्ञी मदयन्ती पर । 


अमिशाप-अगिनि 


रानी मदयन्ती अहिल्या जी से विदा लेकर लौट आई ॥ 
गौतम मुनि के तपोवन से वापस आने के लिए उनका मन नहीं 
करता था। पर मुनि वशिष्ठ जी को अयोध्या लौटकंर एक 
श्रनुष्ठान का आयोजन करना था ! अतः वे ज्ञानश्रेष्ठ मुनि वहां 
अधिक न ठहर सके । रानी मदयन्ती ने अहिल्या जी से आज्ञा 
ली और भारी मन से स्वदेश के लिए प्रस्थान किया। प्रस्थान 
के समय रानी मदयन्ती को अहिल्या जी ने एक अनुपम भेंट 
दी । वह थी एक सारिका । मधुपुष्पा ने उसे पाल-पोस कर 
बड़ा किया था। वह प्रातः-संध्या मंत्रोच्चारण तो करती ही 
थी, पर उसकी बड़ी विशेषता यह थी कि वह किसी भी 

छुदमवेषधारी मनुष्य या दानव का रहस्य खोल देती थी । 
उसके भय से कोई भी तस्कर अथवा मायावी मुनि के आश्रम 
में नहीं श्रा पाता था । वास्तव में इन्द्र की धुष्टता के पद्चातु 
ही उस आश्रम में इस सुन्दर पक्षी का लालन-पोषणा हुग्ना था 
और मधुपुष्पा का उस पर लगभग वेसा ही स्नेह था जैसे ऋव- 
पालिता शकुन्तला का हरिण-शावक में प्रसिद्ध था। अहिल्या 
जी ने वह सारिका जब मदयन्ती को भेंट में दी तो मध्ृपुष्पा 
की आँखों में अ्श्नु आ गए । मदयन्ती जी के देखते-देखते उस 
सारिका की भी नन्‍्हीं श्रांखों के लाल-पीत डोरों की सीमा 
तोड़कर अश्रु-प्रवाह हो चला । उस समय उनका हृदय सारिका 
के इस प्रगाढ़ स्नेह से हिल गया और वह अ्रहिलया जी से बोलीं--- 
“ग्राप यही समझे कि मुझे आपकी क्ृपा सदेव प्राप्त रहेगी । 
अतः आश्रम के ही पवित्र वायुमणडल में स्वच्छुन्द विहार करने 
वाली इस सौभाग्यशालिनी मैंना को आप यहीं रखें। वहाँ 
जाकर तो यह ऐसी ही हो जायगी, जेसे मानसरोवर की राज- 
हंसिनी किसी राजप्रासाद के कृत्रिम जलाशय में आकर उदास 
चित्त रहती है ।” 

पर अहिल्या जी नहीं मानीं । उन्होंने उत्तंक मुनि को 
बुलाया । वह सारिका उनसे ही विद्या ग्रहण कर सब पक्षियों 
में विशिष्ट हुई थी । उत्तंक जी ने उसे स्नेह से अपनी अंजलि 
में ले ओठों से पुचकार लिया । उसकी आँखों के समीप मुँह 
लगाकर उन्होंने ऐसा उपक्रम किया मानो उसके कान में 
कुछ कह रहे हों । उसी समय वह मेना उत्तंक मुनि के हाथ में 
से फ्दककर रानी मदयन्ती के पीछे खड़ी उनकी एक परि- 


९४ के मण्मय कुण्डले 


चारिका के हाथ पर जा बेठी और पंख फुलाकर कहने लगी---- 
“में अब अयोध्या जाऊँगी, मैं अयोध्या जाऊँगी, माता जी 
प्रणाम, उत्तक जी प्रणाम । और फिर उसने मानवीय स्नेह 
से ही दो बार पुकारा--“मधुपुष्पा ! मधुपुष्पा !”” 

मूनि वशिष्ठ जी और गौतम जी भी उस समय सारिका 
को यह शिष्टता देखकर चकित रह गए। रानी मदयन्ती 
तपोवन के सुखी, त्यागमय जीवन का विचार करते-करते लौट 
श्राई। मार्ग में उसने गुरु वशिष्ठ जी से प्रार्थना की---“महामने ! 
आप समस्त शास्त्रों के ज्ञाता हैं । धर्म से बढ़कर कोई भी इस 
संसार में सहायक नहीं है, यह मैंने आप से ही भली प्रकार 
श्रवरा किया है । मेरी रुचि धर्म-शास्त्र का श्रवण करने में है। 
आप क्ृपाकर अपने किसी परम विद्वान्‌ और धर्म की सूक्ष्म-गति 
जानने वाले शिष्य को मुझे धर्म-इतिहास श्रवण कराने के कार्य 
में नियत करें तो श्रापकी महती कृपा होगी ।” 

वशिष्ठ जी ने कहा--“देवि, तुम धन्य हो, जो अपने 
हृदय में पवित्र संस्कार लेकर लौट रही हो। सचमग्रुच, जिस 
प्रकार चन्दनवन के निकट जाने वाले को न चाहने पर भी 
शीतलता प्राप्त होती है, उसो भाँति मुनियों का समागम करने 
वाला प्राणी भी ग्रनायास कल्याण का मार्ग पा लेता है । देवि ! 
मेरे शिष्यों में धर्मत्रत नाम के शिष्य ने बहुत दिनों तक गुरु- 
सेवा को है। वह वेद-वेदांगों में निष्णात, धर्म की सूक्ष्म गति 
जानने वाले हैं। इसी भ्रभिप्राय से मैंने उनका नाम धर्मंत्रत 
रखा है। में उन्हें ही इस कार्य में रत करूँगा । वे सर्वथा इसी 
योग्य हैं कि श्रापकी धर्म विषयक जिज्ञासा का समाधान करें ।” 


अभिशाप-श्रगरिन श्प्‌ 


रानी मदयन्ती को इच्छा थी कि धर्मव्रत जब अपराह्न में 
शास्त्रोपदेश करने आने लगेंगे तो उसके पति राजा सौदास भी 
धर्म-ज्ञान का श्रवण कर कल्याण के भागी बन सकेंगे । पर 
जिस प्रकार विष्ठा मूह में दबाने वाले भश्रमर को कंज वन 
शोभा-हीन, निःसार प्रतीत होता है, उसी प्रकार विलासप्रिय 
नृपति की, अ्रवसर उपस्थित होने पर भो, धर्मेशास्त्र में रुचि 
नहीं होती । यद्यपि वे रानी मदयन्तो की प्रसन्नता के लिए ही 
अपने समस्त आ्राचरण को उनके अनुकल रखने में सचेष्ट रहते 
थे, तथापि जब से मदयन्तों मुनि गौतम के आश्रम से लौटी थीं 
और धर्मत्रत के उपदेशों के फलस्वरूप उनका चित्त राजभोगों 
की ओर से विशेष उदासीन हो चला था, तब से राजा सौदास 
के व्यवहार में भी किचित परिवतंन झा गया था। वे राजकाज 
ग्रौर सहर्धामणी की ओर से कुछ-कुछ उदास हो चले । एकान्त 
में ही अपने मनोरंजन के साधन ढूँढ़ते हुए वे राज और भोग 
दोनों की ही श्लोर से मन हटाने लगे। जहाँ पहले वे आ्राखेट के 
लिए मास में एक ही बार जाते थे, वहाँ प्राय: नित्य ही सूर्योदिय 
से पूर्व शिकार खेलने निकल जाते और मध्याहक्ल तक दो-चार 
हरिण अथवा कोई हिस्र पशु मारकर थके हुए लौट श्राते । 
ग्रौर फिर उनका सारा दिन विश्राम में व्यतीत हो जाता । 
रानी भी उनके इस व्यवहार से खिन्‍त रहने लगीं। उन 
का धर्मानुष्ठान बढ़ता गया । साथ हो राजा की ग्नुपस्थिति 
एवं उदासीनता के कारण महामात्य उनके परामश से ही 
शासन चलाने लगे । फिर तो राजा सौदास का ग्राखेट में ऐसा 
मन लगा कि यदा-कदा वे दिन-दिन भर वन से नहीं आते थे । 

रानी मदयन्ती उन्हें जितता समभाने की चेष्टा करतीं, वे उतना 
ही उसकी उपेक्षा करते । मृदु पुरुष का अनादर होता है। 
रानी जितनी विनय संपन्न होती, राजा उतने ही रुक्ष । रानी 
ने उनकी प्रसन्‍तदा के लिए मणिमय दिव्य कुणडलों को नित्य 
धारण करना आरंभ किया, पर राजा मानो रानी से भ्रन्यत्र 
ही श्रपने आ्रात्मसंतोष को ढूँढ़ते थे। उनकी मृगया-प्रियता ने 
व्यसन का रूप ले लिया। व्यसन के वश्ञ हुआ व्यक्ति प्रायः 
अपने ही हाथों ग्रपना सर्वंनाश बुला लेता है | ऐसी ही स्थिति 
में एक दिन राजा अपनी चतुरंगिणी सेना के साथ मृगया के 
लिए गहन दण्डक वन में गए। उन्होंने सोचा, 'शिकार के 
लिए इधर के सुपरिचित वनों में ग्रब कोई नये जन्तु नहीं मिलते, 
ग्रतः श्रामोद-प्रमोद का यह सुन्दर साधन अभ्रब रसहीन प्रतीत 
होने लगा है । एक पक्ष के लिए दराडक वन की ओर चले । 
अआखेट के साथ ही वहाँ उन पावन स्थानों का भी दर्शन हो 
सकेगा जो राम के चरणों का स्पर्श पाकर पाप-नाशक हो 
चुके है।।* 

उनके इस संकल्प का रानी मदयन्ती ने स्वागत किया; 
क्योंकि वह स्वयं भी राम द्वारा पवित्र किये गए दराडक वन का 
दर्शन करना चाहती थीं। उस आखेट-अभियान में अनेक हिस्र 
पशुश्रों को मारते हुए राजा रानी एवं परिकर सहित पुणाय 
सलिला गोदावरी तक सकुशल पहुँच गए। मार्ग में उन्होंने 
अनेक पवित्र स्थलों का दर्शन किया । मदयन्ती ने सारी यात्रा 
में दिव्य कुण्डलों को बड़ी सावधानी से धारण किये रखा । 
सचमुच उन कुणडलों को पहनकर वह सौदास को आअनिद्य 

सुन्दरी जान पड़ती थीं। यात्रा में उनका उत्साह अलंकारों से 
विभूषित मंजुभाषिणी मदयन्ती के सहवास से सदा ह्िगुरित 
होता रहा । 

लौटते हुए जब राजा सौदास अपने चतुर सेवकों सहित 
पवई (पंपा) सरोवर में स्नान कर आगे बढ़े तो उन्होंने एक 
दिव्य पुरुष को आकाश से उतरते देखा । तुरंत ही उनकी दृष्टि 
रानो को पालकी पर गई। रानी कुछ-कुछ निद्रा के बश हो 
चली थीं। राजा ने चिताकुल हो उन्हें तुरंत सावधान कर दिया । 
और उस दिव्य शरीरधारी की ओर अंगुली करके बोले--- 
प्रिया, शयन में इन कुरडलों को देवता छीन ले जाते हैं । 
सावधान !” उनके ऐसा कहते-कहते ही वह दिव्य शरीरधारी 
पुरुष आकाश में ग्रहदय हो गया, जेसे वाष्प का उड़ता हुआ 
मेघ देखते-देखते हो विलोन हो जाता है । 

मदयन्ती ने तब जागरूक हो अपनी रत्नजटित पिटारी 
. निकाल ली और उसमें अपने मणिमय कुरणडलों को रख लिया। 
इसके पदचात्‌ चार दिवस तक यात्रा निर्विध्च होती रही । 
पांचवें दित राजा सौदास उस स्थान पर पहुँच गए जहां पूर्वे- 
काल में राम का दशन कर योगाग्ति में शरीर भस्म करने 
वाले मुनि शरभंग का आश्रम था। वहां एक विलक्षण घटना 
घटी । राजा का अश्व जेसे हो एक वट के नीचे से निकला, 
एक महा विकराल देत्य ने श्रश्व पर उछलकर उसे ऐसा 
बोभिल कर दिया कि उसकी कमर भुक गई, और वह आगे 
नहीं चल सका ! उष्ट्र की भाँति वह अपने पृष्ठ चरणों पर 
बेंठने लगा | राजा पीछे की ओर लुढ़क कर नीचे भूमि पर 

आरा रहे । उन्होंने आइचर्यचकित हो सामने देखा। काक-सा 
श्याम वर्ण, नीलमणि-सी चमकती नीलो श्राँखों और शूपंणाखा 
जसे नखों वाला वह देत्य अपने सारस की चौंच जेसे लम्बे- 
लम्बे दाँत निकालकर राजा को क्रोध पूर्ण दृष्टि से देख रहा 
था । राजा का सारा परिकर इस श्राकस्मिक आ्राक्रमण से हत- 
प्रभ हो गया । रानी मदयन्ती मूछिता हो गईं | चतुर सेवकों 
ने तुरंत उस दंत्य पर तीखे वाणों की वृष्टि की, पर वे बाण 
खरण्ड-खण्ड होकर भूमि पर गिर गए, निशाचर का बाल बांका 
भी न हुआ । राजा ने तब घेर्ये से काम लिया । तनिक संभल 
कर वे पोछे हट गए, और ताड़ता के स्वर में बोले--.'ग्रवधेश 
का मार्ग भ्रवरुद्ध करने वाला तू कौन है रे ? शठ, तू कोई 
राक्षस हो प्रतोत होता है। मेरे मार्ग से हट जा, अन्यथा मैं 
तेरा वेसे ही नाश कर दूँगा जैसे मेरे पूर्व पुरुष राम ने यहाँ 
अ्रन्य निशाचरों का किया था ।” 

भयंकर अट्टहास से वह राक्षस हँसा और श्त्यन्त ऋर 
स्वर में उसने कहा, “मैं श्रपता ग्राहार नहीं छोड़ सकता। 
मनुष्य तो मेरा खाद्य हैं। इस वृक्ष के नीचे से कोई भी मुझे. 
अश्रसन्‍तर करके आगे नहीं जा सकता।” इतना कहकर वह 
राजा को ओर हाथ फंला कर लपका | तुरंत ही सौदास ने 
अपनी पैनी तलवार से उसका मस्तक भ्रूमि पर गिरा दिया। 
मस्तक कटने पर भी वह रानी की पालकी की ओर भरपथा 
और तब तक शान्त नहीं हुआ, जब तक कि राजा ने उसके 
दो टूक नहीं कर दिए। उसके शान्त होते ही वहाँ करुण विलाप 
का गगनभेदी स्वर सुनाई दिया, पर रुदन करने वाला कोई 

दृष्टिगत न हुआ ! राजा ने उसे राक्षसी माया समझकर सेवकों 
को हीघ्र सवेग श्रागे बढ़ने की आ्राज्ञा दी । रांनी मदयन्ती की 
मूर्सछा भी तब तक दूर हो गई । 

अयोध्या जब कुछ ही दूर रह गई थी, तब रानी मदयन्ती 
की पालकी के आगे आकर एक युवक ने मार्ग अवरुद्ध कर 
दिया और वह रोने लगा । सेवकों ने उसे बाँह पकड़कर हटा 
दिया तब वह राजा के अश्व का मार्ग रोककर भूमि पर लेट 
गया । सेवकों ने दौड़कर उसे उठाया और बलपूर्वक राजमार्ग 
से हटाने की चेष्टा करने लगे। उसी समय राजा ने अश्व से 
नीचे उतर कर उस तरुण से प्रइन किया, “तू कौन है रे ?” 

“महाराज ! में आप हो की एक दुःखी प्रजा हूँ ।* 

“मेरी प्रजा ”? ---विस्मित हो राजा ने कहा--“ तुझे क्या 
दुःख है ? इस प्रकार राह क्‍यों रोकता है ? 

“राजन ! आपकी दयालुता विख्यात है। महाराज, में 
मातृ-पितृहीन हूँ । कई दिन से मेंने कुछ नहीं खाया है 
तरुण ने अत्यन्त दीनता से कहा, “दयालु ! मुझे अपनी सेवा 
में रखकर कृतार्थ करें ।” 

. रानी मदयन्ती ने उस करुणाग्रस्त युवक को देखकर राजा 
सोदास से कहा, “बेचारा अनाथ है। श्रत: क्षम्य है। आयेपुत्र, 
हो सके तो ग्रवश्य इसकी सहायता करो ।” 

तरुण का विलाप कुछ शांत हुआ । राजा ने प्रशत किया--- 
“तेरे पिता क्‍या कार्य करते थे ?” 

“श्रीमान्‌ ! वे नगर के कुछ धन्निकों के यहाँ सुश्रार का 
काय करते थे । 

“तो क्या तू ने भी इसी कार्य में दक्षता प्राप्त की है ?” 

“हाँ श्रीमान्‌ ! देवताश्रों के वरदान से मैंने एक सिद्धि भी 
प्राप्त को है। थोड़ा ही श्रन्त क्‍यों न हो, मेरे पाकशाला में होने 
से वही श्रन्न बहुत हो जाता है। और ब्राह्मण तठृप्त होकर 
राजा का यशोगान करते हुए लौटते हैं। साथ ही राजन, में 
धामिक आख्यान कहने में भी चतुर हूँ ।” 

“अच्छा ! राजा का दश्न दारिद्रय दूर करने वाला होता 
है ।” राजा ने अ्मात्य से कहा--“नी तिशुक ! इस युवक को साथ 
ले चलो । पाकशाला में इसकी परीक्षा की जायेगी । साम्राज्ञी 
इससे धर्मोपाख्यान सुनकर इसकी कुशलता का समाचार देंगी । 
तरुण, तुम्हारा नाम क्‍या है ?”! 

“श्रीमन्‌ ! मुझे रसज्ञ कह सकते हैं ।” 

. राजा सौदास के परिकर में सम्मिलित हो रसज्ञ राज- 
प्रासाद में आ गया । पर राजा से आइवासन पाकर भी वह 
उत्फुल्ल दिखाई नहों देता था। राजा के चतुर सुआरों ने 
उसको परीक्षा में विलम्ब न किया । उसने जो-जो भोजन 
तेयार किए वह रानी मदयन्ती और राजा को अत्यधिक 
स्वादिष्ट प्रतीत हुए । उनकी म्ुव॒त-करठ से प्रशंसा करते हुए 
राजा ने रसज्ञ को अपनी पाकशाला में विशेष पद दे दिया। 
सन्ध्या समय का भोजन राजा तभी ग्रहरा करते थे, जब कि रसज्न 
के हाथ का बना हो। राजा से सहसा इतना मान और 
विश्वास पाकर भी रसज्न कभी किसी अश्रन्य राजसेवक से 
घनिष्ठता नहीं बढ़ाता था। रानी मदयन्ती के पास जाते हुए 
वह भय मानता था और जाता भी, तो चतुराई से उस समय 

जाता था जब कि रानी के आसपास उसकी प्रिय सारिका नहीं 
रहती थी । 

एक समय रानी ने धर्मंत्रत की अ्रनुपस्थिति में रसज्ञ को 
बुलाकर उससे धमख्यान सुनने की इच्छा प्रकट की । रसन्ञ ने 
पहले ही रानी से कहला दिया--'क्रपया, नीति नामक सारिका 
को वहां से हटा दीजिये । अन्यथा वह वाचाल बीच-बीच में 
मन्त्रोच्चार कर बाधा बनेगी । 

रानी मदयन्ती को उसको बात रुचिकर प्रतीत हुई और 
उसने रसज्ञ के शआते-ग्राते श्रपनी विश्वस्त परिचारिका से नीति 
का कनक पींजरा दूसरे कक्ष में ले जाने को कह दिया । पर 
परिचारिका ने ले जाने में विलम्ब कर दिया | रसज्ञ को नीति 
ने देख लिया और तुरंत तीत्र स्वर में चिल्लाई---'जातुधान ! 
जातुधान !” उसी समय वह दूसरे कक्ष में ले जाई जा चुकी - 
थी। 
रानी ने प्रसन्‍तता से कहा--“देखो रसज्ञ, यह कंसी 
विलक्षण सारिका है । मेरे मन की बात जानकर कह रही है--- 
सावधान ! सावधान ! ग्रर्थात्‌ धमंकथा सावधान होकर 
सुने । 

सारिका की विशेषता जानने वाला रसज्ञ पहले तो 
'जातुधान” शब्द सुनकर मृतप्राय हो गया था। पर रानी के 
कथन से उसे प्राण मिल गए । वह भी प्रसन्नता से बोला-- 
“मैं तो पहले ही जानता था कि यह बड़ी वाचाल है । सचमुच, 
ऐसी प्रियवाणी बोलने वाले पक्षी मेंने अ्रन्यत्र नहीं देखे ।” 

“हाँ, यह मुझे अहिल्या जी ने इसी विलक्षणता के कारण 

तो दी है। अ्रच्छा रसज्ञ जी, श्रब॒ कोई मनोहर आख्यान 
सुनाइये | 

“साम्राज्ञी । इस पक्षो की चर्चा होने से मुझे भी एक 
चिड़िया का ही श्राख्यान स्मरण हो आया है।' 

“चिड़िया का ?” कौतृहल से रानी ने कहा । 

“हाँ, देवि ! उस चिड़िया का नाम पूजनी था ।” 

“पूजनी ?” 

“पूजनी एक ब्रह्मदत्त नाम के राजा के अन्त:पुर में हो 
घोंसला बनाकर रहती थी ।” 

“हमारी तरह राजा ने उसे पाल नहीं रखा था ?” 

“नहीं साम्राज्ञी ! वह नीड़ बनाकर ही रहती थी। राजा 
उससे बहुत प्रसन्‍त था, क्योंकि वह मनुष्यों की भाँति वार्तालाप 
“ करने में दक्ष थी ।” 

“ग्रच्छा ? इस सारिका से भी उसमें अ्रधिक विशेषता 
५207 
“हाँ, आ्राप सुनिये ! एक बार ऐसा संयोग हुआ्ना कि पूजनी 
ने एक दिन अपने नीड़ में एक बालक को जन्म दिया। संयोग 
से उसी दिन रानी के प्रसव से भी एक पुत्र उत्पन्न हुआ | बहुत 
दिनों से राजप्रासाद में रहने के कारण पूजनी भी राजपुत्र के 
जन्म से प्रसन्‍न हुई । वह दूर समुद्र-तट से दो फल नित्य लाती 
थी । एक अपने बालक को खिलाती और दूसरा राजपुत्र को । 
दोनों बच्चे कुछ ही समय पश्चात्‌ हृष्ट-पुष्ट हो गए। पूजनी का 
बालक तो नीड़ में ही रहता था, पर राजपुत्र को धाय खिलाने 
लगी । एक दिन धाय ने पूजनी के बालक को नीड़ से उतार 

लिया और राजपुत्र का उसी के द्वारा मन बहलाने लगी । 
पूजनी उस समय फल लेने गई थी। धाय के तनिक प्रमाद 
करने से ही राजपुत्र ने पूजती के बालक को हाथ से दबोच 
दिया । तो वह बेचारा मर गया । 

“अरे' "रे ” शोक से मदयन्ती ने कहा--“फिर तो 
पूजनी बहुत दुखी हुई होगी ?” 

“हाँ, महारानी ! पूजनी ने अपने मृत बालक को देखा तो 
क्षण मात्र में उसको मृत्यु का कारण उसकी समभ में झागया। 
वहे बिलख कर कहने लगी--क्षत्रिय राजा का संग कभी नहीं 
करना चाहिए। वे अपकार ही करते हैं। इस राजकुमार को 
मेंने फलों से पुष्ट किया और इसी ने मेरे पुत्र को मार डाला। 
यह कंसा क्र, कृतध्न है। में अ्भी-प्रभी इससे वेर का पूरा- 
पूरा बदला लूंगी'' 

“तो पूजनी ने बदला लिया ?” 

“हाँ, रानी जी ! प्रतिहिसा से पूजनी ने राजकुमार की 
दोनों श्राँखें फोड़ दीं । 

“आ्राँखें फोड़ दीं ?” विस्मय भरी वाणी से मदयन्ती ने 
कहा । 

“और ब्रह्मदत्त राजा से उसने कहा--'राजन्‌ ! अ्रब मेरा 
तुम्हारा बैर बंध गया है, इसलिए में अ्रब तुम्हारे महल में न 
रहेगी ।' 

“ब्रह्मदत्त ने सविनय कहा--' हमसे जो अ्रपराध हुआ, उसका 
तू ने बदला ले लिया, हम बराबर हो गए । अरब तू आननन्‍्द- 
पूर्वक यहीं रह । 

“पुजनी बालो--- राजन्‌,जिसने विश्वासघात किया हो उसका 
कभी विश्वास नहीं करना चाहिए । जिसका अपकार किया जाता 
है श्र जो अ्पकार करता है उनमें कभी प्रीति नहीं हो सकती । 
राजन्‌ ! आपने जो मेरा अपकार किया है और मैंने जो आपका 
अ्रपराध किया है, उसे हम सौ वर्षो में भी नहीं भूलेंगे । आप 
जसे-जसे अपने पुत्र की दुर्गंति का स्मरण करेंगे, आपका वेर 
हरा होता जाएगा । इसलिए आप जो प्रीति करना चाहते हैं 
वह ग्रसम्भव है ।' 

“इतना सुन राजा ब्रह्मदत्त ने पूुजती को फिर समभाया-- 
अविश्वास करने से तो मनुष्य इस संसार में कुछ भी प्राप्त 
नहीं कर सकता । 

“पूजनी ने तुरंत कहा--किसी का कुछ भी अ्निष्ट कर देने 
पर अनिष्ट करने वाले को उसका कदापि विश्वास नहीं करना 
चाहिए । राजचु ! दुष्ट भार्या, दुष्ट देश, दुष्ट मित्र, दृषित संबंध 
श्रौर कुटिल राजा को तो दूर से ही त्याग देना चाहिए ।” 

“रानी मदयन्ती किचित मुस्कराकर बोली--“तो पूजनी 
ब्रह्मदत्त को कुटिल समभने लगी थी ।” 

“निश्चय ही !” रसज्ञ ने आगे कहा--“पूजनी राजा 
ब्रह्मदत्त को संबोधित कर फिर बोली---'कुमित्र का स्नेह कभी 
स्थिर नहीं होता। श्रतः उससे प्रीति बनी रहनी कठिन है। राजन ! 
ग्रापके महल में रहने के कारण मैं भी आ्रापकी प्रजा समान थी । 
आपने मेरी रक्षा नहीं की । जिस राज्य में राजा गुणवान्‌ और 
धर्मपरायण होता है उसमें पुत्र, मित्र, धर्म की अनुकूलता होती 
है, और अधर्मी राजा के अत्याचार से प्रजा नष्ट हो जाती है.। 

जिस राजा की प्रजा कर के भारों से पीड़ित और अनर्थों 
से दुःखी रहती है, उसको अवश्य बुरे दिन देखने पढ़ते हैं । 
इसके विपरोत जिसकी प्रजा कमल-बेल के समान विकसित 
होती है, उसको स्वगं-लोक की प्राप्ति होती है ।॥” 

“जरा सी पूजनी ने इतना सुन्दर उपदेश दिया ?” हँसी 
मिश्रित आइचर्य से मदयन्ती बोली, “और क्या कहा पूजनी ने ?” 

“बस इसी प्रकार राजा को राजधम का उपदेश कर 
पुजनी चली गई । हाँ, साम्राज्ञी, उसने एक और बात भी कही । 
वह बड़ो महत्त्वपुर्णा थी। ब्रह्मदत्त को लक्ष्य कर उसने कहा था, 
जो राजा विद्या संपन्‍न, तपस्वी और सदाचारी ब्राह्मणों को 
संतृष्ट रखता है, उसे बड़ा सुयश मिलता है । और वह अधिक 
काल तक राज्य करता है ।” 
.. “सचमुच ! हमारे वंश में हुए प्रतापी राजा श्री राम भी 
ब्राह्मणों की बड़ी सेवा करते थे । रसज्ञ ! श्राज का आख्यान 
तो बड़ा मामिक रहा । मैं इसका सार तत्त्व अवधेश को भी 
सुनाऊँगी । उन्हें ब्राह्मण-सेवा का महत्त्व ज्ञात है, फिर भी वे 
ग्राजकल अपने धर्म के प्रति न जाने क्‍यों उदासीन हैं ।' 

“महारानी ! ब्राह्मणों के तप की महिमा महान्‌ है ।” 

“हाँ, उनके सन्तुष्ट रहने से प्राचीन काल के अनेक राजाश्रों 
ने यश प्राप्त किया है और उनके रुष्ट होने से राजा नष्ट भी हो 
गये हैं । 

चतुर रसज्ञ ने जानबूक कर अज्ञानवश हो कहा-- 
“रानी जी, मैंने उनके नष्ट होने की बात नहीं सुनी । क्पा कर 
मुझे सुना सकें तो मेरा भी कल्याण हो ।” 

“रसज्ञ, में तुम्हारी धर्म-बुद्धि से बहुत प्रसन्‍न हैं । मैंने महा- 
मुनि वशिष्ठ जी के प्रिय शिष्य धर्म ब्रत जी से सुना था । प्राचीन 
काल में कंकय देश में भानुप्रताप नाम के राजा थे । उनका 
राज्य वेभव-सम्पन्त था । वह चक्रवर्ती थे । उनका किसी से वैर 
न था। पर उनसे पराजित हुए एक राजा उनसे सदा उसी 
प्रकार बदला लेने का अवसर देखते थे, जैसे पूजनी ने बदला 
लिया । एक बार वह भानुप्रताप राजा शिकार खेलने वन में 
गये । वहां एक विशालकाय जंगली सूश्रर के पीछे घोड़ा डाल 
कर वे रास्ता भटक गये । उनको भूख-प्यास से व्याकुल देखकर 
उनके पास एक साधु आया । वस्तुतः वह साधु वही छद्मवेषी 
राजा था, जो उनसे बदला लेना चाहता था । और जिस सूभ्रर 
ने उन्हें मोहित किया था, वह एक मायावी राक्षस था, जो 
उस पराजित राजा का मित्र था । राजा भानुप्रताप उस छद्मवेषी 
साधु राजा के प्रति श्रद्धा से भूक गये । उन्होंने उससे अ्रखएड 
राज्य करने का उपाय पूछा । साधु बने हुए राजा ने कहा---'मैं 
रसोई करूँगा और तुम अपने राज्य के समस्त ब्राह्मणों को 
आमंत्रित करो । नित्य जब एक सहस्र ब्राह्मण भोजन करेंगे 
तो शने: शने: आपके राज्य के समस्त ब्राह्मण भोजन कर लेंगे । 
आपके श्रन्न से तृप्त हुए ब्राह्मण आपको आशीर्वाद देगें तो 
निश्चय ही आपका राज्य अखरड हो जायेगा।” रसन्ञ जी ! 
इस प्रकार राजा भानुप्रताप ने उसकी बात स्वीकार कर ली । 
और राज्य में श्राकर सहस्रों ब्राह्मणों को झ्ामंत्रित कर लिया, 
छली राजा का मित्र राक्षस वहाँ माया से पहले ही उपस्थित 
था। उसने स्वयं रसोइया बनकर भोजन पकाया और भानुप्रताप 

के सुआर को लोप कर दिया।” 

“फिर क्या हुआ, महारानी जी ?” बहुत ध्यान से सारा 
प्रसंग सुनने वाले रसज्ञ ने प्रइन किया । 

रानी मदयन्ती बोली---“बस, उस छली ने रसोई में ब्राह्मग 
का मांस पका दिया ।” 

“अरे-''रे'बड़ा अनिष्ट किया ।” भीतर से प्रसन्न होकर 
भी रसज्ञ ने बाह्य खेद प्रकट किया । 

“ऐसा भोजन परोसते ही भ्राकाशवाणी हुई--'ब्राह्मणो ! 
यह भोजन न करना । इसमें ब्राह्मण का मांस है।' भानुप्रताप 
शोचग्रस्त हो गये । ब्राह्मणों ने भोजन छोड़कर शाप दे डाला 
”- राजनु ! तू ने हमारा धर्म नष्ट करने की कुचेष्टा की है, 
जा तू सकुल राक्षस हो जा | तेरे कुल में कोई जल-दाता भी 
न रहे ।' 

“बड़ा भयंकर शाप दिया । मेरे तो रोम खड़े हो गये ।” 
रसज्ञ ने कहा । 

“पर तभी फिर आकाशवाणी हुई ! विप्रगण, राजा का 
कोई दोष नहीं है। शाप विचार कर नहीं दिया । तब भानु- 
प्रताप ने रसोइये की खोज की। पर वह तो अपना कार्य 
सिद्ध कर जा चुका था। ब्राह्मण भी विवश होकर चले 
गये । तब साधुवेश-धारी राजा ने सब ओर से सेनाएँ बुलाई 
और विप्र शाप से तेजहीन हुए भानुप्रताप को नष्ट कर दिया ।” 

“हाँ, स्मरण हो आता है, यही भानुप्रताप सकुल रावण 
बना था । 

“ठीक है, रसज्ञ ! हम जानते हैं, घर में सुआर श्रत्यन्त 

विश्वसनीय होना चाहिए। यह हमारा सौभाग्य ही है कि 
दर्डक वन की यात्रा में तुम जेसा धर्मज्ञ रसज्ञ हमें मिल गया ।” 

रसज्ञ ने श्रद्धा से सिर भुका कर मानो रानी की प्रशंसा को 
ग्रहण किया और वह रानी की आग, ञराज्ञा ले वहाँ से लौट आया ॥ 

कुछ दिवस पश्चात्‌ ही महाम्लुनि वशिष्ठ जो का दीघंकालीन 
अनुष्ठान समाप्त हुआ । राजा सौदास ने इस अनुष्ठान की 
समाप्ति पर गुरु वश्िष्ठ जी को शिष्यों सहित राज्य परंपरा के 
अनुसार ही प्रसाद पाने के निमित्त आमंत्रित किया । उस दिन 
भी राजप्रासाद के वातावरण ने छोटे से उत्सव का ही रूप ले 
लिया था। रसज्ञ ने उस दिन राजा को सन्तुष्ट करने के भाव 
से ब्रह्ममरह॒तें की बेला से ही पाकशाला में कार्य आरंभ कर 
दिया था। 

वशिष्ठ जी के आगमन पर उनका स्वागत करने के ग्रभि- 
प्राय से राजा ने अपनी सहर्धमिणी को भी सचेष्ट रहने का 
संकेत कर दिया था। नारी-सुलभ साहस एवं चपलता-वश वह 
अपने साथ सारिका को भी ले आई और प्रवेश द्वार के समीप 
ही उसके पिजरे को स्थिर कर दिया । वह आशा करती थी 
कि गोतम आश्रम में पली सारिका कुलग्रुरु वशिष्ठ जी के 
ग्रागमन पर मंत्रोच्चार द्वारा उनका स्वागत करेगी। पर इसके 
विपरीत वह तीन बार--“जातुधान ! जातुधान ! जातुधान !” 
कह कर चुप हो गई। 

सोदास पहले से ही इस सारिका को श्रच्छा नहीं मानते 
थे, क्योंकि उसे गौतम जी के यहां से लाया गया था । उसकी 

अटपटी बोली सुनकर उन्होंने पिजरा ले जाने का संकेत कर 
दिया । 

वशिष्ठ जी ने चरणों में नत सौदास-दम्पति को आशी- 
वाद देते हुए कहा--“देवि ! यह वही सारिका है जो मुनिश्वेष्ठ 
गौतम जी के यहाँ रहती थी ? 

“जी ! न जाने क्यों कुछ दिनों से सावधान, 'सावधान' के 
अतिरिक्त और कुछ बोलती ही नहीं ।* 

गुरु वशिष्ठ जी मौन हो गए । पर उनके कानों में सारिका 
का शब्द 'जातुधान' स्पष्ट गंजने लगा । वे त्रिकालदर्शी ऋषि 
संभीर हो गए और “जातुधान' शब्द पर विचार करने लगे । 
. उसी समय वहां सोने के थालों में भोजन ञ्राने लगा तो वशिष्ठ 
जी के साथ आसीन ब्रह्मचारी उच्च स्वर में भोजन के समय 
स्वस्तिवाचन करने लगे--- 


अहं वेश्वानरो भूत्वा प्रारिणनां देहमाश्चित:। 
प्राणापानसमायुक्त: पचास्यन्न॑ चतुविधम्‌ ॥ 
इस इलोक का उच्चारण समाप्त ही हुआ था कि सहसा 
वशिष्ठ जी ऐसी ही तीत्रगति से पीछे हट गए जैसे जल में 
डाला गया पाषाण खरड गरुरुत्वाकषेण से खिचकर दूर गहराई 
में चला जाता है। इस आकस्मिक स्तब्ध वातावरणा में 
वशिष्ठ जी अ्रपनी क्रोधपूर्णो गंभीर वाणी में बोले---“राजन्‌ 
तू ने हमें ब्राह्मण का मांस परोस दिया है । हमें धर्म भ्रष्ट करने 


१. मैं ही सब प्राणियों के शरीर में वेश्वानर अग्निरूप से स्थिर 
होकर प्राण और अ्रपान से युक्त हुग्ना चार प्रकार के अन्न पचाता हूँ । 

वाला राजा संध्या आते ही राक्षस हो जाय ।” 

गुरु के शाप से राजप्रासाद में मानो हाहाकार मच गया । 
मदयन्ती करुण स्वर में विनय करती हुई उनके चरणों में गिर 
गई---“महाराज ! इनका कोई दोष नहीं । कोई दोष नहीं । 
क्षमा कीजिये । आप क्षमा-मूर्ति हैं ।**” तभी रानी ने विचलित 
होकर सेवकों से कहा--“रसज्ञ को तुरंत यहाँ लाओ ।” पर 
रानी के इतना कहने पर तो वहां वेसा ही करुण विलाप सुनाई 
पड़ा, जेसा राजा द्वारा दरडका रणय की यात्रा में राक्षस को 
मारने के पश्चात्‌ सुनाई पड़ा था। उसी क्षण वह विलाप का 
स्वर अट्टृहास में बदल गया । और वशिष्ठ जी सहित सब के 
कानों में यह शब्द सुनाई पड़े--“राजा सौदास, तुमने मेरे भाई 
की हत्या की थी। श्राज पूजनी चिड़िया श्रौर भानुप्रताप के 
प्रसंग से प्रेरित हो मेंने बलवान्‌ शत्रु से छल करके श्रपना बदला 
ले लिया है । 'जातुधान” की रटना लगाने वाली बैरन सारिका 
का स्वर भी अब इस प्रासाद में सुनाई न देगा ।” भयंकर 
अट्टहास के साथ वह स्वर शांत हो गया । श्रब तो रानी और 
भो करुण स्वर में रोने लगीं॥ पर सौदास ये सब वृत्तांत 
सुनकर कृषपित हो गया । उनका राज्याभिमान जाग्रत हुआ 
श्रौर सोने की भारी में से जल हाथ में लेकर वह गुरु वशिष्ठ 
जी को संबोधित कर बोले--“गृरु देव ! मेरी आप में श्रद्धा 
है, पर आपने मुझे अ्रकारण शाप दिया है। गअ्रतः मैं भो आप 
को शाप देता हूँ ।' 

“नहीं, नहीं । राजन्‌ ! आप दयालु श्र धर्मात्मा हैं ।--.” 
मदयन्ती विह्नल हो पति के चरणों में श्रा गिरी । “गुरुजी का 

शाप कल्याण के लिए होता है। आप कदापि उन्हें उलट कर 
शाप न दें। इससे बढ़कर हमारा अ्निष्ट करने वाला शौर 
कोई कृत्य नहीं हो सकता ।” 

राजा ने विवेक का सहारा ले, वह अभिषिक्त जल अपने 
ही चरणों पर डाल लिया । उनके पैर तत्काल काले पड़ गए । 
पर इसकी तनिक भी चिता न कर, रानी ने पुनः वशिष्ठ जी 
के चरण पकड़ लिए। और कहा--“महात्मन्‌ ! आप सारी 
स्थिति समभ चुके हैं । आप मुझ पर कृपा कीजिये। आपके 
अनुग्रह से ही आपका यह शाप राजा के लिए कल्याणकारी हो 
जाय ।” 

मुनि वशिष्ठ जी की वाणी उसी प्रकार गंभीर थी, पर 
उसमें श्रब क्रोध न था । वह बोले, “देवि मदयन्ती ! तुम्हारी 
धर्म में सदा प्रवृत्ति रहती है । शाप जो दिया जा चुका, वह 
भोगना ही पड़ेगा। भवितव्यता में ऐसा ही विधान होगा । 
राजा, में इस शाप को केवल बारह वे के लिए सीमित करता 
हैं । राक्षसवत्‌ व्यवहार करते हुए भी तुम्हारा विवेक प्रायः 
बना रहेगा । छंदमवेषधारी उस शात्रु पर जो मित्रवत्‌ व्यवहार 
करे, किसी राजा को विश्वास नहीं करना चाहिये । शाप की 
ग्वधि बीतने पर आपका महाम्रुनि गौतम जी से संपर्क होगा । 
बही आपको कल्याण का मार्ग बताएँगे |” 

इतना कहकर वशिष्ठ जी उसी समय अपने शिष्य समाज 
सहित राजप्रासाद से चले गए । अपने पीछे जो नितान्‍्त गंभीर 
स्तब्ध वातावरण वह छोड़ गए थे, उसमें रानी मदयन्ती फफक- 
फफक कर रोती रहीं । तभी किसी परिचारिका ने करुण स्वर 

में श्राकर कहा--“महारानी जी ! अ्रप्रिय समाचार सुनाने 
वाली दासी को क्षमा करें। सारिका ने सहसा प्राण छोड़ 
दिए हैं ।” 

“अच्छा हुआ ।” भयंकर अदट्ृहास से कल्माषपाद सौदास 
चिल्लाए---“जब से सारिका यहां आई, हम पर अ्रनिष्ट का 
मेघ छा गया ।” 

शने:-शने: उनका सारा शरीर काला पड़ने लगा और 
केश घने होने लगे । भयंकर चीत्कार के साथ रानी मदयन्ती 
मूर्छा से ग्रस्त हो गईं। सौदास अपने ही दांतों से श्रपने कपडे 
चीर-चीर करने लगे । रानी मदयन्ती के समीप जाकर उन्होंने 
उसके वस्त्र भी नोंचने की चेष्टा की । चतुर दासियों ने रानी 
को सावधानी से उठाकर उनके कक्ष में डाल दिया और 
उनमें से एक राजवंद्य को बुलाने दौड़ गई । अयोध्यावासियों 
में राजा के शापवश राक्षस होने का दुःखद समाचार आग की 
भाँति फंलने लगा। सारी नगरी पर राम-वनवास के समय 
जसी ही करुणा व्याप्त हो गई । नागरिकों के रुदन-विलाप से 
किचित भी प्रभावित न हो, राजा सौदास पागल हाथी की 
भाँति चिंघाड़ते हुए अ्रयोध्या के हाट में निकल आये । वे वन 
की जोर दौड़ रहे थे और चिल्लाते जा रहे थे---“मैं राजा हैं, 
अवधेश हैँ, कौन कहता है कि में राक्षस हैं।” उनके पोछे . 
अयोध्या अपनी साम्राज्ञी मदयन्ती की तरह ही जैसे जड़, 
स्तब्ध, असहाय, भ्रबला-सी खड़ी रह गई । 

भोर का स्वप्न 


प्रतिवर्ष इसी प्रकार समावतंन समारोह होते रहे और 
नचिकेता की भ्रूमिका संपन्‍त करने वाले उत्तंक का इन्द्रिय- 
संयम, झौच, पुरुषार्थ एवं सेवा परायणता से युक्त तप बढ़ता 
गया । तप कर स्वर्ण कुन्दन बन जाता है। उत्तंक श्रोत्रिय 
अहानिष्ठ हो गये । गौतम मुनि के आश्रम से गृहस्थ में 
लौटने वाले सहस्रों छात्रों ने वेद-वेदाँगों में पारंगत मुनि उत्तंक 
से भी विद्याएं प्राप्त की थीं। चिरकारी भी हिमालय में जाकर 
झतानन्द की भांति ही कठोर तपस्या में संलग्न हो गये थे। पर 
उत्तंक अपने हो कर्तव्यों में श्रुव की भाँति हृढ़ रहे । मुनि गोतम 

११३ 

को जिस निस्पृह भाव से वे सेवा करते रहे थे, उसका उन्हें जो 
कुछ फल मिल रहा था, उसके प्रति भी जैसे वह श्रज्ञानी ही 
बने रहते थे । भली प्रकार सेवित भूमि जैसे सुन्दर अन्न प्रदान 
करती है, वेसे ही उत्तंक मुनि की सेवा से प्रसन्न होकर गुरु ने 
उन्हें ब्रह्मविद्या की उपलब्धि करा दी थी । सूक्ष्म आकाश सर्वत्र 
व्याप्त होते हुए भी जिस प्रकार कहीं लिप्त नहीं होता, वेसे ही 
उत्तक भी सेव कमंरत रहते हुए अपने को अ्रसंग रखते थे । 
आर उनका यही अ्रभ्यास समय के साथ-साथ दृढ़ होता रहा । 
यहां तक कि रानी मदयन्ती से कुछ आात्मीयता का सम्बन्ध हो 
जाने के कारण, सौदास के शापाधीन हो राक्षस बन जाने के 
समाचार से अहिल्या जी, मधुपुष्पा और स्वयं गौतम मुनि जी 
भी कुछ खिन्‍न हुए थे, परन्तु उत्तंक जी पर उस समाचार का 
भी कोई प्रभाव न पड़ा । उन्होंने समाचार लाने वाली मधुपुष्पाः 
से केवल इतना ही कहा--“कर्म की गति ही बलवान है ॥ 
विषादग्रस्त मनुष्य को कर्मों के आत्यन्तिक क्षय के लिए ही 
अ्रथत्तशील रहना चाहिये। जिसने पर श्रौर अवर का रहस्य 
जान लिया है, उसके ही कर्मों का क्षय होता है। भ्रन्यथा मनुष्य 
को कर्मफल भोगने के लिए पुनः पुन: जीवन-मरणा के चक्र में 
विवश होकर पड़ना होता है। मधुपुष्पा, जेसे बाड़ो में लगे 
खरबूजे उगते हैं, और पकने पर तोड़ लिए जाते हैं, उसी प्रकार 
जीवन की इस बेलि में भी पके हुए कर्म फल देकर नष्ट हो जाते 
हैं। कर्म फल समाप्त होने पर राजा सौदास भी पुनः अपनी 
राजधानी में लौट आयेंगे ।” 

“में समभती हूँ, इतना अपराध बनने पर भी वशिष्ठ जी 


) 

को ऐसा कठोर शाप नहीं देना चाहिये था । वे तो राजा के कुल- 
गुरु थे ।” मधुपुष्पा ने कहा । 

“देवि ! यह तुम्हारा दृष्टिकोण है । तपस्वी जब क्रोधवश 
होता है, तब अ्रनर्थ हो ही जाता है ।” 

“ऐसा भी क्‍या तप, जिससे दूसरों का जीवन ही संकट में 
पड़ जाय। मैंने तो यही समभा है कि तप आत्मकल्याणा और 
परोपकार के ही लिए होता है । परपीड़ा तो ग्रधमाई है ।* 

में जानता हूँ क्रोध ही समस्त अनर्थों की जड़ है। पर 
महाघ्ुुनि वशिष्ठ जी के निर्णोय में मुझे कोई सन्देह नहीं । 
उन्होंने शाप को बारह वर्ष के लिए सीमित कर और दिन के 
छठे पहर में हो राक्षस रूप राजा के लिए भोजन का विधान 
कर उन पर शअनुग्रह ही किया है। अन्यथा वे सबंदा ग्रभक्ष्य का 
सेवन कर अपने धर्म से पूर्णत: गिर जाते ।” 

“धर्म, धर्म ! आप ही इतने कठोर धर्म का पालन कर 
रहे हैं, वह किस काम का ? आप से किसका कल्याण हो रहा 
है । आपका इतना घोर तप किस कामना की सिद्धि के लिए 
है ?” मधुपुष्पा के स्वर में खिचाव आ गया था । 

“मधुपुष्पा ! भ्रब तुम विषय को ग्रनावश्यक विस्तार दे 
रही हो । जिस तत्त्व को तुम नहीं समझ सकतीं, उसके विषय 
में तके-वितर्क करने से कोई लाभ नहीं । मनुष्य की आयु, धन, 
शुभाशुभ कर्ंफल, विद्या और मरण का निमित्त ये पांचों जन्म 
से पूर्व ही निश्चित हो जाते हैं। भ्रतः इस सम्बन्ध में हमें 
चिंतित होने की आवश्यकता नहीं । जाओ, विश्राम करो ।” 

मधुपुष्पा खीजकर चली आई और उत्तंक मुनि अपनी 

कुटिया में दीपक की लौ उकसाकर अपनी कुठारी के फल को 
तीक्ष्णतर करने लगे, क्‍योंकि प्रात:ःकाल ही उन्हें काष्ठ संचय 
के लिए वन में जाना था । 

प्रातः वे अपेक्षाकृत जल्दी ही उठ गए । श्रभी आकाश से 
तारे भाँक रहे थे। उन्होंने संकल्प किया कि आज दूर गहन 
वन से काष्ठ लाऊंगा । कटेरी, कीकर ञ्रादि की कण्टकाकीरां 
भाड़ियों को पार करते हुए वे ऐसे खुले मैदान में आये, जहां 
दूर-दूर तक हरी भ्रूमि दृष्टिगोचर होती थी । उन्हें विस्मय हुआ 
“ञ्राज में किधर आा गया हूँ। कहीं दिशाश्रम तो नहीं 
हुआ । पर वे तुरंत सोचने लगे--ठीक ही तो है। वह दूर 
दक्षिण दिशा में पर्वत इृष्टिगोचर हो रहा है। श्रन्तर इतना ही 
है कि आज में पूर्वी मार्ग से आया हैँ । ऐसा सोचते हुए वे 
आगे बढ़ गए । सहसा मार्ग में एक गहन सरिता देखकर वह 
ठिठक गए । यह सरिता कौन सी है ? इसका निर्मल जल तो 
में पहली बार ही देख रहा हैं। पर रुके वह वहां भी नहीं । 
योग-बल से उन्होंने वह नदी बिना तेरे ही पार कर ली । नदी 
के उस पार पहुँचने पर बड़ी शीतल हवा के भोंके उनके शरीर 
में नव स्फूरति भरने लगे । वह अपनी कुठारी को संभाले हुए 
शीघ्रता से आगे बढ़ चले । अत्यन्त समीप दिखाई देने वाला 
वन मानो उनके ही बढ़ते पगों के साथ दूर हो जाता था । 
फिर भी वे बिना थकान अनुभव किए आगे बढ़ते जा रहे थे । 
उन्हें वहां शुक-सारिका और कोकिल की मधुर ध्वनियां सुनाई 
पड़ती थीं। पर, कोई आँखों के सामने नहीं आा रहा था । 
शनेः-शने: प्राची दिशा में ऊषा की लाली बिखर गई | और 

फिर समस्त वन प्रदेश सूर्य की रश्मियों से मणिडित हो जगमगा 
उठा, मानो वर्षा से धुले हुए पौधों और हरी खेती पर सूये की 
प्रथम किरणों पड़ीं । वहों उत्तंक जी को एक सरोवर दृष्टिगत 
हुआ । उसमें इवेत नील और अरुण कमल विकप्तित होते जा 
रहे थे, मानो क्रिसी सं।म्राज्ञी के मस्तक, नासिका और श्रवरो- 
न्द्रियों में नाना प्रकार के हीरे-पन्नों से जड़े हुए अलंकार 
जगमगा रहे हों । उत्तंक मुनि को श्रब थकान प्रतीत हुई। वे 
सरोवर के किनारे बेठकर जल पीने लगे। पिपासा शांत कर 
वह जेसे ही आगे बढ़ने को उठे, सरोवर का जल अदृश्य 
हो गया । उसने एक गहन खंदक का रूप ले लिया । वन- 
कान्तार का प्रदेश भी सहसा भयावह हो गया और सूर्य का 
प्रकाश घटाटोप मेघाच्छादित आ्राकाश से उत्पन्त मध्यम प्रकाश 
में परिवर्तित हो गया । घुनि उत्तंक का मस्तक मानो घुर्मित हो 
चला | विक्षिप्त हो उन्होंने आँखें फाड़कर चारों ओर इस भाव 
से देखा कि अब किधर जाऊं, तभी एक समीपवर्ती वृक्ष की 
ग्रोर से उनके कानों में एक विलक्षण स्वर पड़ा--बस, झब 
हमारा अन्त निकट है।' 

मुनि उत्तंक ने व्याकुल हो उस ओर देखा। लगभग सो 
पग दूर के एक वट वृक्ष की ओर से श्राये हुए स्वर की और वे 
बढ़ गये । उस विज्ञाल वट वृक्ष के नीचे पहुँच कर मध्यम प्रकाश 
में ही मुनि उत्तंक ने ऊपर-नीचे, आागे-पीछे, सब ओर ध्यान- 
पूर्वक देखा कि स्वर किसका है और कहाँ से आया है। पर 
उन्हें कुछ दिखाई न पड़ा। तब उन्होंने लगभग चीत्कार के 
स्वर में कहा--'इस गहन, एकान्त वन प्रदेश में मुभे आते वाणी 

सुनाने वाला कौन है ?' 

इस वृक्ष को सबसे आगे वाली शाखा देखो। हम इसी 
पर लटक रहे हैं ।! कई श्रार्त स्वर एक साथ सुनाई दिये। 

विस्मय-विस्फारित नेत्रों से उत्तंक ने उस शाखा की ओर 
देखा । वह इतनी आगे और गहरी खंदक में भुको हुई थी कि 
उस तक पहुँचना असम्भव था। उत्तंक को उसी शाखा के 
सहारे लटके हुए सात ऋषि दिखाई दिये। वे श्रत्यन्त क्षीण- 
काय ओर क्ृश थे । उनकी इ्वेत जटायें किसी ने वृक्ष की शाखा 
से बबेरतापूर्वक बांध दी थी । उत्तंक भय से कांप गये । आँखें 
दोनों हाथों से मृदकर वे एक क्षण पृथ्वी पर धम्म से बैठ गये । 
दूसरे ही क्षण फिर आँखें खोलकर उन्होंने ऊपर देखा, तो एक 
श्वेत तथा एक द्याम वर्ण का मृषक उस शाखा को काट रहे 
थे। देखने में वे दोनों मृषक बिल्ली के आकार के जान पड़ते 
थे। उत्तंक मुनि ने अधीरता से प्रशन्‍त्त किया--“ऋषिगण ! 
आप ऐसी अवस्था को क्‍यों प्राप्त हुए हैं । श्राप कौन हैं और 
किसने आपका अपराध किया है।' 

वत्स ! हम बहुत समय से यहाँ इस दुर्गति को भोग रहे 
हैं । तुम कौन परोपकारी हो जो हमारी कुशल पूछने आये हो ? 
भगवान्‌ तुम्हारा कल्याण करे ।! 

'में मुनि गौतम के आश्रम का एक तुच्छ सेवक हूँ। 
कहिये, श्रापकी प्रसन्‍तता के लिये कौन सा-कार्ये कर सकता 
है: | 

'तात !--ऋषिगण उसी मर्मभेदी वाणी में बोले--- 
हम महान्‌ कष्ट में पड़ गये हैं; श्रब कुछ समय परचात्‌ हमारा 

कष्ट और भी बढ़ जाने वाला है। मुनिकुमार ! हमें जिस 
अधम से पीड़ा हुई है, उसका नाम है उत्तंक । वह कहीं मिल 
जाय तो उसे भेजना ।” 

यह सुनकर उत्तंक की आँखों में अंधेरा छा गया। वह 
ऐसे ही व्याकुल हो गये जेसे किसी मस्त मत्तंग के मर्मस्थल 
पर महावत ने अंकुश घुपो दिया हो। “महामते !” व्यथित 
हो उन्होंने कहा--“उत्तंक तो में ही हैं ! कहिये आपको म्रुभसे 
कंसे पीड़ा पहुँची ? में आपके कष्ट को तत्काल दूर कर देना 
चाहता हूँ। आपकी यह पीड़ा मुझे भी महान्‌ पीड़ा में डाले दे 
रही है | | 

'तात ! हम तुम्हारे पितर हैं । तुमने श्राजीवन ब्रह्मचारी 
रहने का जो ब्रत लिया है, उसी से हमें महान्‌ कष्ट हो रहा है । 
ग्रब तुम्हारी भी वृद्धावस्था आ चुकी है। कुछ समय परचात्‌ 
तुम भी उसी प्रकार नष्ट हो जाओगे जसे हम रात्रि-दिवस रूपी 
चूहों द्वारा यह शाखा काट डालने पर नरक में गिर जायेंगे । 
वत्स, तुम्हारे हाथ में यह जो कुठारी है, इसी से तुम इस वृक्ष की 
शाखा छिन्न-भिन्‍न कर दो । हमें संतोष तो होगा कि हम 
अपने वंशज के हाथों ही नरक में जा रहे हैं ।' 

नहीं ! नहीं ! आ्राप ऐसा न कहें । गहरी व्यथा से 
उत्तंक ने चिल्लाकर कहा--में अ्रपने तेजस्वी पिता का ऐसा 
अधम पुत्र नहीं हूँ, जो अपने पितृगण को नरक में भेज । 
महात्मन्‌ ! आप सर्वे प्रकार से समर्थ हैं, कृपा कर मुभे आ्राज्ञा 
दीजिये, मैं कौन से उपाय से आपका अभीष्ट सिद्ध कर संकता 


हूँ । 

वत्स ! तुम गृहस्थ-आ्राश्रम में अ्रविलम्ब पदापंण करो और 
अपने जसा ही तेजस्वी, तपोनिष्ठ पुत्र-रत्न उत्पन्न कर भृगुवंश की 
कीति बढ़ाग्रो । उसके तपंण से ही हमारे लिये नरक का खुला 
हुआ द्वार अ्रवरुद्ध हो सकेगा ।' 

गहरे पद्चात्ताप से उत्तंक मौन हो गये । सोचने लगे-- 
क्या पितृगण की रक्षा के लिये अ्रपने जीवन की अमूल्य 
साधना का चिरसंचित धन यों नष्ट कर देना होगा ? श्रब उनकी 
वाणी दुःख से भर आई--“महाभाग ! क्‍या मेरे और अपने 
कल्याण का कोई शन्य मार्ग नहीं बता सकते ।' 

नहीं, वत्स ! इसमें भी तुम्हें शीघ्रता करनी होगी, 
अन्यथा तुम्हारा ब्रह्मच्य आश्रम सफल नहीं होगा ॥'... 

कोई और उपाय न देखकर भय से कम्पित हुये उत्तंक 
बोले---'तब आप ही बताइये, मेरे योग्य कन्या कौन है ? उसी 
का पाशिग्रहणा करूँगा ।' 

तब उस शाखा पर लटकते हुए ऋषिगरों में से जो सबसे 
वृद्ध और क्ृश प्रतीत होते थे, अपनी काँपती हुई वारी में 
बोले---तात ! तुम्हारे ओज को धारण करने में तुम्हारे ही 
समान गुण और तेज वाली गौतम-सुता मधुपुष्पा है। उसी का 
वरण करो ।' 

मधुपुष्पा ? विस्मयपूर्णो स्वर में उत्तंक चिल्लाये---'मध्ु- 
पुष्पा 7--पर “वह तो गुरु-पुत्री होने के सम्बन्ध से मेरी 
भगिनी-तुल्य है । यह तो असम्भव है ऋषिगण !! 

मूर्ख ! हम जानते हैं, वह तुझ पर श्रासकत है। यदि 
तूने उसे अ्रस्वीकार किया तो उसके शाप से तेरा तेज वेसे ही 

नष्ट हो जाएगा, जैसा कि देवयानी के शाप से कच का तप नष्ट हो 
गया था। तू इसी समय उसे पुकार, वह स्वयं भ्रपनी बात अपने 
मुह से कहेगी । 

उत्तंक किकतंव्यविम्ढ़ से एक क्षण उस विकराल भयो- 
त्पादक खंदक के किनारे खड़े के खड़े रह गये और चिल्लाने 
लगे---'मधुपुष्पा, मधुपुष्पा ! ओ मधुपुष्पा !!' धीरे-धीरे 
वहाँ प्रकाश फलने लगा और खंदक के स्थान पर सरोवर 
दिखाई देने लगा । उसके दूसरे किनारे से मधुपुष्पा उत्तंक जी 

को अपनी ही ओर आती दिखाई दी। तब वे और भी तीब्र 
स्वर में चिल्लाये--'मधुपुष्पा ! मधुपुष्पा ! वहीं रहो । पानी 
गहरा है। में श्राता हूँ उनका स्वर सरोवर के चहुँदिशि 
गूज गया । 

तभी हारितकुमार ने उनकी बाँह भँकोडते हुए कहा-- 
“भया उत्तक, क्‍या हुआ्ना ? चित्त स्वस्थ तो है ?” 

हड़बड़ा कर उत्तंक उठ खड़े हुए--“हारित तुम ? यहाँ 
केसे ?” 

तुम्हारा ही स्वर सुनकर आया हैं। तुम मधुपुष्पा को 
पुकार रहे थे न ?” 

“मधुपुष्पा को /” विक्षिप्त विमृढ़ की नाईं उत्तंक बोले--.“मैं 
मधुपुष्पा को पुकार रहा था ? असंभव ! असंभव !!”-तभो वे 
किसी मतवाले की भाँति अ्रपनी जटाझ्रों और दाढ़ी पर हाथ फेरते 
हुए पूछने लगे---/हारित ! क्या मैं वृद्ध हो गया हैं। सच बताना !” 

कुमार हारित स्वयं पागल की तरह उनके अ्र्ध- 
निमीलित नेत्रों को देख रहा था। उसने कहा--“जान पड़ता 

है, भइया, तुमने कोई स्वप्न देखा है ।” 

“स्वप्न ! हाँ, हाँ, स्वप्न (--” उत्तंक कुछ चेतन स्वर में 
बोले--“हाँ, हारित भइया, तुम ठीक कहते हो । मेंने ग्रभी- 
अग्रभी बड़ा भयानक स्वप्न देखा है ।'''गत सन्ध्या को हमने 
गुरुजी से गायत्री और पितृ-पक्ष के महत्त्व पर जो महात्मा 
जरत्कारू का आख्यान सुना था, उस सारी घटना को मेंने 
झ्भी विचित्र ढंग से अपने नेत्रों के सामने घटते देखा है । 
अन्तर इतना ही था कि जरत्कारू के स्थान पर मेंने सत्र 
अपने को देखा ! 

“और वासुकी की भगिनी जरत्कारू के स्थान पर मघु- 
पुष्पा को, क्‍यों ?” हारित यह कह कर हँस पड़ा । 

चकित-अ्रमित से उत्तंक उसके कंघे पर हाथ रखकर पूछने 
लगे---“क्या भोर का स्वप्न सत्य होता है, हारित ?....बाहर 
कोने में मेरी कुठारी तो रखी है न ?” 

“रखी है |... हारित फिर हँसा ।--“हाँ, उत्तंक भेया, 
भोर का स्वप्न सत्य करने की तुम में पूरा क्षमता है। तुम्हारे 
जसा गुरुभक्त, तेजस्वी मुनिकुमार इस आश्चम में न तो है, न 
हुआ और न होगा ।” हारित यह कटाक्ष कर उनकी कुटिया से 
बाहर निकल गया।॥। उत्तंक का प्रलाप सुनकर जो दो-चार 
ब्रह्मचारी उनकी कुटिया के बाहर श्राकर हारित को देख ठिठक 
गए थे और उत्सुकता से इस अनहोनी घटना का कारण जानने 
के लिए व्यग्रन थे, बाहर आतेन-ञ्नाते हारित उन सब की ओर 
व्यंग्य श्रौर उपेक्षा से देखते हुए कहता गया--“प रम तपस्चीजी 
अब मधुपुष्पा के स्वप्न देखने लगे हैं ।” इस एक ही वाक्य 

से वहाँ का स्तब्ध वातावरण गहरी नीरवता से भर उठा। 
हारित के बाहर जाते ही उत्तंक घुनि विचार-मग्न बैठे पत्थर 
गए। उन्होंने सिद्धासन लगाकर प्रणव जपने का उपक्रम किया, 
पर आँखें मूँदतते ही वह समस्त हृश्य एक साथ नेत्रों में मृर्त हो 
उठा जो उन्होंने श्रभी स्वप्न में देखा था और “३&-३»” की गज 
विलुप्त होकर उसके स्थान पर उनके श्रवरणपुटों में सुन पड़ा-- 
“तुम्हारे समान ओज और गणावाली मधुपुष्पा है। तुम उसी 
का पाशिग्रहणा करो ।” मस्तिष्क फनभना उठा उत्तंक का । 
तभी उन्होंने अपने को नचिकेता के रूप में मंच पर खडे देखा 
और यमराज ने उनसे कहा---तू यह समस्त सुन्दर रमणियाँ ले 
ले, पृथ्वी का राज्य ले ले पर तीसरा वर कुछ और ही मांग 
ले ।“नचिकेता बने उत्तंक ने तब यमराज से कहा--'जब सारे 
ही भोग पदार्थ क्षय होने वाले हैं, तो उनमें किसी विवेकी का 
क्‍या प्रयोजन हो सकता है ? हे मृत्यो ! मुझे तुम उसका उपदेश 
करो जो मरणधर्मा नहीं है ।' उत्तंक का प्रणव-जप तब कुछ्ध 
स्थिर हुआ । पर दो क्षण पद्चात्‌ फिर नेत्रों के समक्ष सुन्दर 
कमल पुष्पों से आच्छादित सरोवर के उस पार से मधुपृष्पा 
दौड़ कर उनकी ओर ग्राती हुई दिखाई दी । विचलित मन वाले 
उत्तंक मुनि से उस समय जप न हो सका। उनके कठोर 
तपोमय जीवन के दीघे काल में ऐसा भ्रवसर प्रथम बार ही 
ग्राया था कि मन दुनिग्रह का व्रत ठान बेठा था, और प्रचणड 
वायु के वेग से पीड़ित दीपक की लौ की भांति छटपटा रहा 
था । विवश हो उत्तंक मुनि उठ खड़े हुए और समय से पूर्व ही 
नित्य कर्मों से निवृत्त हो गए। आश्रम में प्रातःकालिक क्रियाएँ 

समाप्त कर वे वन में काष्ठ भार लाने चले गए । 

पग-पग पर आझ्राज उनका मंन हठ कर रहा था । आगे 
बढ़ते हुए उनके सम्मुख बारंबार वही सरोवर, उपवन, गहन वन, 
वटवृक्ष औरं ऋषिगण उपस्थित हो जाते जो स्वप्न में देखे थे ॥ 
बार-बार जैसे अन्तर मन पुकारने लगता--'मधुपुष्पा ! 
मधुपुष्पा !--यहां तक कि अनेक बार वह ठोकर खाते-खाते 
बचे । एक बार बीच मार्ग में बेठ गए और मस्तक पर हाथ रख 
पछतावा करने लगे--'प्रभु ! यह मेरा कौन सा पाप करे 
उदय हुत्ना है, जो मेरा समस्त ज्ञान-विवेक नष्ट हुए जा रहा 
है । तभी ऐसा प्रतीत होता मानो मधुपुष्पा पीछे से श्राकर कन्धा 
पकड़ कह रही हो--आयेपुत्र ! थक गए। चलो, उस शीतल- 
छाया वाले श्रद्वत्थ के नीचे चलो । मैं श्रापफे चरण पलोटकर 
सुख प्राप्त करूँगी ।...विचलित होकर वह उठ खड़े हुए और 
भागकर आगे वन में बढ़ने लगे। उसी समय जरत्कारू का 
आख्यान सुनाने वाले गौतम मुनि का शब्द मानो श्रवरा-पुटों में 
आ्रा गया--'पिठृगण की सेवा, तृप्ति भी वेसी ही आवश्यक है. 
जैसे अपने निजी शरीर की । श्रतः इस ग्राख्यान का यही सार 
है कि वंश-वबृद्धि के लिए श्रधिक नहीं तो न्यून से न्यून एक पुत्र 
का पिता तो अ्रवश्य ही बने।... 

यह कहकर गौतम जी की छाया अदृश्य हो गई और फिर 
ताकिक बुद्धि का शब्द आया---तू तो वृद्ध हो गया। तुझे गुरु जी 
ने गृहस्थ में जाने की श्राज्ञा ही नहीं दी । तेरी सेवा से इतने 
सन्तुष्ट हैं वे कि तुझे भेज ही नहीं सकते । तेरे श्रतिरिक्त और 
कौन सा शिष्य यहाँ झ्रायु भर रुका है ।...मूखे ! ग्रहस्थ का 

सुख भोगे बिना क्‍या किसी ने परंमपद की प्राप्ति की है? तेरा 
ज्ञान अधूरा है ।' 

"नहीं, नहीं ।” उत्तंक बोले---'तेरा तर्क युक्ति-युक्त नहीं 
है। देख, बाल-ब्रह्मचारी हनूमान और भीष्म ने परमपद की 
प्राप्ति की थी। गृहस्थ, वानप्रस्थ और संन्यास में भी जब 
ब्रह्मचय धारण किये बिना सिद्धि प्राप्ति अ्रसंभव है, तो ग्राजन्म 
ब्रह्मचारी रहे आने में ही क्या हानि है ? 

'मूर्ख ! जरत्कारू के पितृगण जैसे नरकगामी होने जा 
रहे थे और जरत्कारू ने एक ही पृत्रोत्पन्न कर उन्हें बचा लिया, 
उसी प्रकार तू भी एक ही पुत्र की प्राप्ति के लिए गृहस्थ हो 
जा । गृहस्थ से बड़ा कोई आश्रम नहीं । यह इसी आ्राश्रमवासियों 
की श्रद्धा का फल है कि शेष तीनों आश्रम अपने-अपने स्थानों 
में सुस्थिर हैं। यह भी कोई शोभा की बात है कि गृहस्थ में 
जाकर जो व्यक्ति अपना कर्ंव्य पूर्ण न करे वह जन्म भर 
प्रतिग्रह के श्रन्न पर ही जिये ? तुभे साधना करनी ही है, तो 
जनक की तरह गृहस्थ में रहकर उसे पूरा कर। वहीं सच्ची 
परीक्षा के श्रवसर उपस्थित होते हैं, गुरु के तपोबन में नहीं ।' 

विक्षिप्त मुनि उत्तंक के आगे ऐसा अंधेरा छा गया कि वे 
एक वृक्ष का भआ्राश्नय ले खड़े रह गए | उस अंधकार में पुनः 
प्रकाश फेलने लगा। सूर्य की किरणों विकीणं होने लगीं और 
सरोवर में पदुम, पंकज, जलज विकसित होने लगे | इस. तट से 
उन्होंने उकारा--भधुपुष्पा / और उस तट की ओर से पुष्प 
अलंकारों से सजी मधुर मुस्कान से अ्रपने अरुण रदपुटों के मध्य 
सीप से उज्ज्वल दांत चमकाती हुई मधुपुष्पा चली श्रा रही थी। 

हाथ फैलाए दू तगति से दौड़ी चली श्रा रही थी कि सहसा वह 
सरोवर न देख पायी और उसमें धड़ाम से जल-निमग्न हो गई ॥ 
' जलाशय हिल उठा । उत्तंक बहुत जोर से चिल्लाये-- 
“मधुपुष्पा !” सारा वन शब्दायमान हो उठा और वह स्वयं अपने 
पर पश्चात्ताप करते हुए उसी वृक्ष के सहारे आ बंठे । 

अन्तर मन से फिर एक स्वर उठा-- 'गुरु ने तेरी सेवा 
से प्रसन्‍्त होकर ही तुके श्रब॒ तक घर लौटने की आज्ञा नहीं 
दी । वे स्वार्थी हैं ।' 

'क्या गौतम जैसे अहैतुक कृपालु भी स्वार्थी हो सकते हैं ? 
अरे दुष्ट मन, ऐसे संकल्प-विकल्प करने से तो यही अच्छा 
है कि तुझे नष्ट कर दूँ ।' उत्तंक ने अपनी ही ग्रीवा पर 
कुठारी उठाई तो उसी वृक्ष पर एक कपोती को अपने नवजात 
शिश्वु के मृह में अ्रन्त-कर देते हुए और दूसरे शिक्षु को फुदक- 
फूदक कर श्रन्त ग्रहण करने के लिए उतावला देखा श्लौर उनके 
हाथ से कुठारी गिर गई। हाथ काँपने लगे। मत्स्य-परिवार 
की क्रीड़ा देखकर जेसे सौभरि" के मन में विकार आया था, 
बैसे ही कपोत-कपोती के संसर्ग से उत्तंक मुनि का विचलित 
मन और भी विकारग्रस्त हो गया । 

गरु जी से गृहस्थ में लौट जाने की आज्ञा लेने के लिए 
वह अधीर, अस्थिर हो उठे । गहरे आलोड़न के पदचात्‌ जसे 
दि नवनीत को प्रकट कर शाँत हो जाता है, वसे ही स्वप्न 
में भी मधुपुष्पा का संसर्ग प्राप्त कर मुनि उत्तंक के मन में 
उठा प्रबल ज्वार ग्रृहस्थ में लौटने के निश्चय से शांत हुआा 
१ कथा कृपया परिशिष्ट में देखिए । 

« चाहता था । वह बहुत विचलित हो गए । तभी शोक से उनका 
हाथ अपनी शुभ्र ब्वेत जटाश्रों पर चला गया और संतप्त हुए 
वह उन्हें नोचते हुए कहने लगे--''हाय, मैं वृद्ध हो गया। मेरे 
पितर नरकगामी हुए जाते हैं !” 

हाथ में एक बक-सा इवेत केश आने से उनका स्वर और 
भी करुण हो गया। वे विलाप करने लगे--“हाय ! दीघ॑- 
कालीन गुरु-सेवा करते हुए मैंने भव-विभव में कुछ भी तो 
प्राप्त नहीं किया । मेरी सारी साधना विफल हुई ही समझो ।” 
इस प्रकार विलाप करते हुए मुनि उत्तंक को बहुत समय 
हो गया । पद्चात्ताप की अग्नि में जल कर वह रोने लगे। 

उसी समय वहाँ उन्हें ढूँढ़ते हुए कुछ ब्रह्मचारियों सहित 
गोतम मुनिआ्रा उपस्थित हुए । हारितसे उन श्रत्यन्त असाधारण 
शिष्य के स्वप्न का समाचार सुनकर परम विवेकी और सूक्ष्म द्रष्टा 
ऋषिश्ेष्ठ गौतम अपने साथ अश्रहिल्या जी और पुत्री मधुपुष्पा 
को भी ले आये थे । उन्होंने दूर से उत्तंक का करुणा विलाप 
सुन उसे पुकारा “वत्स ! उत्तंक ! उत्तंक ! ऐसे करुण विलाप 
का क्‍या काररा है, बेटा ?” 

गुरु जी का संवेदनापूर्णों स्वर सुनकर उत्तंक का घैर्य नष्ट 
हो गया, गौतम जी के समीप शञ्राते श्राते वे और भी तीव्र स्वर 
से रोने लगे । उन्हें माता अहिल्या आदि के साथ देखकर भी 
उत्तंक से मौन न रहा गया । मन, वचन, कर्म में सदा सत्य 
को प्रतिष्ठित करने वाले मुनि उत्तंक ने अपने हृदय का उद्गार 
स्पष्ट शब्दों में गुरु जी के समक्ष रख दिया--“महामुने ! 
आज अपने इन दवेत केशों के कारण ही मुझे विलाप करना 

पड़ रहा है ।” उत्तंक ने अपने हाथ का रजत-सा केश गौतम 
की ओर बढ़ा दिया । “आप मेरे लिए ईश्वर तुल्य हैं ॥ मेंने 
आपको सेवा में यहीं रहकर अपना सारा जीवन व्यतीत कर 
दिया । सहस्रों शिष्य यहाँ से विद्या प्राप्त कर लौट गये । पर 
में वर्तमान में भी यहीं हैं । मेंने श्राज तक गृहस्थ श्राश्रम में 
जाने का संकल्प नहीं किया । यद्यपि मैंने आपके ही श्रीमुख से 
उसका महत्त्व अनेकों बार सुना है। हाय ! में कंसा अ्रधम हैं, 
कि मेंने धर्म का सूक्ष्म ज्ञान श्रवरा करके भी उसे ग्रहण नहीं 
किया ।” 

“वबत्स ! घेर्यं धरो (--बेटी”----गौतमजी ने फिर मधुपुष्पा 
से कहा--“मेरी श्राज्ञा से तुम शिष्य-वर उत्तंक के इन अश्रुग्रों 
को धारण करो । इन परम तेजस्वी नेष्ठिक ब्रह्मचारी के अश्रु 
धारण करने की क्षमता प्रथ्वी में भी नहीं है ।” 

पूर्ण सतब्ध वातावरण में मधुपुष्पा ने उत्तंक के अश्रश्रों 
को धारण तो किया, पर उसके हाथ जल उठे । जब गौतमजी 
की आज्ञा से सभी जन आश्रम लौट चले, तो ऊपर 
वृक्ष से एक अंडा गिरा और ठीक मुनि उत्तंक के आगे भूमि 
पर फूट गया। पर वे विचार-मग्न गुरु का अनुकरण कर 
चल पड़े । 

गुरु-वत्सल उत्तंक के संताप को दूर करने के लिये गौतमजी 
ने उन्हें अपने कक्ष में बुला लिया और उनके शीश पर बड़े 
दुलार-स्नेह से हाथ फेरते हुए बोले--“बेटा, तेरी सेवा से में 
इतना प्रसन्‍त रहा हैँ कि तू मुझे चिरकारी और शतानन्द से 
भी अधिक प्रिय हो गया है । वत्स ! तू ने कभी गृहस्थ में जाने 

के लिये श्राज्ञा नहीं मांगी । इसमें किसी का क्‍या दोष ? में 
तुझे आशीर्वाद देता हैं। तेरी समस्त विद्याएँ सफल हों । तेरा 
सदा मंगल हो । तू धर्म, श्रथं, काम, मोक्ष चारों पदार्थों का 
भागी हो । तेरा यश शुक्लपक्ष' के चन्द्र की भाँति नित-नित 
वृद्धि को प्राप्त हो। तू समर्थ पुरुष की भाँति ग्रहस्थ में 
प्रवेश कर । तेरी धर्म में सदा बुद्धि बनी रहे ।” इतना कहते- 
कहते गौतम मुनि का कर॒ठ आदर हो आया और वे मौन हो 
गये । 

उत्तंक का स्वर भी भीज गया। गुरु के चरणों में शीश 
नवाकर वह बोले--“गुरु श्रेष्ठ ! आपने जो कहा वह सत्य है । 
आपकी कृपा से मैंने सब कुछ पा लिया। परन्तु मह॒थि ! गुरु 
दक्षिणा के अभाव में मेरी कोई विद्या सफल हो सकेगी, इसमें 
मुभे संदेह है !” 

“प्रिय उत्तंक मैंने तेरी सेवा-परायराता में ही सब कुछ 
प्राप्त कर लिया । तू निश्चिन्त होकर अश्रब जीवन के उस 
सोपान पर नि:ःशंक होकर पग रख, जो चारों ही पदार्थों को 
प्राप्त कराने वाला है ।” 

“पर मुनि-श्रेप्ठ ! जिस प्रकार आप सदा मेरी सेवा से 
संतुष्ट रहे हैं, उसी प्रकार आज जब मैं, देवताश्रों के लिये भी 
दुलंभ इस परम शान्तिदायक तपोवन से विदा हो रहा हूँ, मेरी 
एक तुच्छ सेवा और स्वीकार करें । में प्राणों को उत्सगें करके 
भी आपको दक्षिणा से संतुष्ट करना चाहता हूँ ।” 

“विवेकी उत्तंक ! तू जो कुछ कह रहा है, उसमें किचित 
भी संदेह नहीं । पर वत्स, तू ही देख, क्या मेरी कोई कामना 

ऐसी है, जो पूर्ण होने के लिये रास्ता देख रही हो ? तू प्रसन्नता- 
पूर्वेक अपने निःश्रेयस का साधन करने में संलग्न हो । तू यदि 
अपने तपोबल से श्राज पुनः यौवन प्राप्त करले तो तेरे समान 
ही तेजस्विनी मधुपुष्पा तेरा वरण कर लेगी, और अपने को 
धन्य मानेगी ।” क्‍ 

“महाम्रुनि ! श्राप ऐसा कह रहे हैं तो इसमें अवश्य कोई 
रहस्य होगा । पर गुरुश्नेष्ठ ! इस समय तो में आपकी आराज्ञा से 
अपना पुरुषार्थ गुरु-दक्षिणा-प्राप्ति के अतिरिक्त अन्य किसी 
चेष्टा में प्रवृत्त नहीं करना चाहता । आपको थआञाज्ञा से में माता 
अहिल्या जी को ही अपने प्राणों का उत्सर्ग करके भी कोई 
मशणि-रत्न अ्रथवा अन्य कोई बहुमूल्य पदार्थ प्रदान कर कृतकृत्य 
होना चाहता हूँ । 

गौतम मुनि ने उसी प्रकार गंभीर पर आद्र स्वर में कहा, 

“शिष्यों में श्रेष्ठ उत्तंक, तू इस दिशा में मेरा पूर्ण आशीर्वाद 
प्राप्त कर । 

..गुरु गौतम जी के चरणों में एक बार पुनः शीश भुका कर 
उत्तंक जी ने माता अहिल्या के आगे मस्तक आ भुक्राया 
गौर सविनय कहने लगे--“माता-श्री, आपकी परम क्ृपा से 
गुरु जी का आ्राशीर्वाद प्राप्त कर में इस तपोवन से जा रहा 
हैँ । यहाँ भ्रनेकों वृक्षों का मेंने पुत्रवत्‌ पालन किया है। इसी 
से में जानता हूँ कि पुत्र का पालन करना कसा कठिन होता है । 
आपने भी मेरी पुत्रवत्‌ रक्षा की है और अपने आशीर्वाद से, 
कृपा-कटाक्ष से, सदेव उत्साहित करते हुए मुझे सफल पुरुषार्थ 
किया है । इसी से माता-श्री, आप मुझे आ्राज्ञा दीजिए, में गुरु 

दक्षिणा स्वरूप क्‍या उत्तम पदार्थ आपको भेंट करूँ ।” 

“बेटा ! तू ने तो अ्रपने प्रति हमारा वैसा ही मोह जगा 
दिया, जैसा कि सांसारिक पुरुषों को अपने पुत्र-पुत्रियों में होता 
है । तेरी सेवा-परायरणाता का अन्यत्र कोई उदाहरण नहीं है । 
ऐसे गुरु-भकत से दक्षिणा मांगना क्‍या लज्जा की बात नहीं 
होगी, जिसने ग्रुरु सेवा के आगे अपने भ्रहंकार को सर्वेधा जीत- 
कर पूर्ण जितेन्द्रियता प्राप्त कर ली हो । बेटा, यह जो तेरे मन 
में आ्राज विकार आया है, यह तेरे लिए निश्चय ही कल्याराप्रद 
होगा । तू परमधाम का यात्री है, तेरी यात्रा सफल होगी, 
इसमें संदेह नहीं ।” अहिल्‍्या जी के नेत्र - अश्रप्लावित हो चले । 

उनके उदगार सुनकर भी उत्तंक ने वही कहा जो गौतम जी 
से कहा था। वह बोले---“मातुश्री, बिना ग्रुरुदक्षिणा चुकाये 
तो मेरा समस्त पुरुषार्थ, तप निष्फल ही हो जायेगा | आप 
अपनी इच्छा से कुछ भी श्राज्ञा दीजिए | उसे पूरा करने में 
उत्तंक का तपोबल आकाश-पाताल की दुलंभ वस्तुश्रों को भी 
उपस्थित कर सकता है ।” 

उत्तंक के स्वर में किचित अभिमान और गर्व का समावेश 
देख अहिल्या जी खिन्‍नता से मौन हो गईं । उनके मन में भय 
हो आया कि कहीं यह भी तो अहंकारवश तपोश्रष्ट नहीं हो 
जायेगा । इसी समय उत्तंक जी ने फिर कहा--“माताजी, गुरु 
कृपा से श्रब मेरे लिये तीनों लोकों में कुछ भी दुलंभ नहीं है । 
देवता, यक्ष, नाग भी जिस वस्तु को दुलेभ समभते हैं, मैं वह 
भी लाने में समथ्थ हूँ । 

“देवता, “यक्ष, “नाग” तीनों शब्द एक साथ कान में 

पड़े तो अश्रहिल्या जो को जेसे कुछ स्मरण हो आया। उनकी 
हृष्टि सहसा समीप ही बेठी नतग्रीवा मधुपुष्पा पर चली गई और 
जेसे किसी अन्तद्वन्द्र पर विजय प्राप्त करती हुई वे बोलीं-- 
“वत्स ! अत्यधिक संघर्षण से चन्दन भी अ्रग्नि प्रकट कर देता 
है। भ्रतः तुम अधिक हठ न करो । हम दोनों तुम्हारी सेवा से 
संतुष्ट हैं । तुम पूर्ण ज्ञान की उपलब्धि के निमित्त ब्रह्मचय का 
सोपान लांघकर क्रमशः शेष तीनों आश्रमों का भी सुखपूर्वेक 
भोग करो ।” 

“पर मातुश्री, आज तो आपको मेरा आग्रह स्वीकार करना 
ही पड़ेगा”, कहते-कहते उत्तंक की हृष्टि भी चुपचाप मधुपुष्पा 
तक जाकर लोट आई ।---“आ्राप कोई भी दुर्लभ अन्यतम वस्तु 
लाने को आज्ञा देकर मेरी विद्या को साफलय प्रदान करने की 
कृपा करें। 

तब तनिक सरोष होकर बोलीं अश्रहिल्याजी--“तो बेटा, 
तू नहीं मानेगा'“'जा:**““'मेरे लिये तू चार दिनों में ही 
रानी मदयन्ती के मणिमय कुण्डल लाकर अपनी विद्या का 
ऋण चुका और कृत-कृत्य हो ।” 

उत्तंक यह सुनकर बहुत प्रसन्‍न हुए, इतने प्रसन्‍न कि गुरु 
गोतम जी के पास न जाकर वह सवेग सीधे तपोवन से बाहर 
चल दिये और शीश भुकाकर कहते गये--“'आझ्रपके आशीर्वाद 
से, माता जी, यह दुरूह कार्य सम्पन्त हुआ ही जानिये।” 


एक और कठिन परीक्षा 

निष्पाप ब्राह्मरा कुमार उत्तंक तपोवन के वाताव रण से बाहर 
श्राकर जब अयोध्या की ओर चल पड़े तो उनके चित्त में पुन: विचार 
सिधु उमड़ आया। वे सोचने लगे---“रानी मदयन्ती क्या उन दिव्य 
कुणडलों का मोह छोड़ सकेंगी ? रात्रि-दिवस स्वर्ण बरसाते हे 
वें कुर॒डल । सचमुच, राजा सौदास के शापवश्ञ राक्षस हो जाने- 
से यह कार्य कुछ कठिन हो गया है। माता अ्रहिल्या जी ने केवल 
चार दिवस का ही समय देकर मेरी समस्त साधना को परीक्षा 
की कसौटी पर चढ़ा दिया है। सोचते-सोचते उन्हें धर्मज्, विशाल- 
लोचना, विनीता और कमल दल के समान प्रफल्ल मुख वाली 

मधुपुष्पा का ध्यान हो आया जिसके परम कमनीय शरीर से 
सदेव चम्पा के पुष्प जेसी सुगन्ध श्राती रहती थी । उसके साथ 
ही उन्हें ध्यान श्राया कि ग्रुरु की आज्ञा से उसने किस प्रकार 
अत्यन्त विनम्र भाव से उनके अग्नि-स्फुलिगों के समान अश्रु- 
बिन्दुओं को नि:ःसंकोच धारण किया था । उसके हाथ भुलस 
गये थे और वह किचित भी उद्गेग को प्राप्त नहीं हुई थी । 
सहसा ग्रुरु गौतम मुनि के शब्द श्रवरण-पुटों में गजने लगे। 
“तुम अपने तपोबल से युवक हो जाश्रो और तेजस्विनी मधु- 
पुष्पा का पाशिग्रहण करो। उत्तंक जी की गति तीक्र हो 
गई। वे सोचने लगे---'क्या सचमुच गृहस्थ आश्रम इतना झ्रावश्यक 
है ? तब उनके नेत्रों में कपोती-कपोत का परिवार झाँकने लगा । 
किन्तु अगले ही क्षण उन्हें उस भ्ररडे का स्मरण हो आया जो उनके 
सामने ही पृथ्वी पर गिरकर फूट गया था। उसके सम्बन्ध में वे 
सोचने लगे--'श्रो हो, केसा दुस्सह दुःख हुआ होगा, कपोती 
को ! उस अण्डे के ध्वस्त, धराशायी होने से उसका शिशु अ्रकाल 
मृत्यु को प्राप्त हो गया । ओह, यह मृत्यु केसी भयावह होती 
है, यह किसी को जीवित नहीं छोड़ती । छिद्रयुक्त घट से जिस 
प्रकार शने:-शने: जल रिसता है, उसी प्रकार यह समस्त शरीर 
भी क्रमश: क्षय ग्रस्त होते हुये नष्ट हो जाते हैं । इस शअ्रनित्य 
और असुखपूर्णो लोक में जीव को किसी प्रपंच में न पड़कर 
ग्रपना कल्याण ही साधना चाहिए । ग्रह-प्रपंच तो जंजाल है । 
इसमें फंसकर क्या मनुष्य निर्मोही हो सकता है, असंभव, भ्रसंभव ! 
उत्तंक तू अपने कुटिल मन के विकारों को परास्त कर । ग्रुरु- 
दक्षिणा के साधन रूप दिव्य कुण्डलों को प्राप्त कर । तू गुरु 

ऋणा से मुक्त हो । देव-ऋरा से तू तपोवन में अनेकों यज्ञों का 
अनुष्ठान कर मुक्त हो ही चुका है /--सोचते-सोचते सहसा 
पुनः व्यवधान पड़ गया। अन्तमंन प्रश्न कर बैठा--“और 
पितू-ऋरणा ? उत्तंक, क्‍या पितृ-ऋणा चुकाये बिना तू अपने 
जीवन में परम लक्ष्य की प्राप्ति कर सकेगा ?' 

उनका मस्तिष्क एकबारगी भनभना उठा। वे पुनः समस्त 
पुरुषार्थ जुटा कुएडलों की प्राप्ति के साथ मधुपुष्पा का पारि- 
ग्रहण संस्कार संयुक्त कर आगे बढ़ने लगे । उस समय उनके 
मुख पर मानो वसा ही पराक्रम उद्भूत हो आ्राया था जैसा 
दिग्विजय के लिए प्रयाणा करते समय महाबली अजु न की 
मुद्रा पर विद्यमान था । चलते-चलते उन्हें गुरु-पत्नी श्रहिल्याजी 
का आदेश स्मरण हुआ--“यदि तू गुरु दक्षिणा चुकाना ही 
चाहता है तो जा, चार दिनों में ही रानी मदयन्ती के दो दिव्य 
मणिमय कुर्डल लेकर आ ।” वे सोचने लगे---“चार दिनों में 
क्या यह कार्य सम्पन्त हो सकेगा ?” उसी समय बायीं ओर 
से श्युगाल के रुदन का अ्निष्टसूचक स्वर सुनाई दिया। मुनि 
उत्तंक ठिठक गये ! “अरे ! यह दिवस काल में श्गाल का 
रुदन क्या मेरी भावी असफलता का सूचक है--ओोह ! क्‍या मैं 
साधना को सिद्धि के समय ही पथश्रष्ट हो जाऊँगा **** नहीं, 
नहीं ! में मुनि गौतम की शपथ करके कहता हूँ, मैं अपने पुरुषार्थ 
से अवश्य इस कठिन अभियान में सफल हो जाऊँगा ।” ऐसा 
सोचकर मुनि उत्तंक ने समीप ही एक वट वृक्ष की शीतल 
छाया में बेठकर लधिमा सिद्धि का श्रावाहन किया । 'काय 
काशयो : संबंधसंयमाल्लघुतू लसमापत्तेश्वाकाशगमनम्‌'--के 

अनुसार शरीर और आकाश के संबंध में चित्त का तूल में संयम 
कर वे आकाश-गमन के लिये तत्पर हो गये । तब वे शीघ्र ही 
अयोध्या पहुँच गए । 

पर, अयोध्या तो सूनी सी पड़ी थी । किसी भी प्रजावासी 
के मन में उत्साह दिखाई नहीं देता था । उत्तंक सशंक मन राज- 
प्रासाद पर पहुँचे तो उन्हें श्रमात्यों से ज्ञात हुआ कि “रानी 
मदयन्ती खिन्‍न चित्त हैं और प्रायः वन में निर्मित पर्णाशाला में 
ही जीवन व्यतीत कर रही हैं। दिन के छठे पहर में वे राजा 
सौदास के समीप नहीं जातीं, अन्यथा दूर से ही वे यदाकदा 
कल्माषपाद सौदास के दशन कर लेती हैं । वे पतिब्रता रानी 
समस्त राजोचित भोगों का त्याग कर भगवताराधन में तल्‍लोन 
हैं। पति का राक्षसत्व जब तक समाप्त नहीं होगा, वे ऐसा 
ही कठोर व्रत धारण किए रहेंगी ।” उत्तंक ने अमात्यों द्वारा 
प्रदत्त फलाहार भी स्वीकार न किया और समय नष्ट न करने 
के उद्देश्य से वे तुरन्त उसी निर्जंत वन की श्र चल दिये जहाँ 
ग्रमात्यों ने रानी की पर्णाशाला बताई थी। 

पुन: आकाश में गमन करते हुए वे रानी मदयन्ती के समीप 
पहुँच गये । रानी मदयन्ती उन्हें पहचानती थीं । उन्होंने तुरन्त 
ग्रादर भाव से नतमस्तक हो मुनि का अभिवादन किया । और 
कहा--“मेरा कोई बड़ा पुरय उदय हुआ है, जो आप यहाँ 
पधारे हैं । कहिए, मुनिश्रेष्ठ गौतम जी और अहिल्या जी आनन्द- 
पूर्वक तो हैं ? पुत्री मधुपुष्पा तो सुखी हैं ? आश्चम में सर्वप्रकार 
से मंगल तो है ?” 

“हाँ, महारानी ! आ्राश्ममवासी श्रापकी विपत्ति के समाचार 

से ही खिन्‍न हैं। यों वहाँ श्रशान्ति का कोई कारण नहीं है ।” 

. समयानुक्कल्ल आसन प्रदान कर रानी ने उत्तंक जी को बैठा 
दिया। फिर कहने लगीं---' है श्रनघ ! कहिए। आप किस उद्देश्य 
से यहाँ इस निजंन वन में मेरे पास पधारे हल 

परम विदृषी, रानी जी ! मेरे आने का उद्देश्य उच्च है। 
मेरे एक अत्यन्त साधारण अभीष्ट की सिद्धि आपके ही हाथों 
हो सकती है । कृपा कर उसे पूर्णो करें और गुरु-ऋणा से मुक्त 
कराने में मेरी सहायक बनें ।” 

“तो आप गुरु-दक्षिणा के निमित्त धन चाहकह 5: मेरा 
सौभाग्य है कि आप जैसा निष्पाप ब्राह्मगकुमार ग्रुरु-दक्षिणा 
के लिए अवधेश कें पास आया है। कहिए, मुनिकुमार, आपको 
कितना धन चाहिए ? मैं ग्रविलम्ब उसकी व्यवस्था कराने में 
कोई संकोच न करूंगी ।” 

“धर्मज्ञ रानी जी ! मुझे आपसे ऐसी हो आशा थी । किन्तु, 
मेरी गुरु-दक्षिणा धन से नहीं चुकाई जा सकेगी |: 

“तब ? श्राज्ञा दीजिये, श्रापकी अ्रभीष्ट वस्तु क्या है ?” 

“रानी मदयन्ती जी ! म्ुुभसे गुरु-पत्नी तपस्विनी अहिल्या- 
जी ने आपके मणिमय कुणडल मांगे हैं ?” 

“मणिमय कुरडल !” तनिक शोचग्रस्त हो रानी ने कहा--- 
“मुनि-कुमार ! में वे दोनों दिव्य कुएडल आपको भेंट करने में 
तनिक भी संकोच नहीं करूंगी । गुरु-दक्षिणा के लिए प्रयत्नशील 
ब्रह्मचारी की अभिलाषा पूर्ण करना तो हमारा परम कतेव्य 
है। पर इस सम्बन्ध में राजा की आज्ञा लेना आपको 
भ्रतिवाय है । यही सोच कर में दुःखी हुई हैं। आप जानते हो 

हैं । राजा इस समय शापवश्ञ राक्षस हो गए हैं । दिन के छठे 
प्रहर में उनके भोजन का विधान है और वह श्रनिष्टकारी प्रहर 
सन्निकट ही है ॥ कहर 

“मुझे इसका भय नहीं है, देवि मदयन्ती जी ! मैंने अपने 
मन में अहिसा का संयम किया है। अ्रतः राजा मेरा भक्षण 
न कर सकेंगे ।*''*'' ” उत्तंक ने बड़े विश्वास के साथ उत्तर 
दिया । द 

“परंतु ! मुनि-कुमार ! आपकी बात पर मुझे पूर्ण विश्वास 
नहीं हो पाता । वह देखिये”---रानी ने दूर पश्चिम दिशा को 
ओर एक पोखर के निकट पड़ी चिता भस्म की ओर संकेत 
करते हुए कहा--“वह एक ब्राह्मण-कुमार की ही चिता है । 
वह अ्रभागा तपस्वी ब्राह्मण दिन के छठे प्रहर में भ्रनजाने 
उधर पहुँच गया था । उसके साथ ही उसकी जीवनसंगिनी 
थी । हे सुब्रत उत्तंक जी ! उस अभागिनी के देखते-देखते ही 
राजा ने उस ब्राह्मण-कुमार को ऐसे ही पकड़ लिया जेसे मुग- 
छौने को कोई व्यात्र पकड़ लेता है--* रानी मदयन्ती की 
आँखों में ग्रश्नु छझलछला आए। आगे वे बोलीं--- राजा ने जैसे ही 
उस ब्राह्मण की गर्दत पकड़ी, उसकी पतित्रता राजा के चरणों 
में भुक गई और रो कर बोली--सूर्येवंश यशोधर राजन्‌ ! 
ग्राप राक्षस नहीं हैं, आप तो अ्रयोध्या के राजा सौदास हैं । 
ग्राप मेरे पति का भक्षण न करें। आप क्षुधाशांत करना ही 
चाहते हैं, तो मुझे खाएँ । पर, मेरे पति का भक्षण कर आप 
मेरा श्रहिवात नष्ट न करें।' उत्तंक जी, राजा को कभी-कभी 
राक्षस भाव में भी विवेक बना रहता है। पर उस समय न जाने 

क्या हुआ वे कहने लगे--'ब्राह्मणी ! सत्री-हत्या करके में अपने 
को पापाग्नि में भस्म नहीं कर सकता । इस समय दिन का छ्ठा 
प्रहर है। भाग्यवश मुझे जो श्राहार प्राप्त हो गया है, उसे नहीं 
छोड़ सकता । हाथ में आये हुए श्रवसर का लाभ उठाने से जो 
चूकता है, उसे पश्चात्ताप से जलना पड़ता है। श्रत: तू व्यथ मेरी 
क्षुधा-तृप्ति में बाधा न बन ।'--राजा के ऐसे कहने पर उस 
पति-परायणा का विलाप करुण हो गया और उसने गिड़गिड़ा 
कर कहा--'राजन्‌ ! आप इन महात्मा ब्राह्मण के प्राणों की 
रक्षा करके जगत की ही रक्षा करने का पूणय सहज में 
प्राप्त कर लेंगे । 

“पर उत्तंक जी! उस सती की किसी भी प्रार्थना का 
राजा पर कोई प्रभाव न हुआ । भयंकर चीत्कार के साथ 
उन्होंने एक सधवा के सामने ही उसके पति का विध्वंस कर 
दिया--रानी मदयन्ती के भी, यह घटना सुनाते-सुनाते अश्रु- 
प्रवाह हो श्राया। वह अवरुद्ध कंठ से कहती रहीं--“राजा 
ने राक्षस भाव को प्राप्त होकर उस मनुष्य को खा डाला। 
ओ्रोह ! कैसा घृरित पाप उनसे बन गया ।” रानी के दुःख से 
संतप्त मुनि उत्तंक ग्रीवा भुकराये सुतते रहे--उस सधवा ने 
आकर मुझे सारा वृत्तान्त सुनाया और विवश हो धैयय॑पूर्वक 
अ्रपने पति की अ्रस्थियों का चयन किया । वन से काष्ठ एकत्र 
कर उसने वहीं चिता बना ली। अपने सतीत्व की शक्ति से 
हो उसने वहीं अग्नि प्रकट कर दी और पहले से श्ञापग्रस्त 
राजा को यों शाप दे दिया--'राजन्‌, तुमने मुझे श्रकारण ही 
वेधव्य का कष्ट भोगने के लिए बाध्य किया है। मैं तो सती 

हो रही हूँ, पर, तुम राक्षस भाव समाप्त कर जब श्रपनी स्त्री 
का स्पर्श करोगे, तभी उसके स्पश मात्र से तुम भस्म हो 
जाग्रोगे । 


इतना कहकर रानी मदयन्ती भयंकर विलाप करने 
लगीं । उत्तंक जी ने उनको धेये बंधाते हुए कहा--“रानी ! 
इसमें शोकग्रस्त होने की ग्रावश्यकता नहीं । कर्म की गति 
बड़ी सृक्ष्म और बलवान होती है। हर एक कष्ट में तप को 
भावना कर ली जाये तो उसके भोगने में भी आनन्द होता 
है, एवं उसका फल भी तप के फल में परिवर्तित हो जाता है । 
आ्राप इस विषय में चितित न हों । मुझे आपके पति सौदासजी 
से कोई भय नहीं होगा। मेरे पास समय का अत्यन्त 
ग्रभाव है। निश्चित अवधि में ही में कुरडल लेकर लौटने के 


१. वशिष्ठ जी के श्ञाप की कथा 'श्रीमद्भागवत' और 'स्कन्दपुराण' में 
आती है। बारह वर्ष पश्चात्‌ शाप निवृत्ति होने पर जब सौदास अ्रयोध्या 
लौट आये तो रानी मदयन्ती विधवा ब्राह्मणी के शाप को जानती हुई 
उनके समीप नहीं गई । मित्रसह निःसन्तान रह गए । श्रपने आप ग्लानि 
खाकर वे गौतम जी के पास अपने कल्याण का मार्ग पूछने गए । उनके 
परामशश श्रनुसार उन्होंने गोकर्ण क्षेत्र में जाकर शिवरात्रि के दिन शिवजी 
की पूजा कर उन्हें प्रसन्‍न करके परमपद पा लिया । 

रानी मदयन्ती के गुरु वशिष्ठ जी ने मंत्रों द्वारा गर्भाधान कराया । 
पर सात वर्ष तक भी कोई सन्‍्तान नहीं हुई और वे गर्भ धारण किये 
रहीं । तब वशिष्ठ जी ने श्रश्म (पत्थर) मारकर उसे जन्म लेने के लिए 
बाध्य किया । इस प्रकार रानी मदयन्ती ने जिस पुत्र को जन्म 
दिया उसका नाम 'अशह्मक' पड़ा । उसी से सूर्य वंश आगे चला । 

लिए हढ़ प्रतिज्ञ हैं । श्रत: इसो समय मुभे राजा के समीप 
जाना होगा ।”! 

भगवान्‌ की इच्छा के आगे किसका बस चलता है, 
उत्तंक जो । जिस प्रकार आपने गुरु की भ्राज्ञा लेकर ही अरब 
तक सम्पूर्णो जीवन व्यतीत किया है, उसी प्रकार इन कुण्डलों 
के विषय में मैं भी अनिवायंत: राजन्‌ को श्राज्ञा के ही वश 
हैं । अन्यथा, आपको कुरडल तुरंत दे देती ।” 

“आप निश्चित रहे । मैं सौदास जी की आराज्ञा ले ग्राऊगा । 
. आप तब तक राज-प्रासाद लौटकर उन्हें श्रपने कोष से निकलवा 
लेने की व्यवस्था करें ।”” 

उत्तंक जी तभी मदयन्ती को प्रणाम कर जब चलने लगे 
तो रानी मदयन्ती ने वेदना के स्वर में कहा--“/इस समय वह 
दक्षिरा-पद्चिम में मधुरा नामक भरने के समीप ही कहीं मिल 
सकेंगे ।” 

अहिसा की हृढ़ स्थिति को प्राप्त मुनि उत्तंक ने मधुरा 
निर्भर के समीप जाते-जाते, मेत्र्यादिषु बलानि'--के अनुसार 
राजा सौदास में मित्रता की भावना कर ली और किसी भी 
प्रकार के भय की वृत्ति से मुक्ति पा ली। जैसे ही वह राजा 
सोदास के सामने आये राजा ने उनकी ओर प्रसन्नता से देखा और 
दौड़कर उन्हें दोनों हाथों से पकड़ लिया । तत्पश्चात्‌ राजा 
सोदास बोले--“मेरे बड़े भाग्य हैं, जो श्राप दिन के छठे प्रहर 
में यहाँ आये हो---” सौदास उस समय वैसे ही भयंकर रूप में 
थे, जसे नरकगामियों को यमराज दिखाई देते हैं। पर उत्तंकजी 
को किचित भी भय नहीं हुआ । वे बोले--“सौदास जी ! 

ईश्वर आपका कल्याण करे। मैं स्वयं ग्रापके लिए भक्ष्य रूप में 
उपस्थित हूँ | पर आपके सर्वथा श्राधीन होने के पूर्व में आपसे 
कुछ याचना करना चाहता हूँ । 

“कहो, द्विजश्रेष्ठ ! मैं आपके समर्पण भाव से बहुत प्रसन्न 
हुआ हैँ । श्राप अपना परिचय दीजिए एवं भ्रपती मनोकामना 
प्रकट कीजिये ।* 

“महाभाग ! मैं मुनि गौतम का शिष्य उत्तंक हूँ। 

“उत्तंक !” राक्षस भाव को प्राप्त हुए सौदास ने अपनी 
स्मरण शक्ति पर बल देते हुए कहा । 

“हाँ, राजन्‌ ! मैं इस समय गुरु-दक्षिणा जुटाने के लिए 
उद्योगशील हूँ । और च्रूमता-घ्रूमता आपके पास श्राया हूँ। 
मेरी गुरु-दक्षिणा आपके ही आधीन है इस अ्रभिप्राय से आने 
वाले ब्राह्मण की हिंसा करना शास्त्र विरुद्ध है... 

“देखो उत्तंक ! तुम्हारी ग्रुरु-दक्षिणा की व्यवस्था हो 
जायगी । तुम मेरा सन्देश रानी के पास ले जाना। पर यह 
नहीं हो सकता कि मैं प्राप्त भक्ष्य को छोड़ दूं। इंस समय 
शास्त्र धर्म की बात घुभसे मत कहो ।* 

“ठीक है राजन्‌ ! पर मैं ग्रापको वचन देता हूँ कि ग्रुरु- 
दक्षिणा चुका कर आ्रापके सम्मुख उपस्थित हो जाऊंगा। नरेब्वर * 
ग्राप कृपा कर मेरी गुरुदक्षिणा दिला दें। आप अनेक रत्नों 
का दान करते रहे हैं। आ्राप दानी के रूप में विख्यात हैं और 
मैं प्रतिग्रह का श्रधिकारी हूँ। गुरु की दक्षिणा गुरु को प्रदान 
कर मैं आपके आ्राधीन हो जाऊँगा । आप मेरा विश्वास करें। 
मैं सत्य ही कह रहा हैँं। मैंने कभी पहले परिहास में भी 

असत्य नहीं बोला है। ग्रत: इस अ्रवसर पर तो ग्रसत्य बोल 
ही कंसे सकता हूँ ?” द 

तब उत्तंक से सौदास ने प्रश्न किया--“कहिये ! आप 
कितना धन चाहते हैं जिससे आ्रापके गुरु सस्तुष्ट हो सकें ? यदि 
मेरे आ्राधीन ही श्रापकी गुरु-दक्षिणा है तो श्राप उसे मिला ही 
समभिये 7. 

“महाराज ! मुझे धन नहीं चाहिये।” 

“तो क्‍या तुम अपने गुरु को रजकरों से सन्तुष्ट करना 
चाहते हो !” 

“नहीं महाराज ! मुझे ग्रापकी रानी मदयन्ती के वे दोनों 
दिव्य मणिमय कुण्डल चाहिएँ, जिन्हें धारण कर रानी 
इन्द्राणी-सी शोभा पाती हैं ।” 

“उत्तंक ; तुम मेरा सर्वस्व ले सकते हो, पर वे कुएडल मैं 
कैसे दे सकूगा | म्रुनिकुमार, वे कुरडल सर्वथा मेरी सहर्धामिणी 
के ही योग्य हैं । श्रत: तुम कुछ और मांग लो ।” 

“राजन ! गुरु-दक्षिणा के लिए आये हुए ब्राह्मण-कुमार को 
निराश लौटाना झापकी मर्यादा के प्रतिकूल है। आपके वंश 
में रघु नाम के राजा ने जिस प्रकार कौत्स को नहीं लौटाया था, 
उसी प्रकार आ्राप भो मुझे न लौटाएँ ।” 

“उत्तंक मुनि, में नहीं जानता कि रघु ने कौत्स के साथ 
क्या व्यवहार किया। पर तुम्हें दिव्य कुर॒ुडल नहीं दे सकगा।” 

“राजन्‌ ! सुनिये तो, आप को कुल के बड़ों के समान ही 
श्राचरणा करना चाहिये । रघु बड़े प्रतापी राजा थे, आप जानते 
ही हैं। एक बार उन्होंने विश्वजित यज्ञ किया था। उनके 

प्रासाद में मृत्तिका के ही बतेंन शेष थे । ऐसे समय में ही उनके 
यहाँ ऋषि वरतन्तु के एक शिष्य कौत्स आ गए। रु 
ने उन्हें कुशा का आसन दिया और स्वागत करते हुए पूछा-- 
आपके वे गुरु कुशल तो हैं, जिन्होंने आपको ज्ञान-ज्योति देकर 
जगाया है ? आपके श्राश्रम के वृक्ष तो श्राँधी से नहीं गिरे जिन्हें 
आपने जतन से पुत्र के समान पाला है ?--राजन्‌ ! इसी प्रकार 
राजा रखघु ने ग्राश्रमम के हरिणों तक का कुशल-समाचार पूछा 
और कहा--कहिये, ब्रह्मचारी जी ! ग्राप किस उद्देश्य से 
पधारे हैं ? 

“कौत्स ने देख लिया था कि रघू्‌ चक्रवर्ती राजा होते हुए 
भी इस समय विश्वजित यज्ञ सम्पन्त करने के कारण धनहीन 
हैं। उनके पास “राजा” शब्द को छोड़कर कुछ भी नहीं बचा 
है, श्रत: गुरु-दक्षिणा कसे दे सकेंगे ! इसी भाव से उन्होंने स्पष्ट 
कह दिया--'राजन्‌ ! विद्या पढ़ चुकने पर जब मेंने गुरु जी 
से कहा कि आप मुझ से गुरु-दक्षिणा मांगिये तो उन्होंने कहा-- 
मैं तेरी गुरु-मक्ति से सन्तुष्ट हूं । तू स्वतंत्र होकर जा सकता 
है ।' पर जब मैंने बार-बार हठ किया तो गुरु जी ने क्रोधाभिभूत 
होकर कहा--मैंने तुझे चौदह विद्याएं पढ़ाई हैं, इसलिए चोदह 
करोड़ मुद्राएं लाकर दे ।--सुनाते-सुनाते उत्त क जी को अ्रपना 
भी अ्हिल्या जी से हठ करना स्मरण हो आया। 

सौदास ने कहा--“तब विश्वजित यज्ञ से निर्धन हुए रघु 
ने चौदह करोड़ मुद्राएँ किस प्रकार दीं ! 

“राजन ! कौत्स तो निराश होकर लौट रहे थे, पर रघु 
वर्ण और अ्राश्नम की रक्षा करने वाले राजा थे। उन्होंने 

कौत्स से कहा--श्राप हमारी यज्ञशाला में चलिये। वहाँ 
गाहँपत्य, दाक्षिणात्य और आहवनीय अग्नियां स्थापित हैं । 
इन तोन पूजनीय अग्नियों के साथ-साथ ही झ्राप चौथी अ्रग्नि 
के समान पूजनीय होकर दो-चार दिन वहाँ ठहरिये। मैं आ्रापकी 
दक्षिणा का प्रबन्ध करूंगा ।---राजन्‌ ! कौत्स को ठहराकर रघु 
ने संकल्प किया कि प्रातः ही कुबेर पर चढ़ाई करूंगा और 
वहां से धन लाकर कौत्स को दूंगा, चाहे प्राणों को ही उत्कमण 
क्यों न करना पड़े, बस ऐसा प्रण करके राजा सो गया । पर, 
सौदासजी, प्रात:काल से पूर्व ही चतुर सेवकों ने उन्हें हे से श्रा 
जगाया और सूचना दी--'महाराज, रात्रि में कोष में बहुत 
समय तक स्वर्ण वर्षा होतो रही है।' वह स्वर्ण सुमेरु पर्वत के 
किसी खरणड की भांति ही दमक रहा था | कबेर ने प्रसन्‍न होकर 
स्वर्ण वृष्टि कर दी थी। राजन्‌ ! कौत्स ने तब राजा रखु से 
कहा--'महा राज, धर्मात्मा राजाग्रों को पृथ्वी उनकी इच्छा- 
नुसार .ही धन दे तो क्‍या आइचर्य ? कौत्स ने उन्हें 
आशीर्वाद दिया और राजा रघ्‌ से वह समस्त भ्रमित धन लेकर 
अपने गुरु को सन्तुष्ट करने चला गया। राजन्‌ ! आप भी रघु 
के ही वंशज हैं। आप भी धर्मात्मा हैं। कृपा कर मुझे दिव्य 
कणडल प्रदान कर अपनी कीति बढ़ाएँ ।” 

उत्तंक की इस युक्ति का राजा सोदास पर अनुकूल प्रभाव 
'पड़ा । वे मेत्री भाव दिखाते हुए बोले--''उत्तंक ! झ्ाप रानी के 
पास जाइये । वह उत्तम ब्रत को धारण करने वाली हैं । उन्हें 
मेरी आज्ञा सुनाकर आप कुणडल प्राप्त कर लीजिए। और 
अपने गुरु को सन्तुष्ट कीजिये । उत्तंक जी, दिन का छठा प्रहर 

होने से में उनके पास नहीं जा सकता । वे मेरी श्राज्ञा मानकर 
आपको अवश्य कुरडल दे देंगी । इसमें संशय नहीं ।”” 

उत्तंक राजा को गआराज्ञानुसार रानी मदयन्ती के पास 
राजप्रासाद में लोट आये । रानी ने उनसे सौदास से हुईं भेंट 
का वृत्तान्त धर्यपूर्वक सुना, पर उन्हें इस बात पर आाइचर्य हो 
रहा था कि उत्तंक जीवित कैसे लौट आये । सोच-विचारकर 
रानी मदयन्ती बोली--“सुब्रत उत्तंक जी, श्राप सदा सत्य में 
प्रतिष्ठित हैं । श्राप इन कुण्डलों को ले जाने में समर्थ हैं। पर 
यह कुरडल दिव्य हें । इन्हें चुराने के लिए देवता, नाग, यक्ष 
सदा तत्पर रहते हैँ । प्रथ्वी पर रखने से इन्हें नाग ले जाते हैं । 
अपवित्र अ्रवस्था में धारण करने से यक्ष हड़प लेंगे और निद्रावश 
होने पर देवता बलातू छोन ले जायेंगे । ये स्वर नूपुर बरसाते 
हें, श्रापतो विदित ही है। ये कुर॒डल अपनी दिव्यता के कारण 
तीनों लोकों में प्रसिद्ध हें | श्रतः श्राप महाराज की गआराज्ञा ले ही 
आये हें, इसका कोई प्रमाण भी तो लाइये ।” 

उत्तंक उस क्षण तो ऐसे ही निराश हो गए जैसे नदी को 
पार करने वाले एकाकी यात्री की नौका तट के समीप पहुँचते- 
पहुँचते ध्वस्त हो गई हो । उत्तंक जी पुन: राजा सौदास के पास 
लोट आझ्राये और उनमें मेत्री भावना जाग्रत करते हुए कहने लगे, 
“महाराज रानी कुरडल भेंट देने के लिए उत्सुक हैं। पर 
नृपश्रेष्ठ ! वह आपकी आराज्ञा की सत्यता के सम्बन्ध में कोई 
प्रमाण चाहती हें ।” 

नरेश्वर सौदास जी को उत्तक जी ने अ्रब “मित्रसह” 
नाम से भी सम्बोधित करते हुए कहा--“मित्रसह महाराज ! 


एक और कठिन परीक्षा १४७ 


आप इस समय कोई उत्तम सन्देश ही प्रमाण रूप में मुझे दें। 
में वही आपको धर्मज्ञ रानी को सुनाऊँगा ।” 

मित्रसह बोले---“रानी से कहिये--प्रिया, मैं जिस दुर्गति 
में पड़ा हूँ वह मेरे लिए कल्याणप्रद नहीं है। परन्तु, इसके 
सिवा अब अन्य गति भी क्‍या है ? मेरे इस विचार को जानकर 
तुम अपने दोनों दिव्य कुएडल गौतम-शिष्य उत्तंक को भेंट कर 
दो. ; 

उत्तंक हषित हुए पुनः मदयन्ती के समीप आये । पर, राजा 
_ के सन्देश में उन्हें कोई गूढ़ बात दृष्टिगत नहीं हुई। तथापि 
रानी से कुराडल प्राप्त करने के उद्देश्य से जब उन्होंने राजा की 
बात दुहराई तो रानी ने उन्हें तुरंत ग्रपनी भव्य एवं बहुमुल्य 
अलंकार मंज़ूषा से दिन में दमकने वाले दिव्य मणिमय कुरडल 
दे दिए। उत्तंक उन्हें प्राप्त .कर गअत्पन्त हषित हुए । पर वे 
राजा सौदास से उसके सन्देश का गूृढ़ अ्र्थ जानने की इच्छा से 
मधुरा निर्भर के पास फिर आये । 

सविनय राजा से वे बोले--'““राजन्‌ ! आपकी कृपा से 
मेंने मरणिमय क॒ण्डल पा लिए । पर, आपके गूढ़ सन्देश का क्‍या 
ग्रभिप्राय था, यही जानने को जिज्ञासा लेकर में पुनः: आपके 
समीप उपस्थित हु्ना हूँ ।* 

उत्तंक की विनम्रता से प्रसन्‍त हुए राजा ने कहा-- 
“ब्राह्मण देव ! सृष्टि के आरंभ से ही क्षत्रिय लोग ब्राह्मणों की 
पूजा करते आये हैं। फिर भी ब्राह्मणों की ओर से भी कभी-कभी 
दोष प्रकट हो जाते हैं । एक ब्राह्मण के शापवश ही मेरी यह 
दुर्गति हुई है। इस दुर्दशा को प्राप्त होने के पश्चात्‌ मुभे 

यहाँ श्लौर परलोक में सुख प्राप्त करने का और कोई उपाय नहीं 
सूकता । इसीलिए मेंने कहा था--'इसके सिवा भ्रब और कोई 
गति नहीं है ।' विप्रवर ! उत्तंक, ब्राह्मणों का श्रपकार करके 
कोई व्यक्ति न तो इस लोक में सुख पा सकता है, न परलोक 
में । मेरे सन्देश का यही तात्यर्य था।--उत्तंक जो आपने अपनी 
इच्छानुसार मणिमय कुरडल प्राप्त कर लिए हैं। श्रब आप 
अपनी प्रतिज्ञा पूर्ण कीजिये ।” 

“राजन ! आप जो कह रहे हैं, वह ठीक है। कृपा कर 
पहले मेरे एक प्रइन का उत्तर दीजिये । वस्तुतः उसका समाधान 
कराने के अभिप्राय से ही में यहाँ पुनः उपस्थित हुआ हैँ ।” 

“मुनिश्रेष्ठ ! प्रश्न कीजिये, में आ्रापके सन्देह का निवारणा 
करने को चेष्टा करूँगा ।' 

मुनि उत्तंक की विनम्रता से और वशिष्ठ जी के ज्ञाप के 
विधानानुसार इस समय मित्रसह में कुछ विवेक जाग गया था । 
उत्तंक जी ने कहा--“महाराज ! धर्मज्ञ विद्वानों ने उसे हो 
ब्राह्मण कहा है जो वाणी का संयम करता हो और सत्यवादी 
हो पर जो मित्रों के साथ विषमता का व्यवहार करता है, 
वह तो चोर माना गया है। आप आराज मेरे मित्र हो गए हैं । 
अतः आप मुझे उचित परामर्श दीजिये | मेरा मनोरथ सफल 
हो गया और आ्राप नरभक्षी राक्षस बने हुए हैं। ऐसी स्थिति 
में गुरु-पत्नी को कुरडल भेंट करने के पद्चात्‌ क्‍या मुझे यहाँ 
ग्राना चाहिये ?” 

राजा सौदास इस प्रइन को सुनकर मानो किकत॑व्यविमृढ़ 
से रह गए। पर जाग्रत विवेकवश उन्होंने सत्य ही कहा-- 

“श्राप उचित परामर्श चाहते हैं, इसलिए मैं यही कहूँगा कि 
श्राप मेरे पास कदापि न लौटें । हे भृगुवंश-भूषण ! आप आयेंगे 
तो आपकी मृत्यु हो जायगी | इसमें तनिक भी संशय न समभें, । 
अत: विप्रवर, आ्राप मेरे पास कदापि न लौटें ।” 

यह सुनकर मुन्ति उत्तंक बहुत सन्तुष्ट एवं प्रसन्‍न हुए । 
उन्होंने काले मृगचर्म में बंधे हुए दिव्य कुरडलों को अपने कंधे 
पर डाल लिया और सौदास की आज्ञा से पुनः मिथिला 
की ओर प्रयाण किया । 

श्रब तक उन्होंने करठ-क्ृप में चित्त का संयम कर क्षुधा-पिपासा 
को जीत रखाथा । पर अब पर्याप्त समय रहते अपने अभीष्ठ की 
सिद्धि से उन्हें इतना हर हुआ कि वे क्षुधा-निवृत्ति का उपाय 
सोचने लगे। सूक्ष्म शरीर धारण कर आकाश मार्ग से आते- 
ग्राते वे अपने उस चिर-परिचित वन में तनिक विश्राम करने 
रुक गए जहाँ से वे प्रायः काष्ठ संचय कर आ्राश्रम में लाया करते 
थे। वहाँ से आश्रम का मार्ग दो हो घड़ी का था। 

शीतल छायादार वृक्षों के नीचे बैठते ही उन्हें थकान से 
निद्रा आने लगी। पर वे तुरंत सावधान होकर समीपवर्ती 
जलाशय पर गए और मुख-हस्त प्रक्षालन के पश्चात्‌ उसके 
स्वच्छु जल से अपनी पिपासा श्ञांत करने लगे। निद्रा को 
जीतने में वे सफल हो गए । पर उनकी क्षधा-पीड़ा में वृद्धि हो 
गई । अ्रतः उन्होंने वहाँ किसी फल वाले वृक्ष की खोज आरंभ 
कर दी । सहसा उन्हें स्मरण हो आया, जलाशय से दक्षिण 
लगभग पचास पग पर ही बेल फल का उत्तम वृक्ष है, जिस 
पर से उन्होंने बहुत बार पके-पके स्वादिष्ट मधुर बेल तोड़ कर 

खाये हैं । श्रतः वे उस ओर ही चल पड़े । बार-बार उनका 
हाथ उत्तरीय की भाँति कंधे से बँधे हुए काले मृगचर्म पर चला 
जाता जिसमें वे दिव्य कुरडल बंधे थे । सश्रद्धा ग्रुरु-पत्नी को गुरु- 
दक्षिणा स्वरूप उन कुण्डलों को भेंट कर चारों पदार्थों को 
सुलभ करने की लालसा मन में लिए वे शीघ्रता से उस बेल- 
वृक्ष पर चढ़ गए | वे सोचने लगे कुछ बेलों का भक्षण कर 
झ्लुधा शांत हो जाय तो आश्रम की ओर यात्रा में संलग्न हो 
जाऊगा । इसी भाव से उन्होंने अपने को और भी आ्राइवस्त 
करने के लिए वह मृगचर्म वृक्ष की एक शाखा से बांध दिया ; 
क्योंकि वे जानते थे कि कुण्डलों को प्रथ्वी पर रखना उन्हें 
नागों के मुँह में डालने के ही समान है। द्वितीयतः वे अपने 
पीछे एक क्षपणक चांडाल आते देखकर भी सशंकित हो उठे 
थे, क्‍योंकि वह कभी प्रकट हो जाता था और कभी अहृव्य हो 
जाता था । 

ऐसा करने के पदचात्‌ वे ब्राह्मण-कुमार वृक्ष की एक 
शाखा से दूसरी शाखा पर जाने लगे और जहाँ-जहाँ उन्हें पके 
हुए भीनी सुगन्ध से युक्त बेल फल दिखाई देते, वे उन्हें तोड़ 
कर भूमि प्र डालने लगे। उद्देश्यपूर्ति से वह इतने उन्मत्त 
से हो गए थे कि भूमि पर देखना तो दूर, वे यह ध्यान भी नहीं 
रख पाये कि कितने बेल-फल तोड़े जा चुके हैं और वे मेरी 
क्षुधा-पूति के लिए पर्याप्त हैं श्रथवा नहीं। उनकी इसी 
असावधानी का भयंकर परिणाम हुआ । पहले दो-तीन फल 
भूमि पर गिरते हुए मृगचर्म के बंधन को शिथिल करने में 
सहायक हुए । मृगचर्म एक ही ओर से बंधा शाखा से भूलता 

रह गया, और उसका दूसरा छोर भूमि की ओर किसी मत 
पक्षी के खुले डेनों की भाँति लटक गया । उसमें से बे दिव्य- 
कुरडल भूमि पर गिरे तो भनभनाहट का शब्द हुआ | पर 
उत्तक जी ने यही समभा कि बेल गिरने से जीणं-शीर्ण पात 
चरमर कर उठे हैं । समय बीतने पर वे बेल खाने के अभिप्राय 
से नीचे उतरने लगे तो उनकी मृगचर्म पर दृष्टि गई। उसके 
बंधन शिथिल देखकर उनके हाथों में से शाखाओ्रों के बंधन भी 
शिथिल हो गए और वे उस मृगचर्म वाली शाखा पर गिरते 
हुए भ्रूमि पर आरा रहे । उनके हाथ में कृण्डल विहीन मगचर्म 
भी जकड़ा आ गया। भूमि पर शआते-प्राते वे स्वेदकरतणों से 
नहा उठे । अ्रपनी चोट भूलकर वे इधर-उधर उस मगी 
की नाईं देखने लगे, जो वन में श्रग्नि लग जाने पर भयभीत 
हो त्राणा का मार्ग देखने लगती है। पश्चात्ताप के स्वर में 
उन्होंने कहा--“हाय ! मैंने अपने प्रमाद से ही अपना नाश 
कर लिया । रसनेन्द्रिय के वश होकर जैसे मछली प्राण खो 
बेठती है, उसी प्रकार मैं भी रसना के वशीभूत होकर ही 
प्राणों से भी मृल्यवान्‌ कुरडल खो बेठा ! हाय ! मैं गुरु जी 
को क्या मुँह दिखाऊँगा। निश्चय ही मेरे लिए यह प्राणहारी 
कृत्य क्षपणकवेशधारी तक्षक ने ही किया है । में उस अ्रधम का 
नाश कर डालूंगा ।--- विलाप के बीच से यों मुनि उत्तंक के 
हृदय में पुरुषार्थ को नव उत्साह देने वाले धैर्य का विकास 
होने लगा । 


मधुपृष्पा की व्यथा 


उधर उत्तंक जी के पर्णाशाला से बाहर आते ही मधुपुष्पा 
विचलित हो उठी थी । वह समभती थो कि सौदास शापवश 
नरभक्षी राक्षस भाव को प्राप्त हो गए हैं और उनकी अनुमति 
प्राप्त किये बिना मुनि उत्तंक दिव्य कुणडल प्राप्त नहीं कर 
सकेंगे । पर, अपने मन को व्यथा वह कहती किससे ! माता 
अहिल्या से उसी समय कुछ कहना अपने मन के चोर को बाहर 
उपस्थित कर देने के समान ही होता । वह सोचने लगी--कुछ 
समय पश्चात्‌ जब पिता मुनिवर गौतम जी, भोजन के लिए 
पधारेंगे, तभी उनसे किसी प्रकार परोक्ष रूप से ही कहूँगी । 

मुनि उत्तक के तपोबल पर उसे विश्वास था। उसकी उसे 
स्वयं अनुभूति हो चुकी थी । यही विचार करते-करते उसकी 
कल्पना में गहत वन झा गया। उसमें उसने भूख-प्यास से 
व्याकुल राजा सौदास को हिस्र व्याप्न की नाईं आहार की 
खोज में इधर-उधर घूमते देखा। तभो उनके समक्ष अपने 
शारीरिक गठन और सुन्दरता से तरुणों को भी लजाने 
वाले मुनि उत्तंक मणिमय कुणडलों को याचना करने उपस्थित 
हो गए । पर हाय, राजा सौदास ने समस्त धर्म-मर्यादाश्रों का 
उल्लंघन कर उन मुनि-कुमार को गरदन मरोड़ डालो । मधु- 
पुष्पा सिहर उठी । उसको कल्पना उसे ही भय देने वाली सिद्ध 
हुई । वह जड़वत्‌ निरचेष्ट बेठी रह गई। आश्रम में घुनि 
उत्तंक के वर्षों के सहवास के पश्चात्‌ भी उसका मन विकार- 
ग्रस्त न हुआ था। पर जिस दिन उसने पिता की आ्राज्ञा 
स्वोकार कर करुण विलाप करने वाले उस तपस्वी के अश्व्रों 
को धारण कर हाथों के भुलस जाने में भी आनन्द अनुभव 
किया था, उसी दिन से उसके हृदय ग्रौ र मस्तिष्क में एक आलोड़न 
होने लगा था, मानो किसी शांत सरिणो में सहसा कोई वन- 
निर्भर प्रचणड वेग से समाहित होने के लिए आ गिरा हो । 
उसके मन में नाना प्रकार के संकल्प-विकल्पों के नाना विवतं 
बनते गये, मिटते गये । उसकी नारो-सुलभ कल्पनाग्रों में उत्तंक 
तपोबल से युवक हुए सौभरि ऋषि की भाँति ही युवक हो गये 
थे । और उसका पारिग्रहणा करके गौतम मुनि को मानो 
क्ृताथ कर रहे थे । 

कुमारहारित के मन में उसी दिन से ईर्ष्या का भाव उदय 

हो गया था, जिस दिन कई वर्षों पूर्व मधुपुष्पा द्वारा उत्तंक की 
परीक्षा का समाचार सुनकर गौतम जी ने शतानन्द को तपस्या 
की श्राज्ञा दी थी उसने भी सभी आश्रमवासियों से यह कह कर 
कि अपने तक ही सीमित रखो तो एक भ्रुप्त समाचार सुनाऊँ' 
-+5गौतम जी के उन उदगारों का प्रचार किया था जो उन्होंने 
उत्तंक पर व्यक्त किये थे। उस दिन जब उत्तंक गौतम जी के 
पास ग़रुरु-दक्षिणा लेने का आ्राग्रह ही कर रहे थे हारित एकान्त 
पाकर मधुपृष्पा से कहने आया था : 

“देवि ! मधुपुष्पा | तुके एक ह्॒षपूर्ण समाचार सुनाने 
आया हूँ। 

“क्या है ? क्या आ्राज फिर तुम्हारे मन में कोई पाप उदय 
हुआ है ?' 

“तुम तो बात सुनने से पहले ही परिणाम की खोज करने 
लगती हो । पाप क्‍या इस आश्रम में रहते किसी के हृदय में 
उदय हो सकता है ?” 

“फिर जल्दी कहो, जो कहना चाहते हो ।” किचित 
उपेक्षा से मधुपुष्पा ने कहा । 

“आज गुरुवर गौतम जी ने तुम्हारे पारिग्रहणा का निश्चय 
व्यक्त कर दिया है । आश्वम के सर्वेश्रेष्ठ तपस्वी मुनि तुम्हारे 
लिए युवक हो जायेंगे । तुम श्रेष्ठ उत्तंक की''*'** 

“हारित ! मौन रहो । मुझ से ऐसी बातें करते हुए तुम्हें 
लाज नहीं श्राती ?” कहने को सरोष स्वर में मधुपुष्पा ने इतना 
कहा तो, परन्तु दामिनी की क्षरिएक दमक की भाँति उसके नेत्रों 
में उत्तंक का वह चुपचाप देखना स्पष्ट होकर भाँकने लगा, जो 

श्रहिल्या जी से ग्रुरुदक्षिणा लेने की प्रार्थना के समय उनसे 
बन पड़ा था। 

“मैं तो मौन ही हूँ, देवि !” निर्ल॑ज्जता से हारित कहता 
गया--'पर गृहस्थाश्रम के लिए विलाप करने वाले उत्तंक जी 
से उन्होंने यही कहा था कि यदि तुम अपने तपोबल से तरुणाई 
आप्त कर लो तो में तुम्हें मधुपुष्षा का पाणिग्रहणा करने की 
अनुमति दे देगा ।” 

चोट से विक्षत सर्प की नाईं हारित लौट गया था। पर 
मधुपुष्पा के मनोराज्य को वह निर्माण का सुग्रवसर देता गया । 
और कुछ समय पदचात्‌ ही उत्तंक जब वहां श्राकर मधुपुष्पा की 
उपस्थिति में ही आग्रह करने लगे तो मधुपुष्पा ने उन्हें नेत्र 
भुकाये हुए ही जी भर कर देखा । उसकी दृष्टि में श्वेत केश 
और दाढ़ी वाले ऋषि उत्तंक की जगह एक स्वस्थ, परम तेजस्वी 
बाहर कुमार आ गया, जिसकी नुकीली नासिका, उन्नत 
भाल, और ज्योति रश्मियाँ फेलाने वाले नेत्र, सभी उसके 
अदुभुत तपस्वो होने का परिचय देते थे। उसके भ्ररुण झोष्ठ 
नव विकसित कमल दल के समान ओज भरे लगते थे । पीत बस्त्रों 
से सुसज्जित वह उस नृपकिशोर की भांति ही आकष्ित करते 
थे, जो राजसी वेभव से सम्पन्न हो किसी स्वयंवर में भाग लेने 
जाता है। उत्तंक के सामने बैठे-बेठे ही मधुपृष्पा को एक और 
घटना का स्मरण हो आया था । 

वह उस दिन वट-पूजन के उपलक्ष्य में तपोवन के उद्यान 
में नाना प्रकार के पुष्प संचित करने गई थी । उन दिनों 

रोवर के समीप कई आश्चमवासी ब्रह्मचारियों की पर्णाशा जाएँ 

थीं। वहीं चान्द्रायण बत्रत का पालन करते हुए कुमारह।रित भी 
उन दिनों एक कुटिया में वास करते थे। पुष्प-चयन के 
पूर्व मधुपुष्पा ने, जो श्रकेली ही स्वतंत्र हरिण-किशोरी की भाँति 
वहाँ विचर रही थी, सरोवर के स्वच्छन्द शीतल जल में स्नान 
किया । तत्पश्चात्‌ उस सद्य-स्नाता ने कमल-कुँज से नील, 
स्वेत और अरुण पद्म लेकर श्वृगार किया । जब वह श्व्‌ गार 
ही कर रही थी कि कुमारहारित सहसा अपनी कुटिया से 
निकल आया | वह अ्रपनी दोनों भ्रुजाओ्ों में श्ररण कमल बाँधे 
हुए बड़ा विचित्र लग रहा था। उसके चपल नेत्रों में उन्‍्माद 
हँस रहा था । मधुपुष्पा के निकट आकर वह बोला--“देवि ! 
आज तो तुम्हारा श्वु गार स्वर्गोपम बन पड़ा है। तुम्हारे शरीर 
से झाने वाली चम्पा की सी गन्ध ही मुझे पर्णाशाला से यहाँ 
तक ले आई है ।” 

मधुपुष्पा तब तक कुमारहारित की तपस्या के कारण 
उसके प्रति भी हृदय में श्रद्धा का भाव रखतो थी । पर, जिस 
प्रकार आकस्मिक ढंग से समीप ग्राकर उसने एक अप्रत्याशित 
बात कह डाली थी, उससे मधुपुष्पा चकित रह गईं। उसके नेत्र 
भुक गए और किनारे के कमल-दल तोड़ने के कारण उसने जो 
अपनी धोती घुटनों तक उठाई थी, वह नीचे डाल दी । एड़ी 
तक पानी में खड़ी मधुपुष्पा वहीं की वहीं ठिठको खड़ी रह 
गई। 

कुमारहारित उसके उत्तर की प्रतीक्षा किये बिना ही 
सरोवर के तट पर बंठ गया और अपने चरणों से सरोवर का 
शॉत जल तनिक उद्बेलित करता हुश्मा बोला--“श्राज तुम्हें 

इतनी सौन्दर्यमयी देखकर मुझे उस दिन की कल्पना करने के 
लिए विवश होना पड़ा है, जब विधाता ने ऋषि-पत्नी ग्हिल्या जी 
को पूज्य गौतम ऋषि को भेंट किया था। देवि, मधुपुष्पा ! 
तुम्हें वह अत्यन्त रोचक प्रसंग मुभ से सुन लेना चाहिये । उस 
समय सृष्टि में विधाता ने जितनी भी सुन्दर वस्तुएँ 
बनाई थीं, उन सबका थोड़ा-थोड़ा सौन्दर्य लेकर ही उन्होंने 
अहिल्या जी का निर्माण किया था । तत्पश्चात्‌ उन्होंने बहुत 
सोच-विचार कर अहिल्या जी को परम जितेन्द्रिय ऋषि गौतम 
_ जी के पास धरोहर के रूप में रख दिया:***!” 

मधुपुष्या श्रब तक नतग्रोवा जल में ही ठिठकी खड़ी थी। इस बात 
को चिन्ता हारित ने नहीं की कि वह उसकी चेष्टा को किस हृष्टि से 
देख रही है, तथापि वह कहता रहा--“यहाँ बैठो, मधुपुष्पा, भेरे 
पास । में श्राज तुम्हें और भी कुछ सुनाने की ग्रभिलाषा रखता 
हैं--हाँ, तो एक वर्ष तक ब्रह्मा जी की धरोहर को मुनि गौतम 
ने पूरे धर्य के साथ अपने आ्राश्वम में रखा । विधाता ने वस्तुतः 
अहिल्या जी के योग्य ही समझ कर गौतम जी को यह धरोहर 
सोंपी थी, पर जब गौतम जी के मन में कोई विकार न आआराया, 
तो विधाता ने इन्हें प्रसन्‍ततापूर्वक आशीर्वाद दिया और उनको 
सदव के लिए परस्पर प्रणाय-सूत्र में बांध दिया |--” इतना 
सुनकर मधुपुष्पा का मन अपने माता-पिता के गौरव का स्मरण 
कर, श्रेष्ठता के अ्रभिमान से भर उठा; पर, वह यह नहीं 
समभी कि हारित यह सब किस लिए कह रहा है। तभी 
कुमारहारित ने अपने मन का भाव यों प्रकट कर दिया--- 
“मधुपुष्पा ! ऐसी परम सुन्दरी अ्रहिल्या जी का सौन्दर्य ल्रेकर 

तुम पृथ्वी पर, जानती हो, किसके लिए आई हो ? कुमारहारित 
के लिए !” हारित ने जितने कोमल स्वर से कहा उतने ही 
प्रचणड दाह से मधुपुष्पा का शरीर मानो. जल उठा । “श्रधम 
हारित ! क्‍या तू इस एकासन्‍्त पर्णकुटी में बेठा यही साधना कर 
रहा है? निलंज्ज ! तू तपोश्रष्ट हो गया है। तेरी साधना 
निर्माण काल में टूट जाने वाले कच्चे घट की नाई नष्ट हो गई 
है ।''“हाय ! तेरे मन में ऐसा विकार क्‍यों उत्पन्न हुआ ? 

मधुपुष्पा के ममं-वचनों का किचित भी ध्यान न करते 
हुए हारित उसी निलेज्जता से बोला--“में बूढ़े उत्तंक की तरह 
दंभी नहीं । मैंने अ्पता चौबीस वर्ष का ब्रह्मचर्याश्रम लगभग 
समाप्त कर लिया है। श्रब मेरा गृहस्थाश्रम में प्रवेश करने का 
समय आ गया है। तेरे लिए हो मेंने यहाँ साधना की है । मधु- 
पुष्पा,'''“'देख/---समीप को परोकुटी में से हारित समान 
भुजा वाला एक पाट-वसन उठा लाया, जिस पर कमल पुष्पों 
की पंखुड़ियों श्रौर सीपी-कौड़ियों की सहायता से एक नारी-चित्र 
का निर्माण हुआ था ।--मैंने श्राज ही तेरा चित्र केवल 
कल्पना से बनाया है। तू इसी से समभ ले कि में तुझ में कितनी 
प्रगाढ़ ग्रासक्ति वाला हो गया हूँ । 

“हारित'” क्रोध से उन्मत्त हुई मधुपुष्पा के रदनपुट 
फड़कने लगे । उसने भटका देकर उसके हाथ से वह चित्रयुकत 
वसन खींचते हुए कहा--“तुभसे बढ़कर निलेज्ज इस तपोवन 
में कोई नहीं हो सकता । तू ने यहाँ का वातावरण दूषित किया 
है । क्या तुझे मेरे शाप का किचित भी भय नहीं ? ग्रुरुजनों 
ने ठीक ही कहा है, कौश्रा रात्रि में नेत्र-हीन होता है श्लौर उलूक 

दिवस में; पर कामवश हुआ मनुष्य दोनों नेत्रों के होते हुए भी 
श्रंधा हो जाता है । अ्रधम ! हारित में तुझे शाप देती हूँ । 

मधुपुष्पा के श्रागे बोलने के पूर्व ही हारित उसके चरणों 
में कुक गया--“ग्रुरुसुता ! आपका तेज सर्वेविदित है! मेंने 
आपका अनादर करने की दृष्टि से कुछ भी नहीं कहा। आप 
रुष्ट न हों । मैं घैयंप्वक उस समय को प्रतीक्षा करूँगा जब 
गुरुश्नेष्ठ स्वयं ही मु जेसे जितेन्द्रिय ब्रह्मचारी को आपका 
पाणिग्रहण करायेंगे''*” 

“ग्रभी तक तेरा उन्माद ज्यों का त्यों है-- मधुपुष्पा ने 
मानो अपने हो श्रोठ काटते हुए कहा--“जा, अपनी कुटिया में 
जाकर शीर्षासन कर। दुष्टात्मा !” इतना कह मधुपुष्पा ने वह 
चित्र-युकक्‍तत पाट-वसन सरोवर की भेंट कर दिया तो हारित 
उछल कर उसे उठाने सरोवर में कृदा । तभी अश्राइचरय से चकित 
हुई मधुपुष्पा ने देखा कि मुनि उत्तंक के कंघे पर बेठा हुआ 
हारितकुमार उसी प्रकार सरोवर से ऊपर आ गया जसे बल- 
पूर्वक दबाई गई लकड़ी जल से ऊपर ग्रा जाती है । वास्तव में 
मधुपृष्पा और हारित दोनों ही इस बात को नहीं जांनते थे 
कि मुनिवर उत्तंक सरोवर के तल में बंठे हुए एक पखवाड़े 
की समाधि में मग्न थे | वे अ्रपनी समाधि भंग करके ही ऊपर 
ग्रा गए थे । उनके कन्धों पर भ्रटका हुआ हारित कुछ जल में 
भीजने के कारण और कुछ परिस्थिति की भयंकरंता का 
ग्रनुमान कर भय से काँप रहा था। उत्तंक मुनि ने जब तट 
पर मधुप्रष्पा को क्रोध से विदग्ध आहत सर्पिणी की भाँति 
देखा तो उन्होंने अ्र्थपूर्ण हष्टि से हारित की ओर दृष्टिपात 

किया । अब तक वह क्रमशः तट की ओर श्राने वाले उत्तंक जी 
के कन्धे से उछलकर तट पर खड़ा हों गया था और हाथ 
जोड़ कर कहने लगा था--“मुनिवर / क्षमा करें ! अनजान में 
मभसे बड़ा अपराध हो गया ।* 

“किसका ग्रपराध ?” समाधि के कारणा सुख से प्रभाव- 
शाली तेज बिखराते हुए उत्तंक जी गंभीर वाणी में बोले--- 
“मेरा या गृरुपुत्री का ?” 

लज्जित चोर की भाँति कुमारहारित के नेत्र भूक गए । 
तब उत्तंक जी की उपस्थिति से बल पाकर और उनका 
संवेदना का स्वर सुनकर मधुपुष्पा वेप्ती ही आश्वस्त हो गई 
जेसे गरुड़ की वाणी का श्रवण कर रावशा के ग्राकाशगामी 
रथ में पड़ी कुकरी की भाँति विलाप करतो हुई सीता जी हो 
गई थीं। 

उत्तंक जी का प्रइन निरुत्तर रह गया तो वे और भी 
गंभीर स्वर में बोले---“जान पड़ता है आज तुमने आश्रम के 
पावन वातावरण को कलंकित करने की कुचेष्टा की है ।*** 
मधुपुष्पा । में तुमसे जानना चाहता हूँ, इस चूत ने क्‍या तुम्हें 
कोई कष्ट पहुँचाने की चेष्टा की है ?” 

इतना सुना तो मधुपुष्पा उत्तंक जी के कन्धे से सिमटकर 
रो पड़ी और जो कुछ विगत क्षरणों में घटा था, उसने सब 
उत्तंक जी को सुना दिया। हारित हर क्षण इसी भांति 
कुम्हलाता गया जेसे क्रमशः अंग्रुलियों का स्पशे पाकर छुईमुई 
का वृक्ष संकुचित होता जाता है । 

“हारित !” मेघ सी गंभीर वाणी हो श्राई उत्तंक जी की--- 

“यद्यपि तुमने दुस्तर गुरु-प्रपराध किया है और तुम दंड 
के भागी हो । पर मैं नहीं चाहता कि तुम किसी भारी विपत्ति 
में पड़ो, क्योंकि तुमने बहुत समय तक शिष्य रूप से मेरी भी 
सेवा की है। अ्रतः में तुम्हें शाप देता हैं कि तुम एक सप्ताह 
तक इसी सरोवर में कच्छुप बनकर रहो । शाप-मुक्ति के 
पश्चात्‌ तुम्हें न तो अपनी दुर्गति का स्मरण रहेगा और न ही 
अपनी इस कुचेष्टा का ।” 

उत्तंक जी के इतना कहते ही हारित का शरीर नष्ट हो 
गया और उसके स्थान पर एक भयानक कच्छप प्रकट 
होकर शने:-शने: सरोवर में प्रविष्ट हो गया । मधुपुष्पा ने तब 
तक जितने पुष्पों का चयन किया था उतने ही लेकर वह 
अपनी कुटिया की ओर लौट आई । 

अहिल्या जी के पास बेठी-बेठी ही मधुपुष्पा ने मुनि उत्तंक 
के इस तप के प्रभाव को क्षणमात्र में ही स्मरण किया। पर 
इतने पर भी वह सशंकित थी कि सौदास के चंगुल में फँस कर 
वे अपने जीवन की रक्षा भो कर सकेंगे अ्रथवा नहीं। फिर. 
उसके श्रवरणणपुटीों में उत्तंक जी का शब्द पड़ा--“मातुश्री ! मैं 
प्राणों का उत्सगं करके भी आपके लिए गरु-दक्षिणा लाने में 
सफल होऊगा ।” इसके साथ ही उसके कानों में केवल इतना 
ही गूजता रहा-- प्राणों का उत्सगग। प्रारणों का उत्सग ।” 

अहिल्या जी ने उसे मौन जड़ बेठी देख कर कहा--..'क्या 
हुआ तुम्हें पुत्री ? किसी चिता में मग्न हो ?” 

मधुपुष्पा को विचार-श्वु खला टूट गई, “नहीं, किसी चिता 

में मग्त नहीं है । सोचती थी, पिता जी के भोजन का समय हो 
गया है''' १7 

“समभी ! तुझे आज बड़ा ध्यान रहा । श्रभी तो आ्राम्र 
की छाया बाहर की चौकी पर भी नहीं आ्राई है, पृत्री !” 

“माता जी ! सूर्य श्रब उत्तरायण होने जा रहे हैं, इसी से 
छाया में अन्तर श्रा रहा है । 

“ग्रच्छा ! तू तो बड़ी मर्मज्ञ जेसी हो रही है । 

इसी समय एक ब्रह्माचारी ने वहाँ गौतम जी के पधारने 
की सूचना दी। श्रहिल्या जी के श्रासन छोड़ कर खड़ी होते-होते 
गौतम जी ने आकर विस्मय से कहा--“बहुत समय हो गया, 
उत्तंक तुम्हारे पास झाये थे ?' 

“हाँ, आये थे । 

“फिर कहाँ गए ?” उत्सुकता से खड़े-खड़े ही पूछा उन्होंने, 
“क्या तुमने कहीं भेज दिया ? 

मधुपुष्पा भी खड़ी हो चुकी थी । थिता तक उत्तंक की 
यात्रा का समाचार पहुँचाने की उसकी अभिलाषा अ्रनायास ही 
पूर्णा होने वाली थी । श्रतः कौतृहल भरी वाणी में उसने 
अहिल्या जी से पूर्व ही कहा--“माता जी ने उन्हें गुरु-दक्षिणा 
जुटाने भेज दिया है। वे रानी मदयन्ती के दिव्य मण्िमय 
कुणडल लेने गए हैं । 

“मशण्िमिय कुणडल लेने गए हैं ?”---प्राइचर्यें से गौतम जी 
ने मधुपुष्पा के शब्दों की पुनराबृत्ति की। वे किचित दु:ख से 
कहने लगे---“देवि अहिल्या, यह तुमने क्या किया ? मेरा सबसे 
प्रिय शिष्य अकाल मृत्यु का ग्रास हो जायगा ! उसने मेरे पास 

रहकर व्यक्तिगत स्वार्थ की उपेक्षा कर बेदिक आचार का 
पालन करते हुए सरल, एकान्तप्रिय, सत्यवादी और दयालु 
होकर अपने ब्राह्मणत्व को सार्थक किया था। वेद की यजुर्े- 
दीय शाखा को कल्प और छहों अ्रंगों सहित पढ़कर उस धर्म॑ज्ञ 
विप्र ने अपने को श्रोत्रिय जनों की कोटि में ला रखा था । शाप 
और भअनुग्रह में समर्थ वह नैष्ठिक ब्रह्मचारी ऋषि तुल्य हो 
गया था । देवि अहिल्या ! वह ध्याननिष्ठ, जितेन्द्रिय, मिट्टी 
और सुवर्ण को समान समभने वाला मुनि ही था । उसने चार 
वेद, छः अंग, मीमांसा, न्याय, धर्मशास्त्र और पुराराये चौदहों 
विद्याएँ प्राप्त की थीं। मेरे ऐसे प्रिय और समर्थ शिष्य को 
तुमने बिना विचारे कूंडल लाने क्‍यों मेज दिया ? उसके तपोबल, 
योगबल श्र बुद्धिबल पर यद्यपि अविश्वास नहीं किया जा 
सकता है, पर आसुरी भाव को प्राप्त होने वाले व्यक्ति पर 
किसी भी बल का प्रयोग श्रसफल हो जाता है। राक्षस भाव 
को प्राप्त हुए सौदास क्‍या उसे कुँडल लामे की भ्राज्ञा दे देगें ? 
वे तो नरभक्षी हो गए हैं। हाय ! उनके हाथों उत्तंक की हत्या 
अरब निकट ही समझो |” कहते-कहते गौतम जैसे घैयंवान्‌ 
ऋषि भी अधीर हो गए । 

उनकी ऐसी स्थिति देखकर मधुपुष्पा डर गई। वह 
सोचने लगी-- “कहीं पिता जी से दुःखबश माता जी का 
कोई अनिष्ट न हो जाय ।' अतः उनकी ओर से पिताजी का 
मनोभाव परिवर्तित करती हुई वह्‌ बोली---“माता जी स्वयं नहीं 
चाहती थीं कि उत्तंक जी से कोई दक्षिणा ली जाय, पर वे 
बहुत हठ करने लगे । उनकी वाणी में अहंकार और अभिमान 

था । उसी ने संभवतः माता जी को ऐसा कहने के लिए विवश 
किया ।” ह 

“ग्रोहो ! कैसा अ्रनर्थ हो गया !*'” पद्चात्ताप के स्वर में 
गौतम जी कहने लगे--“बेटी ! में समभता हैँ, जिस प्रकार 
लक्ष्मण राम का बल पाकर ही महान से महान्‌ कार्य करने के 
लिये तुरन्त सगे उद्यत होते थे, उसी प्रकार उत्तंक की बातों 
में भी गुरुवत्सलता का बल रहता है। उसमें तो अ्रहंकार, 
अभिमान हो ही नहीं सकता; जिस प्रकार बालू को मथने से 
तेल प्राप्त नहीं हो सकता श्रौर जल का बिलोड़न करने से घृत का 
दर्शन अ्रसंभव है, उसी प्रकार उत्तंक में क्रोध, लोभ, श्रहंकार, 
अभिमान आदि का भी ग्रात्यन्तिक अभाव हो चुका है ।/ 

“क्षमा करें, ऋषिश्रेष्ठ ! मैं नहीं जानती थी कि मेरे इस 
कथन का ऐसा दुष्परिणयाम हो सकेगा । तथापि, नाथ ! आप 
सबे प्रकार समर्थ हैं ।भ्रापके संकल्प मात्र से गुरु-वत्सल उत्तंक 
का कोई ग्रनिष्ट न होगा । यदि उसका कोई अनिष्ट हो गया तो 
मुझे उस गौ की भाँति वेदना से डकरा कर प्राण छोड़ देने 
होंगे, जिसके सुन्दर वत्स का उसके समक्ष ही हनन किया गया 
हो । ञ्रतः नाथ आप मुभसे हुई इस त्रुटि का शमन करें । 
यद्यपि मैंने उन्हें प्रमादवश ऐसी आज्ञा नहीं दी, तथापि स्पष्ट ही 
अनजाने मैंने प्रमादियों जैसा कार्य किया है। आप सम हैं 
अतः आपके लिये सब कुछ सुगम है, झुके अपनी क्ृपणतावश 
ही इस समय सब कुछ ञ्रगम लग रहा है।' 

उसी समय विचारविमग्न मधुपुष्पा बोली--'पिताजी, 
रानी मदयन्ती ने वे दिव्य कुडल स्वर्ग के राजा इन्द्र से प्राप्त 

किये थे । क्‍यों न उत्तंक जी और क्‌डलों, दोनों की रक्षा के 
लिये उनका आ्रावाहन किया जाय” 

“ठीक ! बेटी, तुमने समयोचित परामर्श दिया है।” 
गोतम जी का उठ्देग जेसे शान्‍्तर हो गया। वे तुरन्त अ्रपनी 
कुटिया में लौट श्राये । भोजन का समय व्यतीत हो चुका था। 
आश्रमवासियों को भोजन की आज्ञा देकर उन्होंने अपने कक्ष 
के द्वार बन्द कर लिये और शुद्ध चित्त से उन्होंने इन्द्र का 
स्मरण किया | 

इन्द्र जब से गौतम जी के शापवश एक सहस्र नेत्रों वाला 
हुआ था, तब से उनका बड़ा उपकार भी मानता था और भय 
भी । उपकार तो इसलिये कि वह हजार नेत्रों से अवता र-काल 
में भगवान्‌ का दर्शत कर अपने को सबसे अधिक भाग्यवान्‌ 
मानता था, ओर भय इसलिये कि वह अहिल्या जी को छलने 
को अपनी कूचेष्टा में पूर्णत: सफल न होकर उनके शाप से नष्ट 
होते-होते बच गया था । अ्रतः जब गौतम जी स्वर्गंपति का 
स्मरण करते, वह उनके समक्ष वेसे ही उपस्थित हो जाता जैसे 
कोई भ्रृत्य अपने गौरवमय स्वामी के सम्मुख करबद्ध आ खड़ा 
होता है। नेत्र मूंद कर जब गौतम जी ने इन्द्र का आवाहन 
किया तो वह सूक्ष्म शरीर धारण कर, एक तेजस्वी एवं सुन्दर 
ब्राह्मणकुमार का रूप धारण कर उनकी कूटी में प्रकट हो 
गये और हाथ जोड़कर गौतम जी के चरणों में गिर पड़े । वे 
सविनय कहने लगें---''मेरे लिये गुरुदेव वाचस्पति के सहश हो 
पज्य, मुनिवर गौतम जी, सहर्ष कहिये, मैं आपका कौन सा 
ग्रभोष्ट सिद्ध कर सकता हूँ ।' 

“बलसूदन इन्द्र ! तुम यशस्वी और दीघेजीवी रहो ! 
आज मेंने तुम्हें एक जटिल कार्य के लिये इस समय स्मरण 
किया है ।” 

“ग्रापके आशीर्वाद से मेरे लिये कोई कार्य जटिल न होगा, 
आपका अभीष्ट मुख से निकलते ही सिद्ध हुआ समझे | 

“तो, स्वर्गपति सुनो ! हमारे तपोवन के परम तेजस्वी 
मुनिकुमार उत्तंक से गुरु-दक्षिणा में मधुप्रुष्पा को माता ने दिव्य 
कुण्डल मंगाए हैं, जो श्रवधेश साम्राज्ञो रानी मदयन्ती धारण 
करती हैं ।” 

“ग्रच्छा ! वे मणिषमय कुरुडल तो मैंने ही सौदास जी को 
मित्रतावश दिये थे । उनके चोरी हो जाने का भय सदा ही बना 
रहता है, ऋषिश्रेष्ठ ! द 

“इन्द्र | चोरी के भय की कोई बात नहीं । उत्तंक का 
पुरुषार्थे इस भय को जीतने के लिये पर्याप्त है। इस समय एक 
और महान्‌ विपत्ति की आशंका है। राजा सौदास मुनि वशिष्ठ जी 
के शाप से नरभक्षी राक्षस हो गये हैं। उनकी शआाज्ञा के 
बिना वे कणडल प्राप्त न हो सकेंगे । हमें यही भय है कि कहीं 
नरभक्षी सौदास उत्तंक का भक्षण कर उन्हें समस्त प्रकार के 
पुर॒यों से विहीन न कर दें ! अ्रभी तो उन्होंने दीर्घकाल की 
गुरुसेवा के पद्चात्‌ ग्रहस्थ पालन का सुन्दर निश्चय ही किया 
है। अ्रतः मैं चाहता हूँ कि तुम अपनी बुद्धि के अनुसार उत्तंक 
की सहायता करो और उसके पुरुषार्थ को सफल बनाओ्रो ।” 

“यद्यपि अ्रसुर मेरे चिर शत्रु हैं, पर आपके आशीर्वाद से 
उत्तंक की सहायता करने में मुझे कोई भय नहीं है। में विश्वास- 

पूर्वक कहता हूँ, ऋषिवर उत्तंक अपने कार्य में सफल होंगे । 
में ब्राह्मण वेश धारण कर तुरन्त उनके पास जाता हूँ ।” 

“तुम्हें सफलता मिले !” 

इन्द्र को यों आ्राशीर्वाद देकर गौतम जी ने घोषणा कर दी 
कि चार दिवस पर्यन्त कोई भी किसी प्रकार का विघ्न न पहुँचाए। 
कुटी का द्वार बन्द कर सिद्धासन लगाकर वे चित्त की वृत्ति 
का निरोध करते हुए उत्तंक की सहायता एवं सफलता के भाव 
से समाधिस्थ हो गये । 

गहन तिमिर की बेला के पद्चात्‌ ही भ्ररुशिम प्रभात का 
उदय होता है, उसी प्रकार मुनि उत्तंक के भारी विलाप के 
क्षणों में से ही घैयें को जन्म मिला । गुरुपत्नी अहिल्या जी 
ने कुण्डल प्राय्ति के लिये चार दिवस का समय निश्चित कर 
दिया था, उसमें से डेढ़ दिवस व्यतीत हो चुका था। उन्होंने 
अपनी श्रेष्ठ बुद्धि का आश्रय लेकर अपने काष्ट दरड से भूमि 
प्र भीषण प्रहार किया । उन्हें बेलबृक्ष के समीप ही एक 
वाल्मीकि हृष्टिगत हो गई थी । उसी में सर्प के प्रविष्ट होने 
के चिह्न भी वहाँ विद्यमान थे ॥,यहो देख कर वे क्रोधाभिश्वत 

हो गये थे। उन्होंने सोचा, 'नागलोक में जाकर ही तक्षक 
से भ्रब कुरडल मिल सकेंगे ।! नागलोक का कोई और मार्ग 
वे जानते नहीं थे। अ्रतः उन्होंने--'वलेषु हस्तिबलादीनि'” के अनु- 
सार एक सहख्र पराक्रमी हाथियों का बल प्राप्त कर, अपने काष्ठ- 
दर॒ड से ही भूमि पर जो पहला ही भीषण प्रहार किया, उससे भूमि 
उसी प्रकार विचलित हो उठी जैसी धनुष-यज्ञ के समय लक्ष्मण 
के सकोप उद्गार प्रकट करने से ही हो गयी थी । दिग्गज डोल 
उठे । 

मुनि उत्तंक के स्नायु रक्त की उष्णाता से कठोर हो गये 
 थे। धरा का कम्प अभी शान्त नहीं हुआ था और उत्तंक जी 
हसरा श्रहार करने ही वाले थे कि सहसा मेघ गर्जन के समान 
उब्द करता हुआ एक दिव्य रथ उनके समीप आकर रुका । 
उत्तंक जी विस्मित हुए और उसे देखने लगे । उनका 
उठा हुआ हाथ रुक गया । उस दिव्य रथ में जुते हुए दो महा- 
बलिष्ठ घोड़े बड़ी तीत्र गति से इवास छोड़ और ले रहे थे । 
उनके नथुनों से उस समय जो शब्द हो रहा था, वह क्रोध से 
फुफकारने वाले तक्षक का स्मरण कराता था। उत्तंक जी ने 
33 सभभवत: यह रथी बहुत दूर से चला श्रा रहा है और 
पृथ्वी का कम्प ही इसकी गति को अवरुद्ध करने में कारण 
हुआ है । उत्तंक जी ने जब उस रथी को जो केवल एक पोत 
वस्त्र को धोती और यज्ञोपवीत धारण किये ब्रह्माचारी सहश 
प्रतीत होता था, अ्रपनी ही ओर आते देखा, तो वह शंकित हो 
उठे। वे एक ही क्षण में निश्चय कर बैठे-.'यदि इसने मेरे 

कार्य में कोई बाधा उपस्थित की तो मेरे काष्ठ-दर॒ड का इस ता 
प्रहार इसी पर होगा । 

तभी वह ब्राह्मण रथी उनके कंधे पर हाथ रखकर मित्र 
की नाई उपहास करता हुआ बोला--'ब्राह्मणाकुमार उत्तंक 
जी ! गुरु-दक्षिणा चुकाने में ग्रसमर्थ होकर क्या श्राप पाताल 
जाने की तैयारी कर रहे हैं ?' 

उत्तंक जी का क्रोध इस वाणी से और भी प्रज्ज्वलित हो 
उठा। पर परिचित की नाईं सम्बोधन करने वाले ब्राह्मण 
पर वह सहसा कोई प्रहार न कर सके । उन्होंने प्रश्न किया, 
“ग्राप कौन हैं ? और इस निर्जेत वन में आप केसे पधारे हैं 
मित्र की भांति संबोधन करने वाले और शत्रु की भाँति वचन 
बोलने वाले आप कौन हैं ? शीघ्र अपना प्रयोजन प्रकट 
कीजिये ।* 

एक ही इवास में जब उत्तंक जी इतना कह चुके तो उस 
रथी ने हँस कर कहा--“मे आपका ही एक अकिचन मित्र हूँ, 
सहायक हूँ। आपके मरणिमय कुरडल चोरी हो गये हैं । में 
इसी दिशा में श्रापकी सहायता करने का इच्छुक है ॥:। 

उत्तंक जी ने तब प्रसन्‍न होकर कहा-- आप जानते हैं, 
उन कुणडलों को किसने चुराया है. 

“सुब्रत ! वे कुएडल जहाँ तक मैं जानता हैं, नागलोक ही 
ले जाये गये हैं । श्राप इस काष्ठ-दंड से पृथ्वी को भेद कर 
नागलोक पहुँचने का दुस्साध्य श्रम कर रहे हैं, उससे आपकी 
हृढ़ इच्छा-शक्ति और पराक्रम का परिचय मिल जाता है। में 
यही देखकर आप पर प्रसन्न हुआ हूँ (५ 

“तो ब्रह्मन्‌ ! आझ्राप शीघ्र मुझे नागलोक तक पहुँचने का 
मार्ग बताएं ।” उत्सुकता से उत्तंक जी ने कहा । 

“देखो निष्पाप ब्राह्मण ! मैं आपको वज्न के समान ही 
शक्तिशाली अपना दंड देता हैं । इसे अपने काष्ठ दंड में संयुक्त 
कर आप जब पृथ्वी पर अपनी पूर्ण शक्ति से प्रहार करेंगे तो 
शीघ्र ही नागलोक का मार्ग ज्ञात हो जायेगा ।” 

उत्तंक जी ने श्रपने दंड में वह वच्र संयुक्त करते हुए 
कहा--“ देखिये, श्राप मुझे भूठी भ्राशा तो नहीं दे रहे! हैं ? 
किसी को भूठी आशाएँ देना, विष देने से भी महान्‌ कष्टदायक 
है; क्योंकि विष खाने वाला व्यक्ति तो तुरंत मर जाता है, पर 
भूटी श्राशा के सहारे जीने वाला मनुष्य तिल-तिल कर मरते 
वाले की भाँति ही महान्‌ कष्ट पाता है। यदि में नागलोक 
तक अपने इस काष्ठ दंड की सहायता से नहीं जा सकगा तो 
आपके सामने ही प्राण त्याग कर देगा।। 

“आप किचित भी निराश न. हों, मुनिकुमार । मैं आपको 
भूठी आशा देने में श्रपना कोई प्रयोजन नहीं देखता । आपसे 
में सत्य ही कह रहा हैं। आप वज्र के समान मेरे इस तेजस्वी 
दंड का प्रयोग कर नागलोक का मार्ग पा लेंगे । पर नागलोक 
में पहुँचकर आप स्वयं श्रपनी बुद्धि को भ्रमित होने से बचाएँ। 
तभी आप अपने अ्रभोष्ट को सिद्ध कर सकेंगे ।” 

सावधान-से होकर उत्तंक जी बोले--“आराप सत्परामर्श 
देकर मुझ पर बड़ी कृपा कर रहे हैं। सचमुच, यह मनुष्य 
विषयों के वश होकर अपने हाथ में आई सिद्धि को गंवा देता 
है । मतंग स्पर्श से मारा जाता है, भ्रमर गंध के वश हो जाता 

है । कुरंग शब्द से मोहित हुआ प्रारा देता है । पतंग रूप पर 
आ्रासक्त हुआ मर जाता है। और मीन रसना के वश हुई प्रारों 
से हाथ धो बैठती है । ये सब॒ तो एक ही विषय से मारे 
जाते हैं । पर मनुष्य के पास तो पाँचों ही विषय एक साथ हें । 
ब्राह्मण श्रेष्ठ | मैं भी रसनेन्द्रिय के आधीन होकर प्राप्त 
कुरडलों को खो बैठा हूँ । यही मेरी मढ़ता है । इसी के कारण 
मैं भारी विपत्ति में फंस गया हूँ । 

“लीजिये !” उस रथी ने अपना अस्त्र जैसा दंड उत्तंक जी 
को सौंप दिया--“आप इससे अपना मार्ग प्रशस्त कीजिये ।* 

उत्तंक जी ने वह दिव्य अस्त्र ले लिया ओर भूमि पर 
प्रहार करने के लिए पीठ मोड़ी, तभी उन्हें स्मरण हुआ, 
मैंने अपने इस मित्र का परिचय तो प्राप्त ही नहीं किया । 
विपत्ति में इसने सच्चा स्नेह प्रकट कर आत्मीय मित्र का सा व्यव- 
हार किया है । 

तब उन्होंने दौड़कर घोड़ों की लगाम थाम ली और ब्राह्मण का 
परिचय प्राप्त करने के लिए प्रश्न किया--- क्षमा करें ! आपको 
जाने से रोक रहा हैँं। श्राप कृपा कर अभ्रपना परिचय तो द। 
इस प्रकार निःस्वार्थ भाव से आप मेरी सहायता में तत्पर हुए 
हैं । अ्रतः श्राप निश्चय ही कोई दिव्य पुरुष हैं। विपत्ति में मेरी 
शक्ति को द्विगुरित कर मेरा उत्साह बढ़ाकर, मेरे विश्वास को 
बल देकर आपने मुझ पर महान्‌ उपकार किया है। श्रत: श्राप 
इस समय अपना नाम अवश्य बताइये । समय आने पर मुझ से 
भी आपका कोई प्रिय कार्य हो सकेगा तो करूँगा । 

“बहन ! मैं स्वर्गाधिपति इन्द्र हैँ ।* 

“इन्द्र !” हें विभोर हो उत्तंक जी ने कहा जैसे सहसा- 
उन्हें विश्वास न हुआ हो । 

“हाँ ! में आपके गुरु जी से उपकृृत हुआ ही आपकी सहा- 
यता के लिए तत्पर हुआ हूँ। राक्षस सौदास से भी आपकी 
रक्षा का भार मुझे सौंपा गया था। पर, उसे तो आपने स्वयं ही 
बुद्धिबल से जीत लिया । गौतम जो को यहीं आशंका थी ।” 

“तो आप गुरु जी की प्रेरणा से यहाँ आये हैं। जान 
पड़ता है, माता अ्रहिल्या जी ने उन्हें बताया होगा । हाय ! मैं 
तो आते समय उनका आशीर्वाद लेना ही भूल गया । इसी- 
लिए विपत्ति में पड़ गया हुं'**” गुरुवत्सल उत्तंक जी, गुरु-कृपा 
का स्मरण कर एक साथ ही पद्चात्ताप और हष की भाव- 
नाओ्रों से भर गए । उनका यह भाव देखकर इन्द्र भी गदुगद हो 
गए । उत्तंक जी ने तब कहा--“उन्हीं की क्षपा से मैं अब 
कृतकृत्य हो जाऊंगा । इन्द्र जी ! यह उनकी कैसी महानता हे 
कि वे इस समय भी संकट का अनुमान लगाकर मेरी सहायता 
में, मेरे योग-क्षेम में वेसे ही तत्पर हुए हैं, जैसे पिता पुत्र को 
संकट में संरक्षण देता है ।” 

“अच्छा मुनिश्रेष्ठ ! आप अरब अपने कार्य में विलम्ब न 
करें । मुझे श्राज्ञा दें ।” 

ग्रश्नुप्लावित नेत्रों से इन्द्र को विदा कर उत्तंक जी ने 
भूमि पर वज्त्र से संयुक्त काष्ठ दंड का प्रहार किया तो सहसा 
भ्रूमि फट गई । जेसे किसी सरोवर की काई हट जाने से स्वच्छ 
जल दृष्टिगोचर हो जाता है, वेसे ही उत्तंक जी के समक्ष सहसा 
सुमेरु जैसी प्रभा वाला नागलोक आगया | पर उसकी स्वरशिम 

प्रभा उसी प्रकार विकम्पित थी जेसे वर्षाऋतु के प्रभात 
काल में प्रखर सूर्य की रश्मियां सरोवर की चंचल ऊमियों पर 
थिरकती हैं। उत्तंक जी के वहाँ पहुँचने से ही एक कंप-सा 
आर गया था । पर जैसे ही मुनि श्रेष्ठ उत्तंक स्थिर हुए वेसे ही 
वहां सब कुछ स्थिर दिखाई देने लगा। मानो वहाँ भूकम्प के 
से हल्के क्षरिगक धक्के का कोई प्रभाव ही न हुआ हो । 

उत्तंक जी ने अ्रपनी दिव्य दृष्टि से देखा, नागलोक सहस्रों 
योजन तक विस्तृत है । उसका परकोटा अ्रपनी मणियों और 
रत्नों से युक्त हुआ उत्तम शिल्प का परिचय दे रहा था। उत्तंक 
जी को तभी ऐसी भीनी-भीनी मंद शीतल गंध आती प्रतीत 
हुई, मानो वह किसी चन्दन वन के निकट पहुँच गए हों । 
चकित-म्रमित से वह श्रागे बढ़े, तो उत्तम जल से परियूरणो 
सरोवर दृष्टिगोचर हुए | उनकी जलराशि गहन होते हुए भी 
पारद्शंक आरसी जेंसी प्रतीत होती थी। सोपान स्फटिक से 
निर्मित थे। चारों ओर आम्रकुज से मिलता-जुलता ही लता- 
वितान छाया हुआ था। कहीं निभेरों की कलकल ध्वनि आा 
रही थी। कहीं स्वच्छ जल वाली वेगवती सरिताएँ प्रवहमान्‌ 
थीं । भवन ग्राकाशचुम्बी और आकर्षक थे । समस्त नागलोक 
यों जीवन के चिह्नों से परिपुर्णो था। पर दक्षिण से उत्तर में 
जाने वाली और पूर्व से पश्चिम में जाने वाली तीन-तीन सड़कों 
से विभक्‍त उस नगरी में कोई प्राणी उन्हें दृष्टिगत न हुआ । 
इसी कारण उनका भ्रम और भी बढ़ता जा रहा था। वह 
ग्रभी तक यह भी नहीं समझ पाये थे कि वहाँ दिन का प्रकाश 
है अ्रथवा रात्रि है। सहसा उनके कानों में वीणा का अत्यंत 

मनोहारी स्वर सुनाई दिया, वह उसी श्रोर बढ़ गए। 

कुछ दूर जाने पर बाई ओर से ही वह वीणा-वादन का 
शब्द श्राता प्रतीत हुआ । वे उसी ओर घूम गए। देखते क्‍या हैं, 
कि एक अत्यन्त रमणीक स्थल है जो वृक्षों की शीतल छाया से 
आच्छादित, कमल' दलों की मादक गंध से मन-लुभावना और 
सुगंधित द्रव्यों से सिचित साक्षात्‌ मदन देव का ही क्रीड़ा-स्थल 
प्रतीत होता था। उत्तंक जी उस वातावरण से प्रभावित हुए 
बिना ही उस ओर बढ़ गए जिधर से वीणा का स्वर सुनाई दे 
रहा था| सघन लता श्रोट में बेठी हुई सुन्दर युवतियाँ देखकर 
वे जैसे हतप्रभ हो गए। वे सोचने लगे--.'नहीं जानता, ये युवतियाँ 
कौन हैं । कया ये तक्षक का भवन जानती होंगी ? क्या ये मुझे 
मणिमय कुणडल दिलाने में सहायक होंगीं ।' 

वे ऐसा सोच ही रहे थे कि वीणा का स्वर शांत हो गया 
और वे युवतियाँ दौड़कर स्वयं ही उनके पास आ गईं। वे उन्हें 
देखकर इसी प्रकार प्रसन्न चित्त और प्रफुल्ल वदन प्रतीत हुईं 
मानो मान्धाता की पचासों कन्याएँ तपोबल से तरुण हुए सौभरि 
को पाकर खिल गई हों । उनमें से किसी ने उत्तंक जी का हाथ 
पकड़ लिया । कोई बेठकर पैर दबाने लगी, कोई हाथ दबाने 
लगी । तब उनमें जो परम सुन्दरी थी और उनकी रानी जेसी 
प्रतीत होती थी बोली---“हमारे बड़े भाग्य जो मनुष्य-लोक 
से आप यहाँ पधारे। आप तो अपनी भव्यमुद्रा से ही परम 
तेजस्वी तपस्वी प्रतीत होते हैं । हम नागलोक की कन्याएँ हैं । 
मनुष्य-लोक के प्राणियों का सहवास पाने के लिए तो हम 
लालायित रहती हैं । श्राप निश्चय ही अ्रपने तपोबल से हमें 

सर्वे-सुख सम्पेन्त बनाने में समर्थ प्रतीत होते हैं । ग्रतः श्राप 
हमारा वरण कर, हमारे गृह में सारे स्वगिक सुखों को भोगते 
हुए सहस्त्रों वर्ष तक जीवन व्यतीत करें ।” 

उस सुन्दरी का ऐसा निलेज्जता पूर्ण संभाषण सुनकर और 
उसकी सखियों की विचित्र चेश्टएँ देखकर उत्तंक जी बहुत खिन्‍न 
हो गए। पीछा छुड़ाते हुए वे बोले---“देवियो, मैं इस समय 
एक विशेष कार्य से ही नागलोक में झ्राया हैँ। पहले मैं उस 
कार्य को सम्पन्न कर लूँ, तब तुम्हारी बातों का मैं उचित उत्तर 
दूँगा ।” 

“मान लिया !”---वह सुन्दरी नागकन्या बोली--“आप 
अपना कार सिद्ध करें। मैं ग्रापकी सहायता करूंगी । पर अ्रभी 
शीघ्रता की क्या आवश्यकता है ? श्राप कुछ घड़ी मेरे ग्रृह को 
_पवित्न करें, वहीं विश्राम करें । मैं ग्रापको शीतल श्रमृत तुल्य 
जल दूँगी। उससे आप अपनी लम्बी यात्रा के श्रम का परिहार 
करें, पिपासा शान्त करें । फिर श्रपने कार्य में निश्चिन्त होकर 
प्रवृत हों ++-यहां से तो चलिये ।”” तभी उत्तंक जी के देखते- 
देखते सब कन्याएं अहृदय हो गईं। पर उसी परम सुन्दरी, 
सबको नायिका सी प्रतीत होने वाली कन्या ने उत्तंक जी का 
हाथ अपने कोमल हाथ से पकड़ लिया । उत्तंक जी सिहर उठे। 
उसी क्षण उन्होंने कटक कर अपना हाथ छुड़ाते हुए कहा-- 
“देवि, यह नागलोक का कौन सा भाग है ?” 

“यह तो प्रवेश-द्वार ही है । ब्रह्मन्‌ ! यह लोक पाँच योजन 

चोड़ा और सौ योजन लम्बा है ।” 
१. चार कोस का एक योजन 

“ओर तुम कौन हो ?” सशंकित हो उत्तंक जी ने प्रश्न 
किया । मन ही मन वे चिताकुल हो उठे थे और उन्हें इस 
विद्ञाल नगरी में कुरडलों की प्राप्ति असंभव दिखाई देने लगी 
थी। फिर यह माया का परिवार श्रप्रत्याशित ढंग से ही मानो 
उन्हें लुभाने आ गया था । क्या किसी भी साधना में साधक 
को काम के बाणों से प्रताड़ित होना ही पड़ता है ? वे सोचते- 
सोचते बोले---“इस प्रकार तुमने निलेज्जता से क्‍यों वार्तालाप 
विद हक 

“महाभाग ! हम सभी नागलोक के प्रवेश-द्वार पर प्रहरी 
का कार्य करती हैं। जब तक आगन्तुक को हम सन्तुष्ट न कर 
दें, और आगन्तुक हमें सन्तुष्ट न कर दे, हम उसे नागलोक 
में प्रविष्ट ही नहीं होने देतीं ।...अतः महाराज, आप अपना 
' अभीष्ट बताइये । मुझे तो ग्राप परम तेजस्वी प्रतीत होते हैं । 

आप वृद्धावस्था को प्राप्त होकर भी ब्रह्मचारी के तेज से 
प्रकाशित हो रहे हैं। आपका सौन्दर्य, बल, पौरुष देखकर में 
मोहित हो गई हैँ। यद्यपि यहां किसी भी प्रयोजन से आने वाले 
मनुष्य का जीवित लौटना कठिन होता है, पर यदि आप मुभे 
वचन दें तो में आ्रापका कार्य सिद्ध कराऊंगी और आपको इसी 
स्वर्गोपम लोक में ऐसे ही सुख से रखूंगी जेसे पलकें पुतलियों 
को रखती हैं ।” 

उत्तंक यह सुनकर निराशा और क्रोध से विवश हो गए । 
वे सोचने लगे, 'मेंने माता अहिल्या जी को यह वचन दिया है 
कि चाहे प्राणों का उत्सगें ही क्‍यों न करना पड़े, में दिव्य 
कुण्डल लेकर ही लोटूंगा । उनके नेत्रों में उस समय का 

हृश्य उपस्थित हो गया, जब माता अहिल्या जी के समीप बैठी 
मधुपुष्पा को उन्होंने कुरडलों का प्रसंग श्राते ही कुम्हलाते 
देखा था । वे कुपित होकर बोले---“निरलज्ज नागकन्या ! तूने 
जो कुछ कहा है, वह कतंव्यवश ही कहा है। पर मेरे लिए 
यह समय प्रमाद के वश होने का नहीं है। मैं ग्ुरु-दक्षिणा 
चुकाने के लिए उद्योगशील हूँ । श्रतः तुम किसी भी प्रकार 
मेरे कार्य में बाधा न बनना, अन्यथा तुम्हें प्राणों से हाथ धोने 
पड़ेंगे । तुमने चतुर नीति-युक्त वचनों से मेरे समक्ष जो मोहक 
प्रस्ताव रखे हैं वे इस समय क्‍या, किसी भी समय मुझे नहीं 
लुभा सकेंगे । अ्रतः यदि तुम अ्रपना मंगल चाहती हो तो, मेरी 
बात सुनकर तुरंत श्रनुकूल उत्तर दो ।” 

“आपको वाणी में कुछ ऐसा तेज प्रतोत होता है कि मेरे 
मन में भय का संचार होने लगा है | आ्रापकी इस शक्ति से मैं 
और भी प्रभावित हुई आपका वरण करने के लिए लालायित 
ही उठो हूँ । आपके शाप से मैं प्राण भी त्यागने को तत्पर हैं, 
पर मरण काल में भी मेरी यही प्रार्थना रहेगी कि आप मेरा 
वरण करें |-” 

“दुष्टात्मा ! तू दशानन की भगिनी की ही भाँति निलंज्ज 
है । हो सकता है, सुलोचना की भी ऐसी ही निलंज्जता के 
कारण मेघनाद उसके अ्रपहरण का अवसर पा गया हो । नाग- 
लोक की कौति को कलंक लगाने के लिए उद्यत सुन्दरी, सुन । 
में यहां तक्षक नाग का विध्वंस करने ही आ्राया हैँ । वह 
दुष्टात्मा मेरी माता अहिलया जी के मणिमय कुरणडल चुरा 
लाया है ।” 

“समभी ।--- व्यंग्य से उस नागकन्या ने कहा---“तो आप 
ही उत्तंक मुनि हैं ।”-उसने उत्तंक जी का प्रेमालिगन करने 
का उपक्रम करते हुए कहा--“श्रब तो आपको में निश्चय ही 
अपना अतिथि बनाकर रखूंगी ।” 

उसको श्रागे बढ़ते देख उत्तंक जी ने कुपित हो कहा-- 
“मोह रूपी विपिन को वसन्‍्त की नाई लहलहाने वाली अ्रधम- 
नारी ! तू शीघ्र भस्म हो जा !” 

उत्तंक जी के शाप से वह परम सुन्दरी नागकन्या भयंकर 
चीत्कार करते हुए भस्म की ढेरी में परिवर्तित हो गई। 
उत्तंक जी गहरी निराशा से तनिक और आगे बढ़े । वे बारंबार 
बेल वृक्ष को देखकर अपने प्रमादवश होने पर पछतावा कर रहे 
थे । साथ ही ज्यों-ज्यों समय बीत रहा था उनका उद्बेग बढ़ता 
जा रहा था । वे क़िकतेव्यविमृढ़ हो उस विस्तृत राजमार्मे-से 
पथ पर हताश हो बैठ जाना ही चाहते थे कि वहां द्र्‌ तगति से 
दौड़ता हुआ एक अश्व आया । उसका मुख वह्न्वि सा प्रज्वलित 
था और उसको पूंछ के बाल रवेत और कृष्ण थे। वह उसी 
प्रकार हाफ रहा था, ज॑से इन्द्र के रथ के घोड़े हाफ रहे थे । 
पर मुनि उत्तंक के समीप आकर उस घोड़े ने ऐसी ही स्नेह भरी 
दृष्टि से उन्हें देखा मानो कोई काल के प्रभाव से विलग हुआ्ना 
सहोदर सहसा अपने सहोदर को पुनः पा गया हो । उसने मनुष्य 
की वाणी में बोलकर उत्तंक जी को और भी चकित कर दिया । 
वह धीरे-धीरे कहने लगा--“में तुम्हारा सहायक हँ--- 

“तुम ?” आइचयें से उत्तंक जी ने कहा---“मेरे सहायक ? 
कहाँ से आये हो ? क्‍या तुम भी इन्द्र की भाँति अ्रश्व-वेश में 

कोई देवता हो ? क्या तुम्हें भी गुरु-प्रेरणा मेरी सहायता में 
प्रवृत्त कर रही है ?” 

“मुनिकुमार ! समय नष्ट करने से क्‍या लाभ ? तुम्हें 
ऐरावत के पुत्र तक्षक से दिव्य मरिशमय कुणडल शीघ्र प्राप्त 
करने हैं तो मेरे अपान मार्ग में फूंक मार दो । 

“अपान मार्ग में फूंक मार दो !“--प्राइचर्य से हिचकते 
हुए उत्तंक जी ने कहा--“पर में यह दूषित कर्म कैसे कर 
सकता हूं ? चाहे में कुएडल प्राप्त न कर सक्‌। चाहे मेरे 
प्राणों को हानि ही क्‍यों न हो जाय, में यह दूषित कर्म नहीं 
करूंगा ।” 


“वत्स ! हठ न करो। हठवश तुम अपना कार्य दुस्तर कर 
ही चुके हो । मुझे पहचानो । गुरु के आश्रम में रहते हुए तुमने 
मुझे कई बार फूंक मार कर प्रज्वलित किया है। अ्रतः अपना 
ग्रभीष्ट सिद्ध किया चाहते हो तो घृणा न करो ।” 

“अइव श्रेष्ठ ! मेंने आ्राश्मम में कभी आपके दर्शन किये हैं, 
इसका मुझे ज्ञान नहीं है ! भ्रतः इसका ज्ञान मुझे हो कैसे ?” 

“भृगुवंशी उत्तंक ! में तुम्हारे गुरुका भी गुरु जातवेदा 
अग्नि हैँ । अतः तुम्हारे कल्याण का इच्छुक हैँ । तुमने तो गुरु 
को प्रसन्‍तता के लिए मेरी सदेव विधिपूर्वक पूजा की है।”” ऐसा 
कहते-कहते भ्रश्व अपने ही तेज से मानो प्रज्वलित होने लगा। 

उत्तंक जी ने तब विचार से कहा--“जान पड़ता है, आप 
नागलोक को जलाने की इच्छा से ही गुरु-प्रेरणा से यहां आये 
हैं। बड़ी प्रसन्‍तता की बात है, ये वायुभक्षी नाग सचमुच अग्नि 

शिखाओं से त्रस्त हो शीघ्र कुगडल लौटाने में ही अपना कल्याण 
मानेंगे । 

ऐसा कहकर उत्तंक जी ने उस वह्लनि सहश अ्रह्व के 
अपान मार्ग में फूक मार दी । तुरंत ही घूममयी भ्रग्निवाले अग्निदेव 
प्रज्वलित हो उठे । उनकी भयंकर लपटों और ध्वूम से नागलोक 
वैसे ही अच्छादित हो चला जंसे कपीन्द्र के जलाने से लंका 
जल उठी थी । नागलोक में भयंकर हाहाकार मचने लगा। 
नागकन्याएं अट्टालिकाशरों से कुदकर प्राण त्यागने लगीं। बालक 
घूम-भक्षण से ही काल के ग्रास बनने लगे। तब तुरंत ही 
वासुकी, तक्षक, एलापत्र, कम्बल, ककोटिक, धनंजय, नील, पदुम 
अब द, आदि नाग बड़े दिव्य रत्न, अलंकार, वस्त्र आदि की 
भेंट लेकर मुनिश्रेष्ठ उत्तंक जी के सम्मुख उपस्थित हो गए । 
धूम से आच्छुन्न नागलोक निहार से संबृत वन-पवत-सा 
शोभित हो रहा था। उसके मध्य उत्तंक के समीप खड़े हुए वे 
प्रमुख नागपति ऐसे ही प्रतीत हो रहे थे, जसे कुहासे से ढके 
पव॑तों पर ऊंचे-ऊ चे घने वृक्षों का कुंज हो। अग्नि के ताप 
से तपे हुए वे नाग-नेता अपनी स्त्रियों, बच्चों और वृद्धों को. 
आगे करके भयातुर स्वर में बोले--”है भ्रगुश्नेष्ठ / उत्तंक जी ! 
ग्पने तेज को शांत कर प्रसन्‍न होइये । आप अत्यन्त तेजस्वी 
हैं । हमारी पूजा स्वीकार कर हमें ग्राशीर्वाद दीजिये । हमसे 
कोई ग्रपराध बना हो तो उसे क्षमा कीजिये ।” 

तक्षक और वासुकि ने उत्तंक जी को अ्ध्ये-पाद्य से 
सन्तुष्ट किया और उनकी आज्ञा जानने के लिए वे दत्तचित्त 
होकर करबद्ध खड़े हो गए । 

तब उत्तंक जी ने कहा--“ऐरावत-कुल-भूषण तक्षक ! 
आपने वे मणिमय कुण्डल चुरा लिए हैं, जिन्हें मैं गुरु-पत्नी 
अहिल्या जी को भेंट कर गुरु-ऋण से मुक्त हो जाने वाला 
था। श्रतः आप उन कुएडलों को अविलम्ब लौटा दें, क्योंकि चोरी 
का धन यदि आपने यहां रखा तो श्राप अपने लोक और कुल 
सहित नष्ट हो जायेंगे ।...” 

परम तेजस्वी उत्तंक जी की वाणी उन सभी नागों को भय 
से कंपित किये दे रही थी। तक्षक ने तुरन्त भ्रपनी सेविकाश्रों 
से तीनों लोकों में प्रसिद्ध मरिमय कुरडल मंगवाकर उत्तंक 
जी को भेंट कर दिये । यही नहीं, उन्होंने श्रनेक दिव्य रत्न, 
माणिक आदि भी उत्तंक जी को भेंट करने की इच्छा प्रकट की । 
पर उत्तंक जी ने यह कहकर कि---'आवश्यकता से अधिक धन 
स्वीकार करना भी चोरी ही है, तक्षक ! मेरे आ्राजीर्वाद से तुम 
अपने वंश सहित सुखपूर्वक रहो ।” उसे स्वीकार नहीं किया । 
तभी शर्ने:-शने: ध्रृमत्र हट गया और मेघ छिन्न-भिन्‍न होने से 
जिस प्रकार आकाश उज्ज्वल, निर्मेल दिखाई देने लगता है, उसी 
प्रकार नागलोक भी पूव॑वत्‌ छुअ्र, स्वरशिम रूप में आा गया । 

दिव्य कुरंडल पुनः प्राप्त कर उत्तंक जी इतने हित हुए 
कि उनका सारा श्रम-कष्ट और क्रोध शांत हो गया । वे नाग- 
लोक से तब उसी मार्ग से लौटने लगे। नागों ने उन्हें अपने 
लोक की सीमा तक तुरही बजाकर अलौकिक पुष्प वर्षा करते 
हुए विदा किया । नागों से सम्मानित हुए उत्तंक जी ने अ्रग्नि 
की प्रदक्षिणा कर आश्रम की ओर प्रस्थान किया । 

पृथ्वी पर आकर वे पुनः श्राकाश-मार्ग से उड़कर निश्चित 

अवधि में ही आश्रम में पहुँच गए तो आश्रम में हर्षोल्लास का 
वातावरण छा गया । उत्तंक जी ने जब वे मणिममय कुरडल 
अहिल्या जी के चरणों में रखकर श्रपना शीश भुकाया तो वे 
गदुगद हो रो उठीं। उनका अश्रु-प्रवाह रोके न रुकता था। 
उत्तंक को सकुशल और कुरडलों सहित देखकर उनका हृदय 
उस गौ की भांति नृत्य कर उठा, जो अपने बिछुड़े हुए वत्स 
को पा जाती हैं । उन्होंने उत्तंक को हृदय से लगा लिया और 
उनकी पीठ पर वात्सल्य भाव से हाथ फेरने लगीं । पर वाणी 
मानो अघोष हो गई थी । मधुपुष्पा भी उन्हें देखकर मुंह छिपा 
कर रो उठी कि कहीं कोई देख न ले । 

“माता जी ! आपके आशीर्वाद से में अपने कतंव्य को 
पूर्ण कर सका हूँ । अ्रब में गुरु जी के देन कर कृतकृत्य होना 
चाहता हूँ ।* 

“बेटा ! तुम्हारे जाने के पश्चात्‌ हो वे चार दिनों के लिए 
समाधिस्थ हो गए थे। आ्राज ही दो घड़ी पश्चात्‌ सम्भव है, 
“उनकी कुटिया के पट खुल जायें और वे हमें दर्शन देकर पुराय 
का भागी बनाएँ ।” 

यह सुनकर गुरु-वत्सल उत्तंक खिन्‍त हो गए । मानो मोक्ष- 
दायिनी त्रिपथगा के तट पर लाकर भी किसी ने पवित्र गंगा- 
जल पीने का निषेध कर दिया हो । वे म्ुनि-पत्नी अहिल्या जी 
को अपने अ्रभियान की कथा समास में सुनाने लगे । जसे-जसे 
उनकी यात्रा का प्रसंग और मृत्यु-नली भयदायिनी श्राकस्मिक 
घटनाओ्रों को श्रहिल्या जी सुनती जातीं, उनका मन उत्तंक जी 
के प्रति श्रद्धा एवं वात्सल्य से भरता जाता। मधुपुष्पा श्रब॒ तक 

प्रिय-दशेन के प्रथम भावावेग को सहन कर शांत हो गईं थो 
और माता की पूर्णाशाला में ही बैठी वह नाना प्रकार की 
कल्पनाओं में डूबी हुई उत्तंक जी की यात्रा का प्रसंग सुनती 
रही । 

उत्तंक जी ने कहीं भी अपने तप अ्रथवा योगबल का सगर्य 
उल्लेख न किया । बारंबार वे गुरु कृपा के ही गीत गाते रहे । 
उनकी कथा सुनकर अहिल्या जी प्रेम भरी वाणी में बोलीं--- 
“वत्स ! यह मरिममय कुरडल तुमने अ्रपने तपोबल से प्राप्त 
कर मुभे सन्तुष्ट किया है। पुत्र ! तुम्हारी चौदहों विद्याएँ 
सफल हों। तुम गृहस्थाश्रम में जाने के लिए उद्यत हो। मेरे 
आशीर्वाद से ये दिव्य कुर॒डल श्रब तुम्हीं ग्रहरा करो ।” 

“माता जी ! मेरी इन्हें प्राप्त करने की कोई श्रभि- 
लाषा नहीं है। मेरी कठिन परीक्षा समाप्त हुई। अतः अरब 
क्रपापूर्वक मेरे समक्ष लोभ का वातावरण प्रस्तुत न करें। 
जो लोभ के वश होने वाले अजित आत्मा हैं, उनमें तो दम्भ, 
द्रोह, निंदा, पिशुनता, डाह, सब दुग ण प्रकट हो जाते हें । 
लोभ मन में आने से ही क्रोध, मोह, काम आदि दोष भी मन 
में प्रविष्ट होकर जीव को छिद्र युक्त नौका की नाईं डुबो देते 
हैं। जो वस्तु ग्ुरु-दक्षिणा में भेंट दे दी गई, उसे वापस लेकर 
तो शिष्य समस्त विद्याश्रों को निष्फल ही करेगा ।” 

बहुत आग्रह करने पर भी जब उत्तंक जी ने वे कुरडल 
स्वीकार न किये तो अ्रहिल्या जी ने उन्हें घैयेप॒बंक उस क्षण 
को प्रतीक्षा करने का परामर्श दिया जब ग़ररु जी समाधि खोल- 
कर फलाहार ग्रहण करंगे । 

कतक्ृत्य उत्तंक जी विचारों में डूबे हुए अपनी कूटो में श्रा 
गए । उत्तका मन साधना को सिद्धि में परिणत करने वाले 
साधक को हो भाँति शाँत था, तथापि कूटी में ग्राते ही 
एकान्त पाकर पुराने संस्कार एक बार फिर जाग उठे। बे 
कल्पना करने लगे--“क्या मुझे ग्रुरुजी का आ्रदेश मानकर 
तपोबल द्वारा युवा होना पड़ेगा ? मधुपुष्पा * “'चम्पा के 
पुष्प-सी सुगन्ध प्रसार करने वाली मधुपुष्पा, क्या मेरा 
वररा करेगी ? क्‍या पितृ-ऋण से मुक्त होना आवश्यक 
है :---/ तभी उनके सामने मानो कपोती का अंडा 
गिरकर फूट गया। कपोती विलाप करने लगी और नारी 
की निन्दा के सम्बन्ध में उन्होंने पुराण-शास्त्रों में जो बहुत 
कुछ पढ़ा था, मानो एक साथ ही अ्रखणिडित आकाश की 
भांति चमकने लगा | फिर अन्तर मन में कोई बोल उठा- 
'उत्तंक, जब तू श्रत्यन्त वृद्ध हो जायेगा, तब तेरी सेवा कौन 
करेगा ? तेरे कोई पुत्र होता तो वृद्धावस्था में वह तेरी रक्षा 
करता | गुरु जी के भी तो दो पुत्र हैं ही, यद्यपि पुत्र, स्त्री आदि 
किसी सम्बन्धी में श्रासक्ति करना उचित नहीं, पर पितृ-ऋण 
की पूर्ति के लिए तू एक पुत्र का पिता तो बन। सत्तृदान करने 
वाले ब्राह्मण ने अपने पुत्र से यही तो कहा था कि “पिता 
पुत्र को जन्म देकर अपने को क्रृतक्ृत्य मानता है । संकल्प- 
विकल्प को जीतने वाले मुनि उत्तंक भी उप समय मन में उठने 
वाले संकल्पों को न रोक सके । वे भीतर की वाणी सुनते रहे-- 
“धर्म, अर्थ, काम, जैसे स्वर्ग की प्राप्ति कराने वाले हैं; श्राहव- 
नीय, गाद्य॑ पत्य, दाक्षिणाग्ति, जैसे स्वर्ग के साधन हें, उसी 

प्रकार पुत्र, पौत्र, प्रपत्र भी स्वर्ग की प्राप्ति कराने वाले 
हैं ।**'पुत्र पिता को पितृ-ऋरणा से छुटकारा दिला देता है। पुत्र 
द्वारा मनुष्य उन लोकों को जाता है, जहां वह कभी शीक को 
प्राप्त नहीं होता । वह श्रेष्ठ लोकों को जाता है। पितृ-ऋण 
से मुक्ति पा ! उत्तंक, पितृ-ऋरा से मुक्ति पा ''मधुपुष्पा !*' 
मधुपुष्पा'*“पितृ-ऋण !--- मन का ग्रालोड़न इतना बढ़ 
गया कि वे उसे सहन न कर सके। तब समाधिस्थ हो अपने 
चित्त को शान्त करने और अपना भविष्य स्वयं देखने की चेष्टा 
में उन्होंने सिद्धासन लगा नेत्र मूंद लिए। 

कुछ ही क्षण बीते थे कि उन्हें एक विह्वल स्वर सुन पड़ा-- 
“बत्स ! उत्तक |” यह गौतम जी की वाणी थी। 
उत्तंक विह्नल-से उठे और गदुगदु हो उनके चरणों में लोट 
गए । गौतम ने उन्हें ऐसे ही उठा लिया जेसे कोई रंक भू- 
लुंढित स्वणं समेटता हो। उत्तंक को गले से लगाते हुए गोतमजी 
उसी गदगदु स्वर में बोले---“तुम सकुशल लौट आये, इसी 
से आज मुझे ऐसी प्रसन्‍नता हो रही है, मानो मैंने आज तीसरा 
पुत्र पा लिया हो । वत्स, तुम्हारे हृदय की उथल-पुथल ने मेरी 
समाधि भी एक घड़ी पूर्व ही खोल दी'। बेठो, तुम अपना 
भविष्य जानने के लिए उतावले हो ? 

प्रसन्‍नता से प्रफूल्लवदन गौतम जी उत्तंक जी द्वारा बिछाये 
गए नागरिपु की छाल के उत्तम आसन पर उनकी कुटिया में 
ही बैठ गये । उन्हें वहाँ श्राते हुए श्रहिल्या जी ने देख लिया 
था । अ्रतः वे भी गुरु-शिष्य की इस अनुपम भेंट का परिणाम 
जानने के लिए उत्सुक थीं। उनके मन में भी यही धुक-धुकी 

लगी थी कि--“क्या उत्तंक जी मधुपुष्पा को स्वीकार करने के 
हेतु पुनः युवावस्था प्राप्त करेंगे ?” 

उत्तंक जी गुरु की वाणी सुनकर संकोच से घिरे उनके 
समीप ही बैठ गये । “सुनो, उत्तंक ! तुम्हारे भविष्य का दर्शन 
मेंने कर लिया है। वत्स, अभी तुम युवा शरीर धारण कर 
अपने पितरों के ऋण से मुक्त होने के लिए सचेष्ट हो । तात, 
तदुपरान्त तुम मेरी आज्ञा से मरुभ्ूमि में वहीं उज्जालक नाम 
के रेत के समुद्र के समीप जाकर आश्रम बनाओ्रोगे, जहाँ पूर्व- 
काल में तुम अयोध्या के इक्ष्वाकुवंश की ग्यारहवीं पीढ़ी के 
राजा कुवलाइव की सहायता से महाबली दैत्व धंध का नाश 
करवा चुके हो । तुम्हें स्मरण होगा, वत्स ! वह मधुकटभ का 
पुत्र वर्ष में एक बार ही श्वास लेता था और उसके इ्वास लेने 
पर सात दिन तक भूकम्प श्राता था, बन-पर्वतों सहित भूमि 
हिल उठती थी । श्रग्नि के स्फुलिग, ध्रूम सर्वत्र छूट जाते थे।” 

“हाँ गुरुदेव ! आपकी कृपा से तब मैंने विष्णु भगवान्‌ की 
अ्रसन्‍नता के लिए तप किया था। आपने बताया था कि तप- 
बल से ही ब्रह्मा सृष्टि उत्पन्न करते हैं, तपबल से ही विष्णु 
जी उसका पालन करते हैं भ्रौर तपबल से ही शंकर जी सृष्टि 
का संहार करते हैं। तपबल ही श्रेष्ठबल है। मेरे तप से प्रसन्न 
होकर ही विष्णु भगवान्‌ ने मुझे; दिव्य दर्शन दे कृतार्थ किया 
था और ग्रयोध्या के राजा कुवलाश्व की सहायता प्राप्त करने 
के लिए आदेश दिया था ।* 'मुझे स्मरण है महामुने ! उस 
महाभयंकर युद्ध में कुवलाइव के इक्कीस हजार पत्रों में से केवल 
तीन ही शेष रहे थे । पर तब से भ रुभूमि में धुन्ध का नाश 


१८5 मणिमय कुण्डल 


होने से प्रजा निश्चिन्त हो गई ।* 

“वत्स ! ऐसे ही ग्रब भी तुम मरुभूमि में जाकर भगवान्‌ 
विष्णु का पुनः साक्षात्‌ दर्शन करोगे । भगवान्‌ हस्तिनापुर से ' 
द्वारिका लौट रहे होंगे, महाभारत युद्ध के पश्चात्‌ ! तुम उन्हें 
पहचान लोगे, पर उनकी शक्ति को नहीं पहचानोगे । कौरवों 
के नाश के समाचार से संतप्त हो तुम क्रोधाभिभूत हो जाभ्रोगे । 
व॒त्स, कृष्ण भगवानु तुम्हें अपने विराट स्वरूप का दर्शन 
कराएंगे ।--” कहते-कहते गौतम जी मानो ध्यानमग्न हो गए 

“सच ?” अत्यन्त हर्ष से उत्तंक उछल पड़े। उन्हें रोमांच 
हो आया । नेत्र भगवान्‌ कृष्ण का ध्यान कर सजल हो 
ग्राये । 

“हाँ, वत्स ! तुम उन पर उसी प्रकार रूष्ट होश्रोगे जिस 
प्रकार तुम्हारे पूतरे पुरुष भगवान्‌ परशुराम, विष्णु अवतार 
श्रीराम पर धनुष-भंग के कारण रुष्ट हुए थे। वत्स ! उनके 
दिव्य स्वरूप को न समभकर तुम उन पर इसलिए ही कोप 


१. 'महाभारत' के आदि पव' में उत्तंक जी के स्वयं भी हस्तिनापुर 
जाने का आख्यान है। वहां आता है कि जनमेजय ने उत्तंक जी की 
प्रेरणा से ही अपने पिता परीक्षित की मृत्यु का बदला लेने की भावना 
से तक्षक को मारने के लिए सर्प-सत्र किया था। उत्तंक जी भी तक्षक 
द्वारा कुण्डल चुराये जाने पर उससे रुष्ट थे और उनमें भी प्रतिहिसा की 
भावना थी।. 

पर इस उपन्यास में उत्तंक जी का जो चरित्र-चित्रणा हुआ है, उसकी 
मर्यादा की रक्षा करने के उदं श्य से ही हमने उनमें प्रतिहिसा का भाव 
दिखाना अभीष्ट नहीं समझा । 

करोगे कि उन्होंने कौरवों-पांडवों का नाश करा दिया था । 
तात : जिस प्रकार भगवान्‌ कृष्ण धनंजय को ज्ञानोपदेश 
देकर उनका मोह नष्ट करेंगे, उसी प्रकार तुम्हारा भी 
मोह नष्ट हो जायगा । और उनका परम कल्याणमय विराद- 
स्वरूप नेत्रगोचर होने पर तुम इसी जीवन में परमपद 
पाओझोगे ।” 

इतना श्रवरणा कर गुरु-वत्सल उत्तंक भाव-विभोर हो गुरु- 
चरणों में कुक गए | “भगवन्‌ ! यह आपकी सेवा का ही फल 
है । श्राज मानो मैंने सब कुछ पा लिया।” 

“बेटा, उत्तंक ! यही नहीं ! कृष्ण की कृपा से तुम्हें मरुभूमि 
में मनचाहा अ्रमृत सदृश जल प्राप्त होगा। तुम्हारी इच्छा से 
बरसने वाला जल मरुभूमि को उर्वरा बना देगा। और जब 
तक यह सृष्टि रहेगी, तब तक तुम उत्तंक नाम के मेघ बनकर 
उसी प्रकार अ्रमर रहोगे जेसे श्रुव श्रचल पद पाकर अमर हैं । 
परमपद पाकर भी तुम्हारी परोपकार-ब्ृत्ति बनी रहेगी।” 

इतना कहकर त्रिकाल दर्शी गौतम जी की शभ्रत्यन्त आदर 
वाणी जब शांत हो गई तो उत्तंक जी बोले---“महामुने ! आपसे 
श्रीकृष्ण-दर्शन की भविष्यवाणी श्रवण कर मेरा मन तुरंत 
मरुभूमि में जाने के लिए विचलित हो उठा है। आपकी भश्राज्ञा 
हो तो में आज ही मंगल मुहूर्त में यात्रा आरंभ करना चाहता 
हैं । आपने श्राशीर्वाद से मुझे पुनः युवावस्था प्राप्त हो गई तो 
मरुभ्रूमि से लौटकर केवल पितृ-ऋणा मात्र चुकाने के अ्रभिप्राय 
से में गृहस्थाश्रम में भी प्रविष्ट हो जाऊँगा।” 

ग्राह्नादपूरित स्वर में गौतम जी बोले--“वबत्स ! ग्रब 

तुम उस स्थिति में पहुँच चुके हो कि तुम्हारी इच्छा ही मेरी 
इच्छा है । तुम्हारा यश इस भूमि पर चन्द्र-सूर्य के रहते कभी 
नष्ट न होगा, बेटा ! तुम यात्रा की तैयारी करो। आज हो 
मंगल वेला है, तुम्हारे लिए वही रथ तेयार होगा जो प्रायः 
मेरी यात्रा के निमित्त उपस्थित रहता है ।* 

गुरु गौतम जी का यह संवाद, आशोर्वाद और आ्रादेश 
आ्राश्मम के पावन वातावरण में सुगन्धित यज्ञ धूम की भाँति ही 
फेल गया। 

गुरु के समीप से जब उत्तंक बाहर आराये तो वे एक तरुण 
तेजस्वी तपस्वी के समान ही शोभा पा रहे थे। उनके केश 
इयाम हो गए थे, दाढ़ी का अ्रभाव हो गया था और शरीर बीस 
वर्ष के युवक की भाँति बलिष्ठ-गठित दिखाई देता था । 

रथ तैयार होने की सूचना पाकर वे पहले सभी आश्चम- 
वासी ब्रह्मचारियों की कुटियाशञ्रों में जा-जाकर उनसे गले मिलने 
लगे। उत्तंक जी को विदा करते हुए प्रायः सभी की आँखों में 
अश्रु थे । कोई कठिनाई से ही कुछ कह पाता था। स्वयं उत्तंकजी 
की ऐसी स्थिति थी जेसी शकुन्तला की पिता-तुल्य कश्वजी 
से विदा होते समय हो गई थी, अ्रथवा जेसी अंगद जी की 
श्रीराम से विदा लेते समय हो गई थी। वे श्रपने अ्रविरल 
अश्रुप्रवाह को रोक ही नहीं पाते थे। वह हृश्य तो सबसे 
करुण था जब वे गुरु गौतम जी के चरणों में लिपटकर फूट- 
फूटकर रोने लगे । उन्होंने गुरुजी की कुटिया के ठीक बाहर 
जिस मौलश्नी के वृक्ष को अपने हाथों से रोप कर, सींच कर बड़ा 
किया था, उसे भी अंक में भर कर वे गृहासक्त की भाँति विलाप 

करने लगे । माता अहिल्या जी के चरणों में गिरे तो उन्हें मुर्छा- 
सी हो गईं। अहिल्या जी ने सिर पर हाथ फेर कर उन्हें 
उठाया और अपने पातित्रत की शपथ लेकर जगाया। तभी 
उनकी मूर्छा जागी। तब मधुपुष्पा ने अपने आँचल में मुख 
छुपा लिया था। यद्यपि वह सबसे करुणाजनक स्थिति में थी, 
तथापि उसके मुँह से स्वर भी नहीं निकल पा रहा था। 

अहिल्या जी बोलीं--“बेटा ! जब तक तुम नहीं लौटोगे 
ये दिव्य कुरडल मेरे पास तुम्हारी धरोहर के रूप में ही सुरक्षित 
रहेंगे । और” अहिल्या जी की वाणी में सहसा विलाप का 
स्वर छूट पड़ा---“वत्स ! एक बात और कहेँ, अन्यथा ग्रहण न 
करना, पिता का आशीर्वाद पाकर यह सुकुमार मधुपुष्पा भी 
तुम्हारी उसी प्रकार प्रतीक्षा करती रहेगी जैसे विस्मृता शक्‌ंतला 
दुष्यन्त को करती रही थी श्रथवा परित्यक्त दमयन्ती नल की 
करती रही थी***” 

मध॒ठुष्पा का करुण स्वर अब प्रथम बार सुन पड़ा । 

उत्तंक जी का कर्ठ भी भर आया । वे कुछ भी न बोल 
सके । 

गौतम जी के चरणों का एक बार पुन: स्पर्श कर जब 
उत्तंक जी उत्तम बलों को गले लगाकर गुरु के दिव्य रथ पर 
चढ़े, तो वे बेल भी रुदन करने लगे । गौतम जी ने भी आगे 
बढ़कर बलों को प्यार किया । सारथी के स्थान पर बैठे अतापी 
ने मधुर घंटिका ध्वनि करने वाला रथ हाँका तो गौतम जी ने 
स्वयं मंगल-सूचक गंभीर शंख-घोष किया। अश्र॒ुप्लाक्ति नेत्रों से 
उत्तंक ने पवित्र तपोवन को एक वार सश्रद्ध शी भुका दिया । 

अहिल्या जी ने पुत्री मधुपुष्पा को कणठ से लगा पर्णोशाला की 
ओर लौटते समय पति का अनुगमन किया। प्रवेश-द्वार से 
भीतर तक लगे हुए कदली वृक्षों के लम्बे, चिकने पत्ते तब 
बिलकुल उदास-शाँत हो गए। पर मधुपुष्पा के कानों में सदा गूंजने 
वाली उस समय की मंगल शंख-घंटा-ध्वनि शाँत नहीं हुई, 
शाॉत नहीं हुई । 


परिशिष्ट 


ग्रारुरिण को कहानो 


गुरु-भक्त आरुणि की कथा 'महाभारत' के आदि पव॑ में आती है। 
वर्षा की ऋतु थी । घनघोर वृष्टि हो रही थी। इसका लाभ 
उठाकर धान के पौधे रोपने के लिए खेतों में जल एकत्र किया जा रहा 
था । ऐसे ही समय में ऋषि श्रायोधौम्य ने अपने प्रिय शिष्य आरुणि 
को आज्ञा दी---“वत्स ! जाग्रो, धान के खेत में मेंड बाँध आग्यो । इस 
बात का विशेष ध्यान रखना कि खेत से पानी बाहर न जाने पाये ।” 

आरुरि ने खेत पर पहुँचने में तनिक विलम्ब न किया । पर जब 
वह वहाँ पहुँचा तो खेत की मेंड टूट चुकी थी, और पानी वेग से खेत से 
बाहर बह रहा था | आरुणि ने फावबड़े से खोद-खोद कर मेंड पर मिट्टी 
डालनी आरम्भ को । पर पानी का वेग ऐसा था कि डालते-डालते ही 
सारी मिट्टी बह जाती थी। जल का प्रवाह रोके न रुका । हार कर आरुशण 
मेंड का बाँध बनकर स्वयं ही ग्राडा लेट गया । उसके बली शरीर में ढुक्कुरें 
मार-मार कर पानी ने ग्राखिर हार मानी । खेत में पानी रुकने लगा। 
आरुशि पानी में भीजता पड़ा रहा। पर उसकी प्रसन्नता और सन्तोष 
. का ठिकाना न रहा | कुछ समय पश्चात्‌ ही उसका शरीर अ्रकड़ गया, 
जोकें श्रौर दूसरे मच्छर उसे अपने दंशों से पीड़ित करने लगे । पर, वह 
उसी अवस्था में प्रणायाम साधकर स्थिर पड़ा रहा । इसी स्थिति में पड़े- 
पड़े रात्रि का अंधकार छा गया । 

संध्या की प्रार्थना के बाद ऋषि-कुल के सभी ब्रह्मचारियों ने गुरु 
आयोधौम्य का गआरार्शीवाद प्राप्त किया, पर आरुरि नहीं आया । धौम्य 
ऋषि को आज्ञाकारी शिष्य श्रारुरणिस की अनुपस्थिति खटकी । उन्हें चिता 

होगई। वर्षा यद्यपि शांत हो चुकी थी तथापि आरुरि नहीं लौटा था। 
आश्रम में खलबली-सी मच गई। चिंताकुल ऋषि धौम्य ने ब्रह्मचारियों 
के साथ मशालें लेकर खेत की ओरोर प्रस्थान किया । चारों ओर सन्नाटा 
छाया था। उस नीरवता में धौम्य ऋषि का स्वर गूंज उठा--“बेटा, 
आरुरि ? आरुणि तुम कहाँ हो ?” 

मूछित प्रायः पड़े हुए आरुणि के कानों में गुरु की अ्रमृत-तुल्य वाणी 
का प्रवेश होते ही मानो उष्णता का संचार हुआ । वह लेटे-लेटे ही थके 
हुए स्वर में बोला--“गुरु जी ! मैं यहां जल का वेग रोके हुए पड़ा हूँ ।” 

ऋषि धोम्य घबड़ा कर वहां पहुँचे । देखा, श्रारुशि जल में भीजकर 
नीला पड़ गया है। उन्होंने शीघ्रता से कुक कर आरुणि को गले से लगा 
लिया । वस्त्रों की भांति ही उनका कंठ भी भीज गया। गद-गद गिरा 
से वे बोले---“वत्स, तू धन्य है । तू ने क्यारी को विदीर्ण किया है, ग्रत: भ्रब 
से तेरी प्रसिद्धि “उद्दालक” नाम से होगी। वेद और धममंशास्त्र तेरे 
अतःकरण में स्वयं प्रकाशित होंगे । लोक-परलोक में तेरा मंगल होगा ।” 

गुरुकृपा से आरुणि ने भी ऋषि-पद पाकर अपना परलोक 
सुधार लिया । 


उपकोसल का आख्यान 


उपकोसल नामक ब्रह्मबचारी कमल का पुत्र था। वह सत्यकाम जाबाल 
का दिष्यत्व ग्रहण कर उनके आश्रम में ब्रह्मचर्य-वास करता था । बारह 
वर्षों के दीघंकाल में उसने आचाये के यहाँ भ्रग्नियों की सेवा की । ग्राचाये 
ने श्रनेक श्रन्य ब्रह्मचारियों का समावतंन संस्कार कर दिया, पर 
उपकोसल का ही नहीं किया। 

एक बार इसी प्रश्न को लेकर सत्यकाम जाबाल की भार्या ने पति 

से कहा--“यह ब्रह्मचारी पर्याप्त तपस्या कर चुका है, अ्रतः कृपा कर इसे 
भी ब्रह्म-विद्या का उपदेश कीजिए ।” पर ऋषि उपकोसल को उपदेश 
किए बिना ही प्रवास में चले गए । उन्होंने भार्या के इस कथन की कि--- 
अग्नियां कहीं आपकी निंदा न करें--कोई चिता न की । 

उपकोसल को थोड़ा मानसिक खेद हुआ, पर गुरु की इस प्रत्यक्ष 
अ्रकृरपा में भी उसने किसी अप्रत्यक्ष कल्याण का मार्ग देखा । हुआ भी 
ऐसा ही । उपकोसल ने यह सोचकर कि “मनुष्य में श्रनेक ओर जानेवाली 
बहुत-सी कामनाएँ रहती हैं, इसलिए व्याधियों से परिपूर्णा मन का 
नियंत्रण करने के लिए मैं श्रनशन करूंगा--” भोजन त्याग दिया। 
आचायं-पत्नी के आग्रह पर भी जब उसने भ्रन्न ग्रहण नहीं किया, तो स्वयं 
गाहँपत्याग्नि, आन्वाहार्यंपचन अग्नि और आहवनीय अग्नि ने उपकोसल 
को क्रमशः ब्रह्म-विद्या का उपदेश किया । उसका मुखमंडल ब्रह्माज्ञान के 
अलौकिक तेज से दमक उठा । 

कुछ काल बीतने पर जब आचार सत्यकाम जाबाल आश्रम में लौटे 
तो उन्होंने प्रिय शिष्य उपकोसल से कहा--“तेरा मुख ब्रह्मवेत्ता जेसा 
जान पड़ता है, तुझे किसने उपदेश किया ?” 

उपकोसल ने विनम्रभाव से कहा--“गुरुजी ! मुझे कौन उपदेश 
करता ?” 

अ्न्तद्र ष्टा गुरु ने सब कुछ जान लिया था। उपकोसल की सुपात्रता 
के विषय में वे निःसंशय थे। प्रसन्नतापूर्वक तब उन्होंने विस्तार से 
उपकोसल को उस ब्रह्मज्ञान का उपदेश किया जिसे जानकर पाप कर्म 
का उसी प्रकार स्पर्श नहीं होता जसे कमल-पत्र का जल से संबंध नहीं 
होता । उपकोसल को गुरु-कृपा से उस ब्रह्म-मार्ग का ज्ञान भी हो गया, 
जिसमें जाकर पुरुष इस मानव-मण्डल में नहीं लौटता .। 


१€६ 


शिखिध्वज जोर चुड़ाला 


“यह शिखिध्वज आपको अभिवादन करता है।” मन्दराचल की 
एकान्त शान्त गुफा में देवताओं के निमित्त पुष्प चयन करके माला 
भ्रुम्फन करते हुए तपस्वी ने एक गौर वर्ण तरुण तेजोमूर्ति ब्राह्मण को 
देखकर अभ्युत्यान दिया । अध्यं, पाद्य के अनन्तर पुष्प-माल्य श्रतिथि 
को पाकर सार्थक हो गया । ब्राह्मण आसनासीन हुए । 

“तुम्हारा यह क्षीरा काय, ये जटाएं, यह कठिन तपस्या और यह 
विस्तृत कमंजाल किस लिए है ?” परिचय में ब्राह्मण ने अपने को कुम्भ 
ऋषि बतलाया था और राजा से तप: कुशल का शिष्टाचार समाप्त हो 
चुका था। 

“तुमने मेरा श्रत्यन्त सत्कार किया है। मैं प्रसन्न हूँ। तप संन्‍्यासी 
और बानप्रस्थी के लिए उपयुक्त हैं, पर तुम तो तरुण हो । यह विधरम 
दुमने किस उद्देश्य से स्वीकार किया ? सुख और दुःख तो मन के धर्म हैं, 
आत्मा के धर्म नहीं । तुम्हारे राज्य-सुख छोड़ने और तप-कष्ट उठाने 
का श्रात्मा से क्या सम्बन्ध ? यदि तुम्हें मोक्ष अभीष्ठ है तो तुम्हें प्रात्म- 
नान श्रास करना चाहिए । तुम्हारी पत्नी चुड़ाला ने तुम्हें ठीक ही उपदेश 
किया था । उसका अनादर करके जब तुम वन में ही झा गए हो, तो 
फिर यहां भी तुमने पूर्ण त्याग की प्राप्ति क्‍यों नहीं की ! धन, पुत्र, 
राज्यादि तो किसी के हैं नहीं । तात्त्विक दृष्टि से तो सर्वेद्वर के हैं । 
उनका त्याम त्याग नहीं है।” 

राजा ने श्रासन छोड़ा और खड़े हुए । “मैं अब कहीं भी पड़ा 
रहूंगा । मेरी भ्रब कोई गुफा नहीं, कोई श्राश्रम नहीं ।” उन्होंने आसन 
त्याग डाला, कमण्डलु भी छोड़ दिया । 

“अभी बहुत कुछ छोड़ना है ।” ब्राह्मण-कुमार मुस्क राया । 

“हाँ ।” उन्होंने पाठ की पुस्तक और जप-माला भी फेंक दी । 


राजा ने जल उठाया और चुल्लू में लेकर संकल्प किया--“मैं अपनी 
समस्त तपस्या जप, पूजादि का फल त्याग करता हूँ।” 

“अभी और भी त्याग करना शेष है ।” 

राजा ने कुछ सोचा ओर विचारमग्न हो एक शिला पर जा खड़ा 
हुआ । वह कूदकर गआ॥रात्म-हत्या ही करना चाहता या कि विप्र-कुमार ने पीछे 
से पकड़ लिया |-- तुम समभते हो कि शरीर-त्याग से ही सब कुछ हो 
जायगा । विप्र का स्वर कठोर था--“आत्म-हत्या का पाप और मिलेगा । 
तुमने शरीर प्राप्त कराने वाले अहंकार का त्याग तो किया नहीं। मैं 
कर्ता हूँ, मैंने त्याग किया,--यह सब कथन क्‍या सत्य हैं? आत्मा तो 
श्रकर्ता है ! तुम इस अहंकार का त्याग किए बिना पूणा त्यागी कंसे 
बनोगे ?” 

तपस्वी ने इस प्रकार के उपदेश से ही राजा शिखिध्वज के 
अ्न्तः:करण को शुद्ध कर दिया था--इससे मल नष्ठ हो गया। फलत्याग 
के संकल्प से विक्षेप छूट गया और इन बोध वाक्यों ने अ्रन्त:करण पर 
आधात किया । और राजा ने श्रपने ज्ञानदाता के चरणों पर मस्तक 
: भुकाना चाहा । पर यह क्‍या; विप्रकुमार के स्थान पर वहाँ चुडाला स्वयं 
खड़ी थी । वह पति के चरणों में कुक गई । 

सोराष्ट की राज-कन्या चुड़ाला जितनी सुन्दर थी, उतनी ही नृत्य- 
संगीत श्रादि ललित कलाओं में निपुरा थी । उज्जयिनी के महाराज 
शिखिध्वज के समान शूर, सुन्दर, सदाचारी एवं प्रतापी नरेश से उसका 
पाशिग्रहरा हुआ । दम्पति ने अपने हृदयों के सदगुणों का भी आदान-प्रदान 
किया और फलतः चुड़ाला धर्मशास्त्र में और राजा ललित कलाओओं में 
निपुणा हो गए । चुड़ाला की प्रतिभा पति से धमंशास्त्र का ज्ञान प्राप्त 
कर मुखर हो गई । उसमें जिज्ञासा उठी, मैं कौन हूँ ? संसार में क्‍यों 
आ्ाई हूँ । यहाँ श्राने का उदेश्य क्या है ? 

जिज्ञासा ने हृदयभूमि में मनन का बीज डाला । निरन्तर मनन ने 
स्पष्ट कर दिया कि शरीर, इन्द्रियां, मन, प्राण बुद्धि तथा अहं अपना 
स्वरूप नहीं । परम तत्त्व की उपलब्धि के पश्चात्‌ चुड़ाला ने चाहा कि 
पति को भी वह इस निःश्रेयस स्थिति का साक्षात्‌ करा दे। पर राजा 
शिश्विध्वज पर कोई भी असर न हुआ । वे तो रानी के शील-सौन्दर्य पर 
मुग्ध थे । अ्रन्तत: चुड़ाला ने सोचा--- धर्मयुक्त भोग में लिप्त रहने का 
फल है वराग्य और आरम्भिक वेराग्य विचारहीन होता है । महाराज 
को ऐसा वेराग्य भ्रवश्य होगा और तब वे वन में चल जाएंगे। ऐसा 
अवसर आने पर महाराज को उचित मार्ग पर लाने के लिए उसने साधन 
प्रारम्भ किया और आकाशमार्ग से गमन की सिद्धि प्राप्त कर ली । 

एक बार शिखिध्वज ने वन में जाकर तप करने की इच्छा व्यक्त की 
तो रानी ने समफाया--“ प्रत्येक कार्य यथा अवसर करना ही उपयुक्त होता 
है। आप ग़ृहस्थ हैं। श्रापफे लिए वनवास विधर्म है ।” पर शिविध्वज 
ब्ुपचाप एक रात में बन चले गए । 


>< >< 
चुड़ाला ने पति के चरणों में कुक कर कहा--“तपस्या ने आपके 


हृदय के मल को नष्ट कर दिया है। इसीलिए दासी सेवा में उपस्थित 
है ।” चुड़ाला के नेत्र प्रेमाश्॒ुओओं से भरे थे । 

“अब क्या इच्छा है ?” शिखिध्वज ने पूछा । 

“बन में मेरे साथ रहना हो तो मुझे कोई आपत्ति नहीं । मेरी तपस्या 
आपको मेरे साथ स्व में भी रखने में समर्थ हे, 

“मुझे भोग आकर्षित नहीं करते। स्वर्ग का मुझे क्या करना है. 
जुड़ाला का आनन्द आज सीमातीत है । उसने कहा--“तपस्या से आपको 
कुछ प्राप्त नहीं करना। राज्य प्रारब्ध-वश स्वतः प्राप्त है। प्रजा-पालन 


का कर्तव्य आपको कर्म-विधान से मिला है, उसको आप क्‍यों अस्वीकार 
करें ?” 

शिखिध्वज पत्नी के साथ राजधानी लौट आया। आत्मद्शन-सम्पन्ना 
पत्नी ने इस स्थिति में भी सहधर्मिणी के कतंव्य को पूरा किया। 

पर्याप्त समय तक राज्य करने के उपरान्त दोनों ने परिनिर्वाण प्राप्त 
किया । 

महाराज शिखिध्वज ने चुड़ाला को आशीर्वाद दिया था--- तुम 
विश्व की श्रेष्ठ सतियों में सदा सम्मानित होग्रोगी ।”' 


सोभरि ऋषि 


सोभरि ऋषि का आख्यान “श्रीमद्भागवत्‌” में आता है। ये परम 
तपस्वी ऋषि थे | बारह वर्ष तक इन्होंने केवल सूखे पत्ते खाकर तपस्या 
की, बारह वर्ष केवल जल पीकर रहे, तदनन्तर बारह वर्ष केवल वायु 
का भक्षण किया ओर पुनः बारह वर्ष केवल सूर्य की किरणों का ही 
पान करते रहे । बारह वर्ष एक टांग से खड़े रहे, भर बारह वर्ष एक ही 
अंगूठे पर खड़े होकर तप किया । इस प्रकार उनके तप से इन्द्र भी भय- 
भीत हो गया। फिर उन्होंने यमुना-जल में बंठकर समाधि लगा दी । 
वहाँ बारह वर्ष तक तप करते-करते उनके शरीर पर काई जम गई, केश 
बढ़ गए और शरीर से मछलियों जैसी दुर्गध आने लगी । समाधि खुलने 
पर उन्होंने देखा कि एक मत्स्यराज अपनी पत्नियों के साथ सुखपूर्वक 
क्रीड़ा कर रहा है। उनके बच्चे कभी ऊपर से तैर जाते हैं, कभी मुंह से 
टकराते हैं, कभी पूँछ नोचते हैं और पूरा मत्स्य-परिवार बड़े आनन्द में 
मग्न है। उस मत्स्य-परिवार की क्रीड़ा देखकर सौभरि के मन में भी 
विवाह की इच्छा जाग उठी । वह समाधि छोड़कर जल से बाहर आए । 
उस प्रदेश के राजा मान्धाता के पचास कन्याएं थीं । वह उसी से एक 
कन्या मांगने के विचार से राज-प्रसाद में जा पहुँचे । सौभरि ने अपने 
शरीर की श्रोर नहीं निहारा, न आयु का विचार किया । वैवाहिक सुख 
और ग्रहस्थ की वासना ने उन तेजस्वी तपस्वी को अन्धा, अन्नानी बना 

व्यक्ते की-छो.बह ग्राईंचर्यंचकित रह गया । “शरीर, झ्रायु, रूप-रंग का 
विचार न करते हुए यह कन्या मांग रहे हैं ? इन्हें कंसे मना करूँ ?” 
सोच-विचार कर राजा ने कहा--“महामुने ! श्राप अन्तः:पुर में चले 


जायें, जो कन्या आपको पसन्द कर लेगी, उसी से मैं श्रापका विवाह कर 
दूृगा।” [ 
सौभरि राजा की श्रभिप्राय-युक्त वाणी को समझ गए और राज- 


प्रासाद में भीतर जाते-जाते उन्होंने श्रपने को तरुण, सुन्दर, स्वस्थ युवक 
में परिवर्तित कर लिया । उनके उस रूप पर देवांगनाएं-भी मोहित हो 
जातीं। वे महल में अन्दर पहुँचे तो राजा की सभी कन्याएं उन पर मोहित 
हो गई। उन्होंने राजा की अनुमति से पचासों कन्याओ्ों का वरण किया 
और उन्हें लेकर वन में श्रा गए । अपने योगबल से उन्होंने सभी पर्त्नियों 
के लिए सुन्दर प्रासाद और वेभव-सामग्री आदि की व्यवस्था कर दी । 
इस भ्रकार शअत्यन्त सुखपूर्वंक रहते हुए उन्हें प्रत्येक पत्नी से सौ-सौ बालक 
प्राप्त हुए । योगबल से ५ हजार से अ्रधिक प्राणियों के समुचित भरण- 
पोषण में उन्हें कोई कठिनाई न हुई । 

सो वर्ष तक इसी प्रकार सुख भोगते हुए उनका योग-बल क्षीण हो 
गया। और एक दिन एक पत्नी के सिर का दर्द दूर करने में भी वे 
असमर्थ हो गए। सिद्धि के नाश से चित्त को ठोकर लगी। वे तब सोचने 
लगे--मत्स्य-परिवार के क्षशिक संसर्ग ने मुझे पतन के गढ़े में गिरा दिया । 
न रा की इच्छा है, उसे चाहिए कि वह भोगी प्राणियों का संग सर्वथा 
छोड दे ।' ल्‍ 
रे श्रन्त में पश्चात्ताप से दग्ध सौभरि ने पुनः घोर तपस्या की और 
आावाहनीय अच्नि द्वारा अपने को परमात्मा में लीन कर दिया ! उनकी 
पत्नियां भी उनके साथ ही सती होकर उन्हीं में लीन हो गईं, जैसे 
ज्वालाएं शांत ग्रग्नि में लीन हो जाती हैं । 02 

